


UNIVERSITY OF TORONTO



3 1761 00076206 2

B  
132  
S3D85  
1918









June

1918.

THE

# CHOWKHAMBÂ SANSKRIT SERIES;

A

COLLECTION OF RARE & EXTRAORDINARY SANSKRIT WORKS

NO. 246.

*Sāmkhya Samgraha*

## सांख्यसङ्ग्रहः ।

तत्र

सांख्यतत्त्वविवेचनम् श्रीषिमानन्द(क्षेमेन्द्र)विरचितम् ।

सांख्यतत्त्वयाथार्थ्यदीपनम् भावागणेशविरचितम् ।

समाससूत्रव्याख्या सर्वोपकारिणी च ।

वाराणसीस्थराजकीयसंस्कृतपाठशालीयपुस्तकालयाध्यक्षेण  
विन्ध्येश्वरीप्रसादद्विवेदिना परिशोधितः ।

### SÂMKHYA SAMGRAHA

a Collection of The Works of Sâmkhya Philosophy,  
Edited by *Pandita Vindhyesvarî Prasâda Dvivedin*,  
Librarian, Government Sanskrit College, Benares.

FASCICULUS I-1

PUBLISHED & SOLD BY THE SECRETARY,

CHOWKHAMBÂ SANSKRIT SERIES OFFICE, BENARES.

AGENTS:—

OTTO HARRASSOWITZ, LEIPZIG:

PANDITA JYESHTHARAMA MUKUNDAJI, BOMBAY:

PROBSTHAIN & CO., BOOKSELLERS, LONDON.

Printed by *Jai Krishna Das Gupta*,  
at the *Vidya Vilas Press*.

BENARES.

Price Rupee one.



309  
93  
८

LIBRARY  
MAR 18 1965

008837

॥ श्रीः ॥

—:०:—

आनन्दवनविद्योतिमुमनोभिः सुसंस्कृता ॥  
सुवर्णाऽङ्कितभव्यामशतपत्रपरिष्कृता ॥ १ ॥  
चाँखम्बा-संस्कृतग्रन्थमाला मञ्जुलदर्शना ॥  
रसिकालिकुलं कुर्यादमन्दाऽऽमोदमोहितम् ॥ २ ॥  
स्तवकः—२४६

- १ अस्यां चोक्तम्— संस्कृतग्रन्थमालायां प्रतिमासं पृष्ठगतके सुन्दरैः मीमांसकैरुत्तमेषु पत्रेषु एकः स्तवको सुवर्णिता प्रकाशयते । एकस्मिन् स्तवके एक एव ग्रन्थो सुवर्णितः ।
- २ प्राचीना दुर्लभाश्च सुविता मीमांसविदस्तदिदानीन्त्याकरणधर्मज्ञानादित्यपुनरादिग्रन्थाः
- ३ एवञ्च सुपरिष्कृत्य सुवर्णिते ।  
कठिकाङ्कितप्रधानसंस्कृतपाठशालाध्यापकाः पण्डिता अन्ये च शास्त्रदृष्टे विद्वान्  
दत्तपरिशोधनदिकर्षकरीभवेति ।
- ४ भातवर्णैः, प्रह्लादगोपैः, मिहिरहरीपतिभिश्चैतद्व्याहृतेषु वाङ्मयसिंहासनेषु सुतः १ आनन्दः ४
- ५ अन्धैर्देवैः प्रतिस्तवकं ... .. " " १ " १
- ६ भातवर्णैः पृथग् नास्ति । ... .. " " १ " १

सम्पन्नं सुवर्णनायां ग्रन्थः—

- (१) संस्कृतग्रन्थमाला । गोपीनाथभट्टकृत  
स्तवके ... .. १
- (२) शब्दकोशमुद्रा । भट्टेश्वरीश्वरकृतः १०
- (३) इनेकवर्णिकम् । भट्टकुमारविश्वचित्तम्  
पार्थसारथिभिरुक्तम् अन्तर्गतं खण्ड  
व्याख्यया सहितम् । सम्पूर्णम् । १०
- (४) अन्धैर्देवैः प्रतिस्तवकम् । विद्वत्पण्डितैः  
प्रकाशयते । अन्धैः कचार्थप्रमाणम् ।  
अन्धैः कचार्थप्रमाणम् । भट्टकुमारविश्वचित्तम्  
... .. सम्पूर्णम् । (वेदान्तः) १
- (५) अन्धैर्देवैः प्रतिस्तवकम् । श्रीब्रह्मदेवविश्वचित्तम् । १
- (६) अन्धैर्देवैः प्रतिस्तवकम् । महाभट्टेश्वरीश्वरकृतम्  
... .. भट्टविश्वचित्तम् । तर्कसूत्र (मीमांसा) १
- (७) अन्धैर्देवैः प्रतिस्तवकम् । अन्धैर्देवैः प्रतिस्तवकम्  
... .. सम्पूर्णम् । (मीमांसा) १
- (८) अन्धैर्देवैः प्रतिस्तवकम् । अन्धैर्देवैः प्रतिस्तवकम्  
... .. सम्पूर्णम् । (मीमांसा) १

- सुवर्णयुक्तं तद्वर्णनं विज्ञानमिष्टकृतव्या-  
ख्यानम् । सम्पूर्णम् । (वेदान्तः) ६
- (९) अन्धैर्देवैः प्रतिस्तवकम् । अन्धैर्देवैः प्रतिस्तवकम्  
... .. सम्पूर्णम् । (वेदान्तः) १
- (१०) अन्धैर्देवैः प्रतिस्तवकम् । अन्धैर्देवैः प्रतिस्तवकम्  
... .. सम्पूर्णम् । (वेदान्तः) १
- (११) अन्धैर्देवैः प्रतिस्तवकम् । अन्धैर्देवैः प्रतिस्तवकम्  
... .. सम्पूर्णम् । (वेदान्तः) १
- (१२) अन्धैर्देवैः प्रतिस्तवकम् । अन्धैर्देवैः प्रतिस्तवकम्  
... .. सम्पूर्णम् । (वेदान्तः) १
- (१३) अन्धैर्देवैः प्रतिस्तवकम् । अन्धैर्देवैः प्रतिस्तवकम्  
... .. सम्पूर्णम् । (मीमांसा) १
- (१४) अन्धैर्देवैः प्रतिस्तवकम् । अन्धैर्देवैः प्रतिस्तवकम्  
... .. सम्पूर्णम् । (मीमांसा) १

॥ श्रीः ॥

—:०:—

# सांख्यसंग्रहस्य

भूमिका ।

मनुस्मृतौ ।

“अङ्गानि वेदाश्चत्वारो मीमांसा न्यायविस्तरः ।

पुराणं धर्मशास्त्रं च विद्या ह्येताश्चतुर्दश ॥” इति ।

याज्ञवल्क्यस्मृतौ च ।

“पुराणन्यायमीमांसाधर्मशास्त्राङ्गमिश्रिताः ॥

वेदाः स्थानानि विद्यानां धर्मस्य च चतुर्दश ॥” इति ।

विष्णुपुराणादौ ।

“अङ्गानि वेदाश्चत्वारो मीमांसा न्यायविस्तरः ।

धर्मशास्त्रं पुराणं च विद्या ह्येताश्चतुर्दश ॥

आयुर्वेदो धनुर्वेदो गान्धर्वश्चेति च त्रयम् ।

अर्थशास्त्रं चतुर्थं तु विद्या ह्यष्टादशैव ताः ॥” इत्यादि—

अत्र चतुर्दशविद्यासु अष्टादशविद्यासु वा सांख्यशास्त्र-

स्य नामापि नास्तीति न्यायस्यानेकात्मप्रतिपादकत्वाद्नेकात्म-

प्रतिपादकानि वैशेषिकसांख्ययोगादीनि शास्त्राणि न्यायविस्त-

रपदेन संगृहीतानि भवन्तीति हृदयम् तथात्वे छान्दोग्योप-

निषदि ३ प्रपाठके १७ खण्डे “तद्वैतद्वोर आङ्गिरसः  
कृष्णाय देवकीपुत्रायोत्कोवाच” इति । भगवता श्रीकृष्णेन तु  
भगवद्गीतायाम् ५ अध्याये ।

“सांख्ययोगौ पृथक् वालाः प्रवदन्ति न पण्डिताः ।”

“एकं सांख्यं च योगं च यः पश्यति स पश्यति ॥” इति ।

४ अध्याये ॥

“इमं विवस्वते योगं प्रोक्तवानहमव्ययम् ।

विवस्वान् मनवे प्राह मनुरैक्ष्वाकवे ऽब्रवीत् ॥

एवं परम्पराप्राप्तमिमं राजर्षयो विदुः ।

स कालेनेह महता योगो नष्टः परंतप ॥

स एवायं मया ते ऽद्य योगः प्रोक्तः पुरातनः ॥” इति ।

अपि च श्वेताश्वतरोपनिषदि ६ अध्याये ।

“तत्कारणं सांख्ययोगाधिगम्यं

ज्ञात्वा देवं मुच्यते सर्वपापैः ॥” इति ।

अत्रेदं न भ्रमितव्यं यत् तदानीं कापिलं सांख्यं नासी-  
देव ५ अध्याये ऽत्रैवोपनिषदि “ऋषिं प्रमूतं कपिलं यस्तमग्रे”  
इत्युक्तत्वात् । देवकीपुत्रेण भगवता श्रीकृष्णेन भगवद्गीतायाम् १०  
अध्याये “सिद्धानां कपिलो मुनिः” इत्युक्तत्वात् । इत्थं च कापिलं  
सांख्यशास्त्रमतीव श्रद्धेयम् । तच्च सांख्यं सूत्रषडध्यायी समास-  
सूत्रं चेति द्विविधमुपलभ्यते अस्योपाख्यानं समाससूत्रसर्वो-  
पकारिणीटीकायामुक्तमपि च समाससूत्रनाम्नापि द्वैविध्याश्चर्यश-  
ङ्कानिरासः तत्र सूत्रषडध्याय्याः भाष्यं वृत्तिश्च प्रकाशितमेव  
अन्ये ऽपि सांख्यतत्त्वकौमुदीसांख्यचन्द्रिकागौडपादभाष्यादयो-  
ऽनेके ग्रन्थाः प्रकाशिताः परं तु —



समाससूत्रमालम्ब्य व्याख्यां पञ्चशिखस्य च ।

भावागणेशः कुरुते तत्त्वयाथार्थ्यदीपनम् ॥

इत्युक्त्या महर्षिकपिलप्रशिष्यपञ्चशिखाचार्या(१)नुसृतोऽपि समाससूत्रग्रन्थ इदानीं लुप्तप्रचार इति तस्य बहूनि व्याख्याना-  
नि(२) सङ्कलय्यास्मिन् सांख्यसङ्ग्रहे प्रकाशयितुं प्रवृत्तोऽस्मि ।  
अत्र केचिद्वदन्ति समाससूत्रमेव महर्षिकपिलप्रणीतं सांख्यशास्त्रं  
सूत्रषडध्यायी तु विज्ञानभिक्षुणैव प्रणीतेति । तन्मन्दम् विज्ञान-  
भिक्षुसमयाद्बहु पूर्वं भोजराजेन षडध्याय्या व्याख्यातत्वाद् वि-  
स्तरस्तु न्यायवार्तिकभूमिकायां द्रष्टव्य इति शम् ।

( १ ) “कपिलाय महामुनये मुनये शिष्याय तस्य चासुरये ।

पञ्चशिखाय तथेश्वरकृष्णायैते नमस्यामः ॥”

इति सांख्यतत्त्वकौमुद्याम् ।

( २ ) सांख्यतत्त्वविवेचनम् श्रीविमानन्द(क्षेमेन्द्र)विरचितम् ।

सांख्यतत्त्वयाथार्थ्यदीपनम् श्रीभावागणेशविरचितम् ।

समाससूत्रसर्वोपकारिणी टीका ।

कापिलसूत्रवृत्तिः ।

तत्त्वसमाससूत्रव्याख्या ।

तत्त्वसमाससूत्रवृत्तिः ।

सांख्यसूत्रप्रक्षेपिका । एतानि व्याख्यानानि ।

प्रसङ्गादन्येऽपि ग्रन्थाः संगृहीता यथा ।

सांख्यतत्त्वप्रदीपः ।

तत्त्वमीमांसा ।

सांख्यपरिभाषा ।

गवर्नमेण्टसंस्कृतकालेज

सरस्वतीभवन

बनारस

२६ मई १९१६ ई०

विन्ध्येश्वरीप्रसादद्विवेदी



ॐ नमः परमात्मने ।

—:०:—

## सांख्यसंग्रहः ।

तत्र

सांख्यतत्त्वविवेचनम् ।

श्रीषिमानन्दविरचितम् ।



रघुनन्दनसुतेनेदमिष्टिकापुरवासिना ।

कान्यकुब्जद्विजाग्न्येण षिमानन्देन(१)तन्यते ॥ १ ॥

सांख्योपज्ञं नमस्तुभ्यं कपिलाय महात्मने ।

पञ्चविंशतितत्त्वानां तत्त्वज्ञानप्रवर्त्तकः ॥ २ ॥

दुःखत्रयाभिभूतस्य शान्तिर्मे स्यात् कुतस्त्वह ।

तथोपदिश जन्मादि यथा न स्यात् कृपानिधे ॥ ३ ॥

एवं पृष्ठो मुनिः प्राह निर्विण्णाय कृपानिधिः ।

पञ्चविंशतिसूत्राणि व्याख्यातानि महात्मभिः ॥ ४ ॥

बबन्धुः कवयः काव्ये व्याचिख्युः कवयः परे ।

सांख्यशास्त्रस्य याथार्थ्यं तदेवेदं विविच्यते ॥

षिमानन्देन मन्देन कुक्षिम्भरिशतादिना ॥ ५ ॥

---

(१) अत्र क्षेमेन्द्रेणेत्यनुमीयते । 'षिमानन्द' इति तु मातापित्रोरुल्लापने नामेति सर्वजनप्रसिद्धार्थं तथैव लिखितमिति सम्भाव्यते ।

## अष्टौ प्रकृतयः ॥ १ ॥

प्रकृतिर्बुद्ध्यहंकारौ तन्मात्रैकादशेन्द्रियम् ।

भूतानि चेति सामान्याच्चतुर्विंशतिरेव ते ॥

एतेष्वेव धर्मधर्म्यभेदेन गुणकर्मसामान्यानामन्तर्भावः । प्रकृतित्वं च साक्षात्परम्परयाखिलविकारोपादानत्वम् । व्युत्पत्तिस्तु प्रकृष्टा परिणामरूपा आकृतिरस्या इति । सा च साम्यावस्थयोपलक्षितसत्त्वादिद्रव्यत्रयरूपा । साम्यावस्था च शान्तघोरमूढादिरूपाणामपि असमुदायवद्रूपत्वेपि अतिशयैः समुदायवाङ्मिरविरोधेन वर्तमानत्वं सामान्यात्मना गुणभावोऽतिशयात्मना प्राधान्यं विशेषात्मना वैषम्यमित्यतो न्यूनाधिकभावेनासंहतावस्थाऽकार्यावस्थेति यावत् । महदादिकं तु कार्यसत्त्वादिकं न कदाप्यकार्यावस्थं भवतीति तद्व्यावृत्तिः । वैषम्यावस्थायामपि प्रकृतित्वसिद्धये उपलक्षितमित्युक्तं सत्त्वादिगुणवती प्रकृतिः सत्त्वाद्यनतिरिक्तत्वात् तथा च सूत्रं सत्त्वादीनामतद्धर्मत्वं तद्रूपत्वादिति सत्त्वादीनां प्रकृतिस्वरूपत्वं न तु प्रकृतिधर्मत्वम् । गुणेभ्य एव सर्वकार्योपपत्तौ तदन्यप्रकृतिकल्पनावैयर्थ्यात् । सूत्रभाष्याभ्यामपि तथोक्तत्वात् । यत्तु प्रकृतेर्गुणा इतिवत्वनस्यवृ-



क्षा इतिवत् व्याप्तिसमष्ट्यभिप्रायेणेति सत्त्वं रजस्तम इति प्रकृतेरभवन् गुणा इति च न सत्त्वादीनां प्रकृतिकार्यत्ववचनं गुणनित्यतावाक्यविरोधेन महत्तत्त्वकारणीभूतकार्यसत्त्वादिपरम् । महदादिसृष्टिर्गुणवैषम्यात् । तच्च सजातीयसंवलनेन गुणान्तरव्यावृत्तप्रकाशादिफलोपहितः सत्त्वादिव्यवहारयोग्यः परिणाम इति सत्त्वादिव्यवहारो वैषम्य एवेत्याह श्रुतिः यथा तम एवेदमग्र आसीत् तत्परे स्यात् परेणेरितं विषमत्वं(१) प्रत्ययाद्वै रजसो(२) रूपं तद्रजः खल्वीरितं विषमत्वं प्रत्ययाद्वै सत्त्वस्य(३) रूपमिति सत्त्वादित्रयं च सत्त्वादिस्वरूपमिति सत्त्वादित्रयं च सुखप्रकाशलाघवप्रसादादिगुणकतया संयोगविभागादिमत्तयानाश्रितत्वोपादानत्वादिना द्रव्यत्वेपि पुरुषोपकारत्वात् पुरुषबन्धकत्वाच्च गुणशब्देनोच्यते इन्द्रियादिवत् गुणानां सुखदुःखमोहात्मकत्वप्रवादस्तु धर्मधर्म्यभेदात् मनसः सङ्कल्पात्मकत्ववत् तत्र सत्त्वं सुखप्रसादप्रकाशाद्यनेकधर्मकमपि प्रधानतस्तु सुखात्मकमुच्यते । एवं रजोपि दुःखकालुष्यप्रवृत्त्याद्यनेकधर्मकं प्राधान्यतस्तु दुःखात्म-

( १ ) क्षोभककालरूपेण कार्यपरिणामोन्मुखत्वम् ।

( २ ) रजोव्यवहारयोग्यं कार्यं रजसः ।

( ३ ) कार्यस्य सत्त्वव्यवहारयोग्यस्य ।

कमुच्यते । एवं तमोपि मोहावरणस्तम्भनाद्यनेकधर्मकं प्राधान्यतस्तु मोहात्मकमुच्यते सतो भावः सत्त्वं धर्म-  
प्राधान्येनोत्तमं पुरुषोपकरणं रागयोगाद्रजो मध्यम-  
म् । तमोधर्मावरणयोगादधमं सत्त्वादीन्यसंख्यव्यक्तयः  
प्रतिक्षणपरिणामित्वात् लघुत्वादिधर्मैरन्योन्यं साधर्म्यं वै-  
धर्म्यं च गुणानामसंख्यातमितिसूत्रात् । एकदानेकपुरु-  
षादिसृष्टिश्रवणाच्च एकैकव्यक्तित्वे विभुत्वं स्यात् तथा  
च संयोगवैचित्र्याभावादनन्तवैचित्र्यं कार्याणां न स्यात् ।  
द्रव्यान्तरस्यावच्छेदकीभूतस्याभावाच्च । तस्मादसंख्या-  
तान्येव सत्त्वादीनि त्रित्वकथनं तु विभाजकोपाधित्र-  
येणैव वैशेषिकाणां नवद्रव्यवचनवत् सत्त्वादीनि च य-  
थायोग्यमणुविभुपरिमाणकानि इतरथा रजसश्चलस्व-  
भावत्ववचनविरोधः स्यात् । आकाशकारणस्य विभुत्वौ-  
चित्यात् सर्वकारणद्रव्यविभुत्वे कार्यपरिच्छेदासम्भव इति ॥

शब्दस्पर्शविहीनं तद्रूपादिभिरसंहतम् ।

त्रिगुणं तज्जगद्योनिरनादिप्रभवाप्ययम् ॥

इत्याद्युक्तेर्न परमाण्वादावन्तर्भावः प्रकृतेरिति ।

अथैवमपि प्रकृतेरणुविभुमाधारणसत्त्वाद्यनेकव्य-  
क्तिरूपत्वे अपरिच्छिन्नत्वैकत्वाक्रियत्वसिद्धान्तक्षतिरिति  
चेन्न कारणद्रव्यत्वरूपप्रकृतित्वेनैवापरिच्छिन्नत्ववचना-

द्रन्धत्वेन गन्धानां पृथिवीव्यापकतावत् आकाशादिप्रकृ-  
तीनां विभुत्वेनैव प्रकृतिविभुत्वासिद्धान्तोपपत्तेश्च । तथा  
पुरुषभेदेन सर्गभेदेन च भेदाभावस्यैव एकशब्दार्थत्वात् ।  
अजामेकामिति श्रुतेस्तथावगमात् । तथाध्यवसायो-  
भिमानादिक्रियाराहित्यस्यैवाक्रियशब्दार्थत्वादित्यन्यथा  
श्रुतिस्मृतित्युक्तस्य प्रकृतिक्षोभस्यानुपपत्तेरिति ।  
तत्रायं प्रयोगः सुखदुःखमोहात्मकमहदादिकार्यं  
सुखदुःखमोहात्मकद्रव्यकार्यं सुखदुःखमोहात्मकत्वात्  
वस्त्रादिकार्यशय्यावदिति प्रकृतौ प्रमाणम् । बाह्य-  
वस्तुषु सुखादिकमुत्तमत्वादिकमेव घटरूपमिति वच्चन्द-  
नसुखं स्त्रीसुखमित्यादिप्रत्ययाच्चेति दिक् ।

अव्यक्तबुद्ध्यहङ्कारास्तन्मात्राणां च पञ्चकम् ।

अष्टौ प्रकृतयस्त्वेताः सप्त च व्यक्ततामियात् ॥

अव्यक्तप्रकृतिजन्यत्वात् अव्यक्तानीति चोच्यते ।

व्यज्यन्ते च यथा लोके घटाद्या न तथा हि तत् ॥

अव्यक्तं प्रकृतिर्माया प्रधानं ब्रह्म कारणम् ।

अव्याकृतं तमःपुष्पं क्षेत्रमक्षरनामकम् ॥

बहुधात्मकादिनामानि तस्यामी ते जगुर्बुधाः ।

व्यज्येत नेन्द्रियैर्यस्मादव्यक्तमत उच्यते ।

अनादिमध्यनिधनान्निरङ्गत्वेन तत् तथा ॥

तदेवाह श्रुतिः ।

अशब्दमस्पर्शमरूपमव्ययं

यथा च नित्यं रसगन्धवर्जितम् ।

अनादिमध्यं महतः परं ध्रुवम्

प्रधानमेतत् प्रवदन्ति सूरयः ॥ इति

तस्मादलिङ्गकं सूक्ष्मं तथा प्रसवधर्मिकम् ।

एकं साधारणं तत्र कार्यं कस्यापि नेतरे ॥

बुद्धिर्महान् मनो ब्रह्मा मतिः ख्यातिरपूर्वकम् ।

प्रज्ञा भूतिर्धृतिर्ज्ञानं सन्ततिः स्मृतिरित्यपि ॥

हैरण्यगर्भ्या बुद्धेस्तु महतो नाम सूचितम् ।

गुणेभ्यः क्षोभ्यमाणेभ्यस्त्रयो वेदा विजज्ञिरे ॥

एका मूर्त्तिस्त्रयो देवा ब्रह्मविष्णुमहेश्वराः । इति

विष्णुरेवादिसर्गेषु स्वयंभूर्भवति प्रभुः ॥

अत्र सत्त्वाद्यंशत्रयेण महतो देवतात्रयोपाधित्वा-  
त्तदविवेकेन तिस्र इति ।

सात्त्विकांशात् प्रधानात् तु महत्तत्त्वमजायत इति  
महत्त्वस्य प्राधान्येन चाध्यवसायो वृत्तिर्महदहंकारमन-  
स्त्रितयात्मकस्यान्तःकरणवृक्षस्य महत्तत्त्वं बीजावस्था  
तदुक्तं सांख्यसूत्रे इदमेव महत्तत्त्वमंशतो रजस्तमःसंभेदे-  
न परिणतं सत् व्याष्टिजीवानामुपाधिरधर्मादियुक्तं क्षुद्र-

मपि भवति महदुपरागाद्विपरीतमिति । महत्स्त्रि-  
गुणस्वरूपत्वाद्देहस्य देहिना कालरूपविष्णुना क्षोभ्य-  
दशायां गुणरूपोपाधिप्राधान्यादविवेके ब्रह्मविष्णुशिव-  
त्वं तत्र महान् सुषुप्त्यभिमानी शिवस्तदुपाधिस्तमः-  
कार्यरूपी तत्र स्वप्नाभिमानी विष्णुस्तदुपाधिः कार्यसत्त्वं  
तत्र जाग्रदभिमानी ब्रह्मा तदुपाधिः कार्यरजः तत्र स-  
मुदायसमुप्यनन्यन्यायेन समष्टेर्व्यष्ट्यनन्यत्वान्मशका-  
दिरपि विष्णुरेवेति भावः । सृष्टिस्तु महदादिक्रमेणैव न  
तु भूतादिक्रमेणेति ॥

सा च कौर्मै

भूतादिस्तु विकुर्वाणः शब्दमात्रं ससर्जह ।

आकाशसुषिरं तस्मादुत्पन्नं शब्दलक्षणम् ॥

आकाशं तु विकुर्वाणः स्पर्शमात्रं ससर्जह ।

वायुरुत्पद्यते तस्मात्तस्य स्पर्शो गुणो मतः ॥ इत्यादि

नन्वेवं चेदाकाशादीनां केवलं विकृतित्वं कथं तत्र

आकाशादीनां स्पर्शादितन्मात्रेषु अहंकारोपष्टम्भमात्रेण

कारणत्वस्य पुराणादिषूक्तत्वात् ।

न पुमान् स्थाणुरेवायं बुद्धिरध्यवसायिनी ।

पुरुषाधिष्ठितात् सर्वगताज्जाता प्रधानता ॥

चिच्छक्तिर्यादृशी तादृग् वृत्तिः सत्त्वविमिश्रिता ।



रजोगुणस्वरूपा यत् त्रिवृत्करणतः श्रुतेः ॥  
 ज्ञानं धर्मश्च वैराग्यमैश्वर्यं सत्त्वतो ह्यमी ।  
 अनैश्वर्यमवैराग्यमधर्मोऽज्ञानमेव तु ॥  
 तमसश्चापि ते ज्ञेया बुद्धेर्भेदा इतीरिताः ।  
 ज्ञानं तत्त्वावबोधोऽयं धर्मः श्रुत्युक्तपालनम् ॥  
 वैराग्यमर्थानासक्तिरैश्वर्यमणिमादिकम् ।  
 तत्तद्विपर्ययेणैव तामसं तच्चतुष्टयम् ॥  
 ज्ञानेन मोक्षो धर्मेण गतिरूर्ध्वा भवेदिति ।  
 वैराग्येनाक्षरलय ऐश्वर्येणाहता गतिः ॥  
 एवमेषाष्टधा शक्तिर्व्याख्याता बुद्धिसञ्ज्ञिता ।  
 प्रधानविकृतिस्त्वेषाहंकारप्रकृतिश्च सा ॥  
 मूलप्रकृतिरित्यादि कविभिश्च निरूपितम् ।  
 एकोहंकार इत्येतज्जिज्ञासा चेद्विभावय ॥  
 योहंशब्दं करोत्येष अभिमान इति स्मृतः ।  
 स्पृशेहं रसये वाहं स्वामी चाहं मया हतः ॥  
 इत्यादि नाम यस्यासीत्तस्य भेदा अमी शृणु ।  
 वैकारिकस्तैजसोपि भूतादिः सानुमानकः ॥  
 निरनुमानश्च पञ्चैते भेदास्तस्य प्रकीर्तिताः ।  
 वैकारिकः सात्त्विकोऽयं भूतादिस्तामसः स्मृतः ॥  
 तैजसो राजसो ज्ञेयस्तस्मात् तन्मात्रपञ्चकम् ।

एकादशेन्द्रियगणः सात्त्विकादभिजायते ॥  
 देवतास्त्वभिमानिन्यस्तैजसादपि चोच्यते ।  
 तदेव कथमेवं चेत् त्रिवृत्करणहेतुतः ॥  
 शब्दतन्मात्रमित्येतत् शब्द एवोपलभ्यते ।  
 न तूदात्तनिषादादिभेदस्तस्योपलभ्यते ॥  
 स्पर्शतन्मात्रमेवैतत् स्पर्श एवोपलभ्यते ।  
 न तु शीतमृदुत्वादिविशेषस्तस्य लभ्यते ॥  
 रूपतन्मात्रमेवं वै रसतन्मात्रमप्यथ ।  
 गन्धतन्मात्रमेतेषु विशेषो नोपलभ्यते ॥  
 तन्मात्राण्यविशेषाणि सूक्ष्मभूतानि चोच्यते ।  
 भोग्यानि शान्तघोराणि प्रकृत्याऽणव एव च ॥  
 कुर्वद्रूपात् प्रकृतयः संख्यया ऽष्टौ प्रकीर्त्तिताः ॥

## षोडश विकाराः ॥ २ ॥

एकादशैवेन्द्रियाणि महाभूतानि पञ्च च ।  
 विकाराः षोडशैवैते न तु प्रकृतिताजुषः ॥  
 श्रोत्रं त्वक् चक्षूषी जिह्वा घ्राणं ज्ञानेन्द्रियं त्विदम् ।  
 वाक्पाणिपायूपस्थपादाः कर्मेन्द्रियं मतम् ॥  
 स्वं स्वं कर्म प्रकुर्वन्ति ज्ञानं चेति यथैषितम् ।  
 उभयात्मकं मनश्चैव संकल्पादिस्वरूपवत् ॥

करणानीन्द्रियाणीति वैकारिकमयं रयः ।  
 पदानि नियतानीत्यक्षाणीत्यभिधीयते ॥  
 पृथिवीजलतेजांसि वायुराकाश इत्यपि ।  
 महाभूतानि पञ्चैव धारणाद्युपकारतः ॥  
 आपः संग्रहभावेन चतुर्णामुपकारिकाः ।  
 तेजः पाचकभावेन वायुर्वहनभावतः ॥  
 शब्दादिपञ्चगुणवत्पृथ्वी पञ्चगुणा मता ।  
 आपः शब्दादिसहिताः गन्धेन राहितास्तथा ॥  
 तेजः शब्दस्पर्शवत् रूपवत् श्वसने पुनः ।  
 शब्दश्च स्पर्श इत्येवमाकाशे शब्द एव तु ॥  
 न तु विग्रहभूतानि विशेषाकृतयस्तथा ।  
 विकाराः शान्तघोराख्यमूढाः त्रिविधकीर्तिताः ॥

## पुरुषः ॥ ३ ॥

पुरि शयनात् प्रमाणात् पूरणात् पुरुवृत्तितः ।  
 स चानादिः सर्वगतश्चेतनो निर्गुणोऽपरः ॥  
 द्रष्टा भोक्ता क्षेत्रविदमलोऽप्रसवधर्मकः ।  
 सूक्ष्मो नित्यो ह्यनादिस्त्वमध्यनिधनोऽपि सः ॥  
 सर्वमात्मनेनेति तस्मात् सर्वगतस्तु सः ।  
 सुखोपलब्धिमत्त्वाच्च चेतनोऽनिर्गुणस्तथा ॥



सत्त्वादिगुणराहित्यात् परः परतया स्मृतः ।  
दृश्यप्रकृतिसम्बन्धात् द्रष्टा भोक्तानुभावनात् ॥  
क्षेत्रे गुणगतं वेत्ति क्षेत्रज्ञ इति कीर्तितः ।  
शुभाशुभादिसंसर्गाभावादमल इष्यते ॥  
निर्बीजत्वात् प्रसूते च नेत्यप्रसवधर्मकः ।  
निरङ्गत्वातीन्द्रियत्वात् सूक्ष्मो नित्यः सदातनात् ॥  
एवं सांख्यः स पुरुषो व्याख्यातः पूर्वसूरिभिः ।  
जीवो जन्तुः पुमानात्मा पुरुषः पूजको नरः ॥  
क्षेत्रज्ञश्चाक्षरः प्राणः कोय एषः स ज्ञस्तथा ।  
अज एतानि नामानि सांख्ये पुरुषसञ्ज्ञिते ॥  
एवम्,

पञ्चविंशतितत्त्वज्ञो यत्र कुत्राश्रमे रतः ।  
मुण्डी जटी शिखी वापि मुच्यते नात्र संशयः ॥  
अयं कर्ताथवाऽकर्त्ता पुरुषः प्रकृतेः परः ।  
शुभाशुभानि कर्त्ता चेत् कुर्याद् वृत्तित्रयं विना ॥  
लोकदृष्टगुणानां चेत् कर्तृता धर्मिता कथम् ॥  
साहित्यं यमनियमनिषेचनप्रसंख्यानात् ।  
ज्ञानैश्वर्यविकारप्रकाशने सात्त्विकी वृत्तिः ॥  
रागः क्रोधो लोभः परपरिवादो निन्दा तुष्टिः ।  
विकृताकृतपारुष्यं प्रख्यातैषा रजोबुद्धिः ॥

उन्मादमदविषादा नास्तिक्वयं स्त्रीप्रसङ्गिता ।  
 निद्रालस्यं नैर्घृण्यं त्वशौचमिति तामसी वृत्तिः ॥  
 एतद् वृत्तित्रयं दृष्ट्वा गुणानां कर्तृताथवा ।  
 अकर्ता पुरुषः सिद्ध इति सिद्धान्त इष्यते ॥  
 प्रवर्त्तमानप्रकृतेरिमान् गुणान्  
 रजस्तमोभ्यां विपरीतदर्शनात् ।  
 आत्मानमाच्छाद्य स आत्मने तद्  
 अहङ्करोमीत्यबुधोऽवमन्यते ॥  
 बालाग्रकुक्षीकरणासमर्थः  
 सर्वं मयेदं कृतमित्यमन्यत ।  
 उन्मत्तवद्भाव्यत इत्यबोधः  
 अहो विधे पण्डितमानिनः कः ॥  
 तदुक्तं गीतासु  
 प्रकृतेः (१) क्रियमाणानि गुणैः कर्माणि सर्वशः ।  
 अहङ्कारविमूढात्मा कर्ताहमिति मन्यते ॥  
 अनादित्वान्निर्गुणत्वात् परमात्मायमव्ययः ।  
 शरीरस्थोऽपि कौन्तेय न करोति न लिप्यते ॥

(१) अत्र प्रकृतेरिति षष्ठी अभेदे एकशतं पण्यार्था इति  
 भाष्योक्तेः । चित्स्वरूपपुरुषस्य व्यपदेशे पुरुषस्य चैतन्यमिति  
 विकल्पोदाहृतेश्च ।

प्रकृत्यैव च कर्माणि क्रियमाणानि सर्वशः ।

यः पश्यति सदात्मानमकर्तारं स पश्यति ॥ इत्यादि

स एकः पुरुषः किं वा नानोति च विचारय ।

सुखदुःखमोहसङ्करविशुद्धजन्ममरणानाम् ।

नानात्वात् पुरुषबहुत्वं सिद्धं लोकाश्रमवर्णभेदाच्च ॥

यद्येकः पुरुषः स्याद् बुद्धिहानिः प्रसज्यते ।

एकस्मिन् सुखिते सर्वे सुखिनः स्युरतः परम् ।

एकस्मिन् दुःखिते सर्वे दुःखिताः स्युरिति क्रमात् ॥

अतो बहुत्वं संसिद्धं बहवः पुरुषाः स्मृताः ।

आकृतिगर्भाशयभावसङ्गतिशरीरविभागाल्लिङ्गब-

हुत्वात् सांख्याचार्याः कपिलासुरिपञ्चाशिखपतञ्जलि-

प्रभृतयः पुरुषबहुत्वं वर्णयन्ति । वेदवादिन आचार्या

हरिहरहिरण्यगर्भव्यासादय एकमात्मानं, तथा च श्रुतिः ।

पुरुष एवेदं सर्वं यद्भूतं यच्च भाव्यम् ।

उतामृतत्वस्येशानो यदन्येनातिरोहति ।

तदेवाग्निस्तदादित्यस्तद्वायुस्तदु चन्द्रमाः ॥

तदेव शुक्रं तद् ब्रह्म ता आपः स प्रजापतिः ।

तदेव सत्यममृतं स मोक्षः सा परा गतिः ॥

तदक्षरं तत्सवितुर्वरेण्यं यस्मात् परं नापरमस्ति किञ्चित् ।

यस्मान्नाणीयो न ज्यायोऽस्ति किञ्चित् ॥

वृक्ष इव स्तम्भो दिवि तिष्ठत्येकः तेनेदं पूर्णं पुरुषेण ।  
 सर्वतः पाणिपादं तत् सर्वतोक्षिशिरोमुखम् ॥  
 सर्वतः श्रुतिमल्लोके सर्वमावृत्य तिष्ठति ।  
 सर्वेन्द्रियगुणाभासं सर्वेन्द्रियविवर्जितम् ॥  
 सर्वस्य पशुमीशानं सर्वस्य शरणं महत् ।  
 सर्वतः सर्वसत्त्वानि सर्वात्मा सर्वसम्भवः ॥  
 सर्वं विलीयते यस्मिन् तद् ब्रह्म मुनयो विदुः ।  
 एक एव हि भूतात्मा भूतेभूते व्यवस्थितः ॥  
 एकधा बहुधा चैव दृश्यते जलचन्द्रवत् ।  
 स हि सर्वेषु भूतेषु स्थावरेषु चरेषु च ॥  
 वसत्येको महानात्मा येन सर्वमिदं ततम् ॥ इत्यादि ।

## त्रैगुण्यम् ॥ ४ ॥

सत्त्वं रजस्तम इति गुणाः भावेण्यस्त्रैगुण्यम् ।  
 प्रसादो लाघवं सङ्गः प्रसङ्गात् प्रीतिरार्जवम् ॥  
 तुष्टिस्तितिक्षा सत्त्वस्य रूपं साक्षात् सुखावहम् ।  
 शोकस्तम्भद्वेषतापरेवदभोगाभिमानिता ॥  
 रजोरूपाण्यनेकानि बहुदुःखप्रदानि वै ।  
 तमो नामाच्छादनादि धीमत्सावरणादि च ॥  
 दैन्यगौरवनिद्रादिप्रमादालस्यलक्षणम् ।

मोहात्मकमनन्तं तदेवं त्रैगुण्यमीरितम् ।  
सत्त्वं प्रकाशकं विद्याद्रजो विद्यात् प्रवर्त्तकम् ॥  
विनाशकं तमो विद्यात् त्रैगुण्यं नाम सञ्ज्ञितम् ।

## सञ्चरः ॥ ५ ॥

साम्यावस्था गुणानां या प्रकृतिः सा स्वभावतः ।  
कालक्षोभेण वैषम्यात् क्षेत्रे परयुते पुरा ॥  
बुद्धिस्ततश्चाहङ्कारस्त्रिविधोपि व्यजायत ।  
तन्मात्राणीन्द्रियाणि महाभूतानि च क्रमात् ॥  
एवं क्रमेणैवोत्पत्तिः सञ्चरः परिकीर्तितः ।

## प्रतिसञ्चरः ॥ ६ ॥

व्युत्क्रमेणैव लीयन्ते तन्मात्रे भूतपञ्चकम् ।  
तन्मात्राणीन्द्रियाणि अहङ्कारे विलीयते ॥  
अहङ्कारोऽथ बुद्धौ तु बुद्धिरव्यक्तसञ्ज्ञके ।  
अव्यक्तं न कचिल्लीनं प्रतिसञ्चर इति स्मृतः ॥

## अध्यात्ममधिभूतमधि-

## दैवतं च ॥ ७ ॥

बुद्ध्याहङ्कारमनसी श्रोत्रं त्वक् चक्षुषी तथा ।

जिह्वा घ्राणं पादपायूपस्थमध्यात्मसञ्ज्ञितम् ॥  
 यत्तु मोक्षधर्मे  
 आदौ मन अहङ्कारात् जायते वृत्तयश्चताः ॥  
 शब्दरागात् श्रोत्रमस्य जायते भावितात्मनः ।  
 रूपरागात् तथा चक्षुर्घ्राणं गन्धजिघृक्षया ॥  
 इत्यादिनेन्द्रियाणां मनोवृत्तिरागादिकार्यत्वं तद्देवा-  
 न्तरीत्यैवेति मन्तव्यम् ।

अधिभूतम् ।

यथाक्रमेण बोद्धव्यमभिमन्तव्यमेव च ।  
 सङ्कल्पितव्यं श्रोतव्यं स्पष्टव्यं द्रष्टव्यमेव च ॥  
 रसयितव्यं घ्रातव्यं गन्तव्यमुत्स्पष्टव्यं च ।  
 आनन्दयितव्यमित्येवमधिभूतं प्रकीर्तितम् ॥  
 अधिदैवतं च ।

ब्रह्मा रुद्रश्चन्द्रमाश्च आकाशो वायुरेव च ।  
 सूर्यो वरुण इन्द्रश्च विष्णुमित्रं तथैव च ॥  
 अनेनैव क्रमेणेदं संप्रोक्तमधिदैवतम् ।

चत्वारि यो वेदयते यथा च-

क्षुषा स्वरूपाण्यधिदैवतं वा ।

विमुक्तयाथागतदोषसङ्गो-

गुणांस्तु भुङ्क्ते न गुणैः स युज्यते ॥



## पञ्चाभिबुद्धयः ॥ ८ ॥

इच्छाभिबुद्धिर्विज्ञेया आभिमुख्येन कर्मणः ।  
इदं मे कार्यमित्येषोऽध्यवसायः करोम्यहम् ॥  
इच्छा वाञ्छाथ सङ्कल्पो मनसः कर्म चेष्यते ।  
एवमेताश्च पञ्चाभिबुद्धयः परिकीर्तिताः ॥

## पञ्च कर्मयोनयः ॥ ९ ॥

धृतिः श्रद्धा सुखेच्छा विविदिषा तदभावकौ ।  
सामान्यतः समुद्दिष्टाः पञ्चैते कर्मयोनयः ॥  
वाचि कर्मणि संकल्पेप्रतीतिर्याभिरज्यते ।  
तन्निष्ठस्तत्प्रतिष्ठश्च धृतेरेतद्धि लक्षणम् ॥  
अनसूया ब्रह्मचर्यं यजनं याजनं तपः ।  
प्रतिग्रहश्च होमश्च श्रद्धाया लक्षणं स्मृतम् ॥  
सुखं सुखार्थी सेवेत विद्या कर्म तपांसि च ।  
प्रायश्चित्तपरो नित्यं सुखेयं परिकीर्तिता ॥  
विषधूममूर्छितवद् विविदिषा ध्यानानां प्रज्ञायोनिः ।  
एकत्वं च पृथक्त्वं च नित्यं वेदमचेतनम् ॥  
सूक्ष्मसत्कार्यसंक्षोभ्यं ज्ञेया विविदिषा हि सा ।  
कार्यकरणक्षमकरी विविदिषा प्राकृती वृत्तिः ॥

धृतिः श्रद्धा विविदिषा सुखा चेति चतुष्टयम् ।  
 ज्ञेयं बन्धो विविदिषा मोक्षाय परिकल्पिता ।  
 कर्मयोनिस्वरूपोयं विशिष्य परिकीर्तितः ॥

## पञ्च वायवः ॥ १० ॥

प्राणोऽपानः समानश्च उदानो व्यान एव च ।  
 इत्येते वायवः पञ्च शरीरेषु शरीरिणाम् ॥  
 मुखनासाधिचारी यः प्राणनात् प्राण उच्यते ।  
 नाभेरधिचरत्येवोपानये ऽपान इष्यते ॥  
 हृद्यधिष्ठाननयनात् समान इति कीर्तितः ।  
 कण्ठादूर्ध्वाव्रगमनादुदान इति च स्मृतः ॥  
 सन्ध्यधिष्ठानतो व्यानो विक्षेपणविजृम्भणात् ।

## पञ्च कर्मात्मानः ॥ ११ ॥

वैकारिकादयः पूर्वं यथाक्रममुदाहृताः ।  
 शुभं वाऽशुभमूढौ च शुभमूढाऽशुभमूढके ॥  
 यथाक्रमं च कर्त्तारस्तत्तत्कर्म समीरितम् ।

## पञ्चपर्वा अविद्या ॥ १२ ॥

तमो मोहो महामोहस्तामिश्रश्चान्धतामिश्रः ॥  
 अष्टकौ तौ तमौ मोहौ प्रकृत्यष्टकनिष्ठितौ ।



आत्मज्ञानाभिमान्येयं प्राप्याद्यैश्वर्यमानिता(१)॥

निर्वृत्ते विषये दृष्टे पञ्चानुश्रविके तथा ।

मोहोऽहमभिमानो यो महामोहो दशात्मकः ॥

अष्टैश्वर्ये दशविषये सिद्धतामिश्र उच्यते ।

विषादः सोऽन्धतामिश्रो मरणे प्रतिपद्यते ॥

अविद्या पञ्चपर्वेषा भिन्ना द्वाषष्टिभेदतः ॥

## अष्टाविंशतिधाऽशक्तिः ॥ १३ ॥

जडत्वकुण्टिकुब्जत्वरूपता

ऽघ्राणत्वमूकत्वसुषुप्तगुताश्च ।

कुणिर्गुदावर्त्ति च षण्ढता च

उन्माद इत्येष निरूपितोऽयम् ॥

एकादशेन्द्रियवधो वाधिर्यादिस्वरूपतः ।

बुद्धेर्वधः सप्तदश तुष्टिसिद्धिविपर्ययः ॥

नास्ति प्रधानमिति या प्रतिपत्तिरजम्भिका ।

न महानित्यसलिला नायाच्छा चानहंकृतौ ॥

न वास्त्यदृष्टिस्तन्मात्रपञ्चकं भूतकारणम् ।

सर्वमेवेदं ब्रह्मेति ब्रह्मैव सन् ब्रह्माप्येति ।

यथा वेदान्तिनां तद्वत् सांख्यानामीदृशी मतिः ॥

असुता विषयार्जने प्रवृत्तिः  
 सुतरा परिरक्षणे प्रवृत्तिः ।  
 क्रयदोषमपश्यतो धने प्रवृत्तिः  
 असुनेत्रा परिकीर्त्यते हि सांख्यैः ॥  
 अकुर्मरीचिका(१)भोगशक्तिर्हि साद्यपश्यतः ।  
 अनुत्तमाम्भसिका दोषभोगादम्भः प्रवर्त्तनम् ॥  
 नवधा कथिता ह्येते तत्र तुष्टिविपर्ययाः ।  
 कथ्यन्ते सिद्धयो ह्यष्टौ ते ऽमी सिद्धिविपर्ययाः ॥  
 नानात्वमूहमानस्य सिद्धमेकमतारकम् ।  
 विपरीतग्रहः शब्दश्रवणादसुतारकम् ॥  
 नानात्वज्ञो मुक्त इति श्रुत्वैकज्ञो न मुक्तिभाक् ।  
 अतारयन्तमज्ञानासदच्छास्त्रनिवेशतः ।  
 दुःखितस्याप्यनुद्वेगादप्रमोदा हि संसृतौ ॥  
 अप्रमुदं तदज्ञानमप्रमुदितमप्रमोदमानं वा ।  
 असम्यग्बचनादप्युपरोधेन वा गुरौ ॥  
 अभाग्यस्य न सिद्धिः स्यात् ज्ञाने तत् समुदीरितम् ।  
 स्निग्धसंसर्गतो ज्ञानोत्तराज्ञानमरम्यकम् ॥  
 व्याख्याताः पूर्वरीत्याष्टावेते सिद्धिविपर्ययाः ।  
 अष्टाविंशतिधाशक्तिर्व्याख्यातोभययोगतः ॥

( १ ) 'कुर्मरीचिका' इति कचिद् ।

## नवधा तुष्टिः ॥ १४ ॥

प्रकृतौ परमात्मत्वं प्रतिपद्यैव तुष्टिभाक् ॥  
 माध्यस्थ्यमवलम्बत अम्भः सा तुष्टिरुच्यते ।  
 बुद्धौ च परमात्मत्वे तुष्टिः सा सलिला स्मृता ॥  
 अहंकारे यदा सा स्यादायाच्छा इति शब्दिता ।  
 तन्मात्रेषु यदा सा स्यात् तुष्टिर्दृष्टिर्निगद्यते ॥  
 आध्यात्मिकाश्चतस्रस्तु तुष्टयः प्रभवन्ति हि ।  
 मोक्षस्तास्वपि नास्त्येव तत्त्वज्ञानाद्यथोदिता ॥  
 अर्थानामर्जने दुःखमर्जितानां च रक्षणे ।  
 त्यागे दुःखं क्षये ( १ ) दुःखं धिगर्थं दुःखभाजनम् ॥ इति  
 दोषदर्शनसन्तुष्टः परब्रह्मैव मोक्षभाक् ।  
 सुतेयं पञ्चमी तुष्टिस्तत्त्वज्ञानाद्यभावतः ॥  
 रक्षणे सुतरा षष्ठी सप्तमी क्षयदर्शनात् ।  
 सुनेत्रा सङ्गदोषा चाष्टमी कुर्मरीचिका ॥  
 अर्थे हिंसादिदोषेण निवृत्तिश्च समस्करी ।  
 तुष्टिस्तु नवमी प्रोक्ता ह्युत्तमाग्भसिका तव ॥

## अष्टधा सिद्धिः ॥ १५ ॥

ज्ञानं यद्दूरमुत्पन्नं ताराख्या प्रथमा हि सा ।

शब्दमात्रेण भूतेषु सुतारा ज्ञानमिष्यते ॥  
 ज्ञानमध्ययनेनैव तारयन्ती तृतीयका ।  
 अध्यात्मदुःखापनयात् प्रमोदेत्यभिधीयते ॥  
 भौतिकक्लेशहरणात् प्रमुदा सिद्धिरुच्यते ।  
 आधिदैवक्लेशहरणात् ज्ञानमुत्पद्यते नृणाम् ॥  
 प्रमोदमानेत्याख्याता षष्ठी सिद्धिः स्वयं सताम् ।  
 स्निग्धसंसर्गनाशात्तु रम्यका सप्तमी स्मृता ॥  
 प्रमुदा चाष्टमी सिद्धिः परिचर्यादिना गुरोः ।  
 इत्येताः सिद्धयो ह्यष्टौ व्याख्याताः ज्ञानसाधिकाः ॥

## दश मूलिकार्थाः ॥ १६ ॥

अस्तित्वमेकत्वयथार्थवत्त्वे  
 पारार्थ्यमन्यत्वमकर्तृकत्वम् ।  
 योगो वियोगो वहवः पुमांसः  
 स्थितिः शरीरस्य च शेषवृत्तिः ॥  
 एषा सा दशमूलिकार्थगणना सङ्घातपारार्थ्यतः  
 सिद्धा सा पुरुषास्तिता परिणतेर्भेदस्य तत्कारणम् ।  
 अस्त्यव्यक्तमनन्तमेकमिति च प्रेमाविषादात्मकं  
 नानापायपरार्थता त्रिगुणतो न्यत्वस्य सिद्धिस्तथा ॥  
 विपर्यासादकर्तृत्वं योगः पुरुषदर्शनात् ।

प्राप्ते शरीरभेदे तु चरितार्थत्वदर्शनात् ॥  
जन्मादिकरणान्तानां भेदान्नाना हि ते स्मृताः ।  
चक्रभ्रमिवत् शेषवृत्तिः सिद्धार्थाः दश मूलिकाः ॥  
सप्तत्या प्रागुपदिष्टाः पञ्चाशत् प्रत्यया इमे ।  
दशषष्टिपदार्थैस्तु षष्टितन्त्र इतीर्यते ॥

## अनुग्रहसर्गः ॥ १७ ॥

ब्रह्मानुग्रहमसृजद्रूपतन्मात्रतः पृथक् ।  
उत्पाद्यानुग्रहध्यानात् प्राक्तनाधारवर्जनात् ॥

## चतुर्दशविधो भूतसर्गः ॥ १८ ॥

अष्टविकल्पं दैवं पैशाचं राक्षसं तद्वत् ।  
गान्धर्वमैन्द्रं ब्राह्मं च सौम्यं ब्राह्मयमथाष्टकम् ॥  
देवयोनि एवैते तिर्यग्योनिस्तु पञ्चधा ।  
मृगपशुपक्षिसरीसृपस्थावरमिति भेदसम्भिन्ना ॥  
मानुष्यकं चैकविधं ब्राह्मणादिचाण्डालान्तम् ।  
पशवो गवादिमूषान्ताः पक्षिणो गरूडादिकाः ॥  
मशकान्ता मृगाश्चापि सिंहादि च शिवान्तकाः ।  
शेषादि अलगदान्ताः सर्पाः पर्वतभूतृणाः ॥  
स्थावरा भौतिकः सर्ग एतत्संसारमण्डलम् ॥



## त्रिविधो बन्धः ॥ १९ ॥

प्रकृतिबन्धः प्रकृतिलयः परत्वेनाभिमन्यतः ।  
 संन्यासिनामिन्द्रियेषु लयो वैकारिकोऽपरः ॥  
 गृहीणां दक्षिणबन्धो वदान्यत्वाभिमानिनाम् ।  
 इत्येषस्त्रिविधो बन्धस्त्रिविधो मोक्ष उच्यते ॥

## त्रिविधो मोक्षः ॥ २० ॥

ज्ञानोद्रेकादुपरतेश्च धर्माधर्मक्षयो भवेत् ।  
 धर्माधर्मक्षयाच्चाथ कैवल्यमिति गीयते ॥  
 तदुक्तम् ।  
 आद्यो हि मोक्षो ज्ञानेन द्वितीयो रागसंक्षयात् ।  
 कृत्स्नक्षयात् तृतीयस्तु व्याख्यातं मोक्षलक्षणम् ॥

## त्रिविधं प्रमाणम् ॥ २१ ॥

दृष्टमनुमानमाप्तवचनं चैतत् प्रमाणकम् ।  
 पञ्चेन्द्रियाणि प्रत्यक्षं वृष्टिर्मेघोदयेन तु ॥  
 अनुमानमिन्द्रो देवानां राजाशब्दः प्रमापकः ।  
 आगमेऽपि,  
 स्वकर्मभिर्विनिर्मुक्तो रागद्वेषविवर्जितः ॥  
 ज्ञानवान् शीलसम्पन्नः सोऽपि ज्ञेयश्च तादृशः ॥

## त्रिविधं दुःखम् ॥२२॥

दुःखं तु त्रिविधं प्रोक्तमध्यात्ममधिभूतकम् ।  
 आधिदैवं च तत्रापि प्रथमं द्विविधं स्मृतम् ॥  
 शारीरं मानसं चेति वातकामादिदोषजम् ॥  
 भूतेभ्यो मानुषादिभ्यो जातं स्यादाधिभौतिकम् ॥  
 देवेभ्यः शीतवातादिभवं स्यादाधिदैविकम् ।  
 एतत् समासतः प्रोक्ता सूत्रव्याख्या यथामति ॥  
 प्राक्रियां च प्रवक्ष्यामि पौराणिकहिताय वै ॥

एतत् परम्परया याथात-  
 थ्यम् ॥ २३ ॥

एतत् सर्वं ज्ञात्वा कृतकृत्यः  
 स्यात् ॥ २४ ॥

न पुनस्त्रिविधेन दुःखेनाभि-  
 भूयते ॥ २५ ॥(१)

महान् अहंकारः पञ्च तन्मात्राणि अव्यक्तसंज्ञानि

(१) २३।२४।२५। सूत्राणि प्रथमादर्शपुस्तके न सन्ति ।

भवन्ति महच्छब्देन हैरण्यगर्भो बुद्धिरुच्यते । प्रधानं मूलमव्यक्तसंज्ञम् । ज्ञः पुरुषः । एतानि पञ्चविंशतितत्त्वानि । तत्र प्रधानं कारणमेव न कार्यम् । महदादयः सप्त पूर्वपूर्वस्य कार्याणि उत्तरोत्तरस्य कारणानि । इन्द्रियाण्येकादश पञ्च महाभूतानि कार्याण्येव न कारणानि । पुरुषस्तु न कार्यं न वा कारणम् । तदुक्तम् । मूलप्रकृतिरित्यादि । महान् अहंकारः पञ्च तन्मात्राणि सप्त प्रकृतिविकृतयः । प्रधानाद् बुद्धिर्जायत इति प्रधानविकारः सैवाहङ्कारं जनयतीति प्रकृतिः अहङ्कारोऽपि बुद्धेर्जायत इति विकृतिः सोऽपि एकादशेन्द्रियाणि पञ्च तन्मात्राणि जनयतीति प्रकृतिः ॥

तत्र शब्दतन्मात्रमहंकाराज्जायत इति विकृतिस्तस्मादाकाशं जायत इति शब्दतन्मात्रं प्रकृतिः । तथा स्पर्शतन्मात्रमहंकाराज्जायत इति विकृतिः तदेव वायुं जनयतीति प्रकृतिः । एवं रूपतन्मात्रमहंकाराज्जायत इति विकृतिः तदेव तेजो जनयतीति प्रकृतिः । रसतन्मात्रमहङ्काराज्जायत इति विकृतिस्तदेवाग्निं जनयतीति प्रकृतिः । तथा गन्धतन्मात्रमहंकाराज्जायत इति विकृतिः तदेवावानिं जनयतीति प्रकृतिः ॥

एतानि पञ्च तन्मात्राणि सूक्ष्मभूतानि स्थूलभूतानां



कारणानि षोडशकश्च विकारः । पञ्च बुद्धीन्द्रियाणि  
पञ्च कर्मेन्द्रियाणि एकादशं मनः पञ्च महाभूतानि  
एष षोडशको गणो विकार एव न प्रकृतिः । पुरुषस्तु  
नोभयमित्यर्थः ॥

प्रत्यक्षानुमानशब्दरूपं त्रिविधं प्रमाणम् । तत्र प्रत्यक्षं  
तावत् श्रोत्रादिपञ्चकं लोकोचितशब्दादिगुणग्राहकम् ।  
अनुमानं चाप्रत्यक्षार्थग्राहकं धूमादि । शब्दस्तावत्  
त्रिविधो भवति वागिन्द्रियविषयः श्रोत्रविषयो बुद्धि-  
मात्रविषयश्च । तेषु कण्ठताल्वादस्थलावच्छिन्नः शब्दो  
वागिन्द्रियविषयः तत्कार्यत्वात् वागिन्द्रियव्यवाहित-  
श्रोत्रस्थश्च शब्दतः शब्दः श्रोत्रस्य विषयस्तद्ग्राह्य-  
त्वात् । घट इत्यादिपदानि तु बुद्धिमात्रस्य विषयः  
वक्ष्यमाणयुक्त्या बुद्धिमात्रग्राह्यत्वात् ॥

तानि पदान्येवार्थस्य करणत्वात् स्फोट इत्युच्यते ।  
तद्धि पदं वागिन्द्रियोच्चार्यप्रत्येकवर्णेभ्योतिरिक्तं वर्णाना-  
माशुतरविनाशितया मेलनाभावेनैकं पदमिति व्यवहार-  
गोचरत्वासम्भवात् अर्थस्मारकत्वासम्भवाच्च । अस्य च  
स्फोटस्य कारणमेकः प्रयत्नविशेषः प्रयत्नभेदेनोच्चारणे  
सति एकपदव्यवहाराभावादर्थप्रत्ययाच्च तस्य च स्फोटस्य  
व्यञ्जक आनुपूर्वीविशिष्टतया अन्त्यवर्णप्रत्ययः अतश्च

बुद्धेरेव स्फोटग्राहकत्वम् आनुपूर्व्या बुद्धैव ग्रहण-  
सम्भवेन सामानाधिकरण्यप्रत्यासत्त्यैवानुपूर्वप्रत्ययस्य  
स्फोटाख्यपदाभिव्यक्तिहेतुत्वे लाघवात् । अत एव  
स्फोटः श्रोत्रेण ग्रहीतुं न शक्यते घोत्तरटत्वादिरूपिण्या  
आनुपूर्व्याः श्रोत्रेण ग्रहणासम्भवात् आशुतरविना-  
शितया वर्णानां मेलनीसम्भवात् पूर्वपूर्ववर्णसं-  
स्काराणां तत्स्मृतीनां चान्तःकरणनिष्ठानामन्तःक-  
रणसहकारित्वस्यैवौचित्यादिति ।

स्यादेतत् स्फोटव्यञ्जकस्यानुपूर्वीविशिष्टचरमवर्ण-  
स्यैव पदत्वमर्थप्रत्यायकत्वं वास्तु अलं स्फोटेन तद्धे-  
तोरेव तदस्त्विति न्यायात् । एतदेव सांख्यसूत्रेणोक्तं  
प्रतीत्यप्रतीतिभ्यां न स्फोटात्मकः शब्द इति । एकत्व-  
प्रत्ययोऽप्यानुपूर्वीविशिष्टचरमवर्णस्यैकत्वेनोपपद्यते ॥

अतोच्यते । एवं सत्यवयव्युच्छेदप्रसङ्गः । अस-  
मवाधिकारणसंयोगविशेषावच्छिन्नानामवयवार्थानामेव ज-  
लाद्याहरणहेतुत्वकल्पनायां लाघवात् तद्धेतोरेव त-  
दस्त्विति न्यायसाम्यात् एको घट इत्यादिप्रत्ययाना-  
मप्येकं वनमित्यादिप्रत्ययवदुपपत्तेः । अथ परमाणूनां  
तत्संयोगानां चान्तीन्द्रियतया तद्रूपत्वेऽवयविनः प्रत्य-  
क्षानुपपत्तिरित्यादिकमवयविसाधकमिति चेत् तुल्यं स्फोटे

ऽपि आनुपूर्व्याः क्षणाद्यतीन्द्रियघटिततया आनुपूर्वीवि-  
शिष्टचरमवर्णात्मकत्वे पदस्य प्रत्यक्षानुपपत्तिरित्यादिकं  
स्फोटसाधकमिति । अपि च स्फोटशब्दोऽस्माभिः श्रुति-  
प्रमाणेनैव स्वर्गादिवत् कल्प्यते इत्यतस्तत्र लौकिक-  
प्रमाणाभावे ऽपि न क्षतिः ॥

तथाहि प्रणवस्याकारोकारमकाररूपमात्रात्रयं ब्रह्मा-  
दिदेवतात्रयात्मकमुक्त्वा प्रणवं देवतात्रयातिरिक्तपर-  
ब्रह्मात्मकं चतुर्थमात्रां श्रुतय आमनन्ति । सा चतुर्थी  
मात्रा वर्णत्रयादतिरिक्तः स्फोट एव सम्भवति सैव  
चार्द्धमात्रेत्युच्यते राशिवदविभक्तयोर्वर्णपदयोर्वर्णा ए-  
कमर्द्धं पदं चान्यदर्द्धमित्युपपद्यते । यथा चात्रयवेभ्यो  
विविच्यावयवी न व्यवहार्यो भवति एवमेव प्रत्येकवर्णे-  
भ्यो विविच्य पदमुच्चारयितुं न शक्यत इति । अतः स्मर्य-  
ते “अर्द्धमात्रा स्थिता नित्या यानुच्चार्या विशेषतः” इति ॥

ननु स्यादेवमर्द्धमात्रोपपत्तिः । नादबिन्दोस्तु किं  
स्वरूपम् उच्यते । प्रणवे उच्चार्यमाणे शङ्खनादवेणुनादा-  
दिवद्यः स्वरविशेषो भवति स नादः या च नादस्योपर-  
मावस्था अतिसूक्ष्मा सा शून्यतुल्यतया बिन्दुरुच्यत  
इति । तस्मादवयवेभ्योऽवयवीव वर्णेभ्योतिरिक्तं पदं तदेव  
स्फोट इति सिद्धम् । नन्वेवं वाक्यमपि स्फोटः

स्यादिति चेन्न बाधकाभावे सतीष्यतामिति दिक् ॥

शब्दस्तावत् यथोपदेष्टृपुरुषवाक्यलक्षणः इन्द्रो देवराडित्यादिः । अर्थापत्तिसम्भवाभावैतिह्यप्रतिभो-  
पमानानि यदि प्रमाणानि तर्ह्यत्रैवान्तर्भाव्यानि न पृ-  
थक् । प्रकृतिपुरुषौ विद्यमानावपि नोपलभ्येते सूक्ष्म-  
त्वात् यथाकाशे धूमोष्मनीहारपरमाणवः सन्तोपि नो-  
पलभ्यन्ते । महदादिकार्यदर्शनेन तत्कारणमिव प्रधा-  
नमनुमीयते । त्रिगुणप्रधानजन्यं महदादिकार्यं कि-  
ञ्चित्प्रकृतिसदृशं किञ्चिद्विकृतिसदृशं लोके उभयथा  
पुत्तरूपकार्यदर्शनात् । तच्च कार्यं सत् नासत् न सदस-  
त् नानिर्वचनीयम् अत्यन्तासत्त्वे सिकताभ्योऽपि तैलमु-  
त्पद्येत । अन्यौ च पक्षौ विरुद्धावेव अव्यक्तसञ्ज्ञं प्रधानं  
स्वतन्त्रं व्यापि नित्यं च व्यक्तसञ्ज्ञं कार्यमस्वतन्त्रमव्या-  
पि अनित्यं च । पुरुषः स्वतन्त्रो व्यापी नित्यश्च । तयाणां  
लोकानां कारणं प्रधानं तच्चैकं लाघवात् । प्रलयकाले  
महदादिकार्यं प्रधाने लीयते । तच्च प्रधानं सत्त्वरज-  
स्तमोमयम् । गुणत्रयसाम्यावस्था प्रकृतिः । प्रधानमचे-  
तनं पुरुषस्तु चेतनः । व्यक्तप्रधानविलक्षणः शुद्धो  
गुणरहितः । कार्यस्य सुखदुःखमोहजनकत्वेन तत्र  
कारणीभूतानि सत्त्वरजस्तमांसि अनुमेयानि । दृष्टं च



यथाक्रमं भर्तृसपत्नीव्रिष्टेषु सुखदुःखमोहजनकत्वं कामि-  
न्याः । त्रिगुणमये ऽपि कार्ये यदा सत्त्वमुद्रितं भवति  
जनादृष्टात् तदा रजस्तमसी अभिभूय स्वकार्यं सुखं ज-  
नयति । एवं यदा रज उद्रितं भवति तदा सत्त्वतमसी  
अभिभूय स्वकार्यं जनयति दुःखम् । एवं यदा तम उद्रितं  
भवति तदा सत्त्वरजसी अभिभूय स्वकार्यं मोहं जनयति ॥

दुःखं त्रिविधम् आध्यात्मिकाधिभौतिकाधिदैविक-  
भेदात् । तथाहि तत्र आध्यात्मिकं द्विरूपं शारीरं  
मानसं चेति । शारीरं तावत् वातपित्तश्लेष्मविपर्ययकृतं  
ज्वरातीसारादि । मानसं तु प्रियवियोगाप्रियसंयोगा-  
दिजम् । आधिभौतिकं तु चतुर्द्धाभूतग्रामनिमित्तं पशु-  
पक्षिमृगमनुष्यसरीसृपदंशयूकामत्कुणस्थावरेभ्यो जरा-  
युजाण्डजस्वेदजोद्भिजेभ्यो जायते । दिवः प्रभवति  
तद्वैवं तदधिकृत्य यज्जायते तदाधिदैविकं शीतोष्णवात-  
वर्षाशनिपातजम् । समुदिततन्तवः पटमिव गुणसमुदा-  
यात्मकं प्रधानम् महदादिकार्यं जनयति । एकरसम-  
पि यथा आकाशसलिलं वाप्यादौ पतितं सत् वाप्यादि-  
संश्लेषात् रसान्तरमापद्यते तथा एकरूपादपि प्रधाना-  
द्देवादयः क्रमेण सुखिनो दुःखिनो अत्यन्तमूढाश्च भव-  
न्ति । तथा सत्त्वौत्कट्याद्रजस्तमसोरौदासीन्याद्देवाः

अत्यन्तं सुखिनः । रजस औत्कट्यात् सत्त्वतमसोरौदा-  
सीन्यान्मनुष्याः अन्त्यन्तं दुःखिनः । तमस औत्कट्यात्  
सत्त्वरजसोरौदासीन्यात्तिर्यञ्चः अत्यन्तं मूढाः । महदा-  
दिसङ्घातः भोक्तृसापेक्षः भोग्यत्वात् पर्यङ्कवत् । महदा-  
दिसङ्घः पराधीनः अचेतनत्वात् मालावत् । एवं पुरुषोऽनु-  
मीयते । स च नाना जन्ममरणकरणानां प्रत्येकं भेदात् ।  
अयमर्थः । एकस्य मरणे सर्वे म्रियेरन् यद्येक एव आत्मा  
स्यात् एकस्य च जन्मानि सर्वे जायेरन् एकस्य कर-  
णवैकल्ये सर्वे करणवैकल्यवन्तः स्युः । न चैवं दृश्य-  
ते तस्मान्नाना । पञ्चविंशतितत्त्वगोचरसम्यग्ज्ञानात्  
पुरुषस्य कैवल्यं भवति । तच्चान्यत्वं प्रधानादिभेद  
इति यावत् । अविवेकात् संसारः विवेकात् कैवल्यम् ।  
अर्थतः अख्यातिवादाङ्गीकारः । अत एव इदं रजत-  
मिति ज्ञानं न भ्रमः किंतु स्वरूपतः अर्थतश्च अविविक्तं  
ज्ञानद्वयम् । यस्य यादृशमिदं रजतमिति रजतज्ञान-  
विषयीभूतं तस्य तादृशमेव जगदिति निर्णयः ॥

अत एव वस्तुतस्तात्त्विकोऽन्यथाभावः परिणाम  
इत्येव लक्षणलक्षितः परिणामोऽङ्गाकृतः स च पुरुषः प्र-  
तिशरीरं नानेत्यवादि स्म अविकारित्वात् । वस्तुतोऽकर्त्ता  
मुक्तवत् साक्षिवदुदासीनः । सत्त्वरजस्तमांसि कर्तृणि क-



मीप्यपि भवन्ति । अकर्त्तापि पुरुषः कर्त्तेव व्यवहियते ।  
 अचोरश्चोरैः सह धृतश्चोर एव । गुणाभेदात् प्रकृतिः  
 कर्त्री न पुरुषः । दर्शनशक्तिमतः क्रियाशक्तिरहि-  
 तस्य पुरुषस्य प्रधानेन सह संयोगः महदादिभूत-  
 पर्यन्तं प्रधानं द्रष्टुम् । दर्शनशक्तिरहितस्य क्रियाशक्ति-  
 मतः प्रधानस्यापि पुरुषेण संयोगः मोक्षार्थं पुरुषस्य भि-  
 न्नत्वेन व्यक्ताव्यक्तपुरुषज्ञाने जाते प्रधानस्य मोक्षो भव-  
 ति । नित्यसुखोपलब्धिर्मोक्ष इति चेदुपलब्धेरपि नित्या-  
 नित्यविवेकग्रस्तत्वादसारम् । न च नित्यसुखगोचरस्या-  
 विद्यादियत्किञ्चिदावरणभङ्गः एव पुरुषार्थो वाच्यः  
 सुखानुभवस्यैव पुरुषार्थत्वाच्चैतन्यनित्यत्वेनावरणस्या-  
 पि असम्भवाच्च । मोक्षे परमानन्दश्रुतिस्मृतयस्तु  
 मोक्षशास्त्रपरिभाषामात्रा ।

दुःखमेवास्ति न सुखं यस्मात् तदुपलभ्यते ।

दुःखार्त्तस्य प्रतीकारे सुखसञ्ज्ञा विधीयते ॥

दुःखं कामसुखापेक्षा सुखं दुःखात्ययः स्मृतः ॥

इत्यादिस्मृतिभिर्दुःखनिवृत्तिरेव सुखत्वेन परिभा-  
 षिता । सांख्यसूत्रमपि दुःखनिवृत्तिर्गौण इति विमु-  
 क्तिप्रशंसा मन्दानामिति च । आनन्दावाप्तिस्तु गौण-  
 मोक्षो ब्रह्मलोके भवति इति पश्चात् कृतार्थयोः प्रधानपु-

रुषयोर्वियोगो भवति अन्धपङ्गुसंयोगवत् । तथाहि एकः  
 पङ्गुरपरश्चान्धः द्वावप्येतौ दुष्टे पथि गच्छन्तौ महता  
 सार्थेन सह दैवाद्वन्धुभिः परित्यक्तौ यथायोगं गमन-  
 शक्तिदर्शनशक्तिरहितौ दर्शनार्थं गमनार्थं च संयुक्तौ  
 भवतः । तथा चान्धेन पङ्गुः स्कन्धमारोपितस्तद्दर्शि-  
 तमार्गेणान्धो याति पङ्गुश्चान्धस्कन्धारूढः सन् याति ।  
 पश्चात् स्वस्वदेशप्राप्त्यनन्तरं कृतार्थौ सन्तौ वियुक्तौ भ-  
 वतः । तथा च प्रधानं पुरुषस्य मोक्षं कृत्वा निवर्त्तते ।  
 पुरुषो न प्रवर्त्तते नापि निवर्त्तते । द्रष्टा भोक्ता च पुरु-  
 षः । भोगश्चिदवसानता लक्षणः । न क्रियावेशात्मा स  
 च पुरुषः अनाद्यविवेकात् संसरति । सच्छास्त्रश्रवणेन  
 गुर्वनुग्रहेण च निर्विचिकित्सो विवेकज्ञाने जाते मुच्यते ।  
 प्रकृतिपुरुषसंयोगात् संसारः सञ्जायते । स्त्रीपुरुषसंयोगा-  
 दपत्यमिव प्रकृतेर्महत्तत्वं जायते । महत्तत्वादहङ्कारो जाय-  
 ते । स च त्रिविधः वैकारिको भूतादिस्तैजसश्च । यो हि  
 वैकारिकः स एव सात्त्विकः यो भूतादिः स एव तामसः ।  
 यो हि तैजसः स एव राजसः तत्र वैकारिकादहङ्कारादे-  
 कादशेन्द्रियाणि तदभिमानिन्यो देवताश्च जायन्ते । भू-  
 तादेश्चाहङ्कारात् तन्मात्राणि जायन्ते तैजसादहङ्का-  
 रादेकादशेन्द्रियगणस्तन्मात्रपञ्चकं च जायते । एतद्गण-

द्वयस्य यथासंख्यं वैकारिकाद्भूतादेश्चाहंकाराजातत्वात्  
कथं पुनरुत्पात्तिरुच्यत इति चेच्छृणु ।

यदा रजस्तमसी अभिभूय सत्त्वगुण उत्कटो वैकारिक-  
सञ्ज्ञां लभमानोऽहंकारो ऽप्रवृत्तिधर्मा तैजसाहंकारं सहा-  
यीकृत्य प्रवृत्तिधर्माण्येकादशेन्द्रियाणि जनयति तदा ता-  
नि स्वसाहाय्यच्छलमधिगम्य तैजसस्वरूपेणापि कृतानी-  
त्युच्यते । यदा च सत्त्वरजसी अभिभूय तमोगुणोत्कटो  
भूतादिस्तैजसाहंकारस्य रूपं सहायीकृत्य तन्मात्रपञ्च-  
कं प्रवृत्तिधर्मकं करोति तदा तत्तन्मात्रपञ्चकं स्वसाहा-  
य्येनैव तैजसेनापि कृतमित्युच्यते तस्मात् प्रवृत्तिधर्मका-  
त् तत्तन्मात्रपञ्चकाद् भूतपञ्चकमुत्पद्यते । एष परि-  
णामक्रमः । वैकारिकादेकादशेन्द्रियाणि भूतादेस्त-  
न्मात्रपञ्चकमिति ॥

अयमर्थः । वैकारिकस्य भूतादेश्च स्वस्वप्रवृत्तिधर्मक-  
कार्यद्वयस्य यथासंख्यं जनने तैजसाहंकारस्य साहाय्यम् ।  
तैजसाहंकारस्य साहाय्यकरणादेव एतद्गणद्वयलक्षणक-  
कार्यस्य प्रवृत्तिधर्मकत्वम् । बुद्धिजनकानीन्द्रियाणि बु-  
द्धीन्द्रियाणि तानि चक्षुःश्रोत्रघ्राणरसनत्वगिन्द्रियाणि ।  
तेषां च विषयाः रूपशब्दगन्धरसस्पर्शाः । कर्म कुर्वन्ती-  
ति कर्मेन्द्रियाणि तानि च वाक्पाणिपादपायूपस्थानि ।

तेषां च विषयाः वाग्वदनादानगमनोत्सर्गानन्दाः ।  
मनो बुद्धीन्द्रियं कर्मेन्द्रियं च यतो बुद्धीन्द्रियाणां वृत्तिं  
संकल्पयति कर्मेन्द्रियाणां च अत उभयात्मकं मनः ।  
मनोऽपि विभु धर्माधर्मवासनाश्रयतः प्रतिपुरुषमन्तःकर-  
णं नित्यमाकाशवत् । न च प्रकृतिधर्मा एव सन्त्वदृष्टादय  
इति वाच्यम् अन्यनिष्ठादृष्टादिभिरन्यत्र सुखदुःखा-  
द्युत्पादेऽतिप्रसङ्गात् । तच्च नाणु संभवति योगिनां सर्वा-  
वच्छेदेन एकदाखिलसाक्षात्कारासम्भवात् । न च यो-  
गिनां योगजधर्म एव प्रत्यासत्तिः स्यात् संयोगसं-  
युक्तसमवायादिलौकिकप्रत्यासत्त्यैवोपपत्तौ सन्निकर्षा-  
न्तरकल्पने मानाभावात् गौरवाच्च अन्योन्यव्यभिचा-  
राच्च । साक्षात्कारेष्ववान्तरजातिकल्पने जातिसाङ्क-  
र्यात् अतिगौरवाच्च । योगिमते सर्वार्थग्रहणसमर्थस्या-  
न्तःकरणस्य तमआख्यावरणभङ्ग एव योगजधर्मा-  
दिभिः क्रियते सुषुप्तौ तमसो वृत्तिप्रतिबन्धकत्वसिद्धेरि-  
ति नाप्यन्तःकरणं मध्यमपरिमाणमात्रं सम्भवति प्रलये  
विनाशेनादृष्टाद्याधारतानुपपत्तेः अतः परिशेषतोऽन्तःक-  
रणं विभ्वेव सिद्ध्यति तदुक्तं ।

चित्ताकाशं चिदाकाशमाकाशं च तृतीयकम् ।

द्वाभ्यां शून्यतमं विद्धि चिदाकाशं वरानते ॥



स्यादेतत् । अन्तःकरणस्य त्रिभुत्वे परिच्छिन्न-  
वृत्तिलाभस्यावरणेनोपपत्तावपि लोकान्तरगमनादिकं नो-  
पपद्यते । अत एव सांख्यसूत्रम् “न व्यापकं मनः करण-  
त्वा”दिति । तद्वतिश्रुतेरिति वेति किं चैवं सति लाघवात्  
चैतन्यस्यैवावरणकल्पनमुचितं किमर्थं विभ्वन्तःकरणं  
परिकल्प्यते तत्र ज्ञानप्रतिबन्धकमावरणं कल्प्यते ॥

अत्रोच्यते । गतिश्रुतिस्तावत् आत्मनीवान्तःकर-  
णेऽपि प्राणेन्द्रियाद्युपाधिनोपपद्यते कार्यकारणरूपेणान्तः-  
करणद्वैतात् । कार्यान्तःकरणस्य स्वतोऽपि गतिरुपप-  
द्यते कार्यकारणरूपेणान्तःकरणद्वैतं च सांख्यैरप्येष्टव्यम्  
केवलकार्यत्वेन्तःकरणधर्मत्वं धर्मादीनामिति सांख्यसूत्रा-  
नुपपत्तेः । केवलनित्यत्वे च महदाद्युत्पत्तिसूत्रानुपपत्तेः  
यत्तूक्तं चैतन्यस्यैवावरणकल्पनं युक्तमिति तदयुक्तम् ।  
कूटस्थचैतन्यस्य ज्ञानप्रतिबन्धरूपावरणासम्भवात् ।  
न च चैतन्यस्यार्थसम्बन्ध एव प्रतिबिम्बादिरूपे प्रतिब-  
न्धकं कल्पनीयमिति वाच्यम् एवमप्यात्मदर्शनानुपपत्तेः  
करणद्वारं विना स्वस्मिन् प्रतिबिम्बादिरूपेण स्वस्वस-  
म्बन्धासम्भवात् । अपि च इच्छाकृत्याद्याधारतयान्तः-  
करणे सिद्धे स्वप्नादावन्तर्दृश्यमानघटादयोऽपि तस्यैव  
परिणामाः कल्प्यन्ते कार्यकारणयोः सामानाधिकरण्यौ-

चित्यात् । एवं च घटाद्याकारपरिणताश्चैतन्ये भासन्ते तदविभागेनैव बाह्यघटादिकं भासते ऽतस्तादृशपरिणामप्रतिबन्धकमेवावरणं तत्रैव युक्तं किञ्च बाह्यकरणस्यावरणदर्शनेनान्तरावरणस्यापि करणनिष्ठत्वं चानुमीयते आत्मनो ऽनावृतत्वं श्रुतिस्मृतिभ्यां चेति ।

नन्वन्तःकरणस्य त्रिभुत्वे सति कथं कार्यत्वं स्यादिति चेन्न विभ्व्या अपि आकाशप्रकृतेः कार्याकाशरूपपरिच्छिन्नपरिणामवद् गुणान्तरसम्भेदेनान्तःकरणप्रकृतेरपि परिच्छिन्नान्तःकरणरूपपरिणामोपपत्तिः श्रुतिस्मृतिप्रामाण्याच्चैतदिष्यत इति दिक् ॥

मनसः सङ्कल्पो विषयः । एतान्येकादश वैकृताहंकाराज्जातानि इत्यवादि स्मैव बुद्धिप्रतिबिम्बितमर्थं पुरुष उपलभते । तदुक्तं बुद्धिस्थमर्थं पुरुषश्चेतयते । अहं धर्मं करिष्यामीत्यध्यवसायो बुद्धेर्लक्षणम् । धर्मो ज्ञानं विरागः ऐश्वर्यमेतत् सार्विकबुद्धेः । तद्विपरीतमविरागादि तामसम् ॥

पञ्चविंशतितत्त्वैरेव जगद्व्याप्तं न न्यूनैर्नाधिकैश्च वत्सविवृद्धिनिमित्तं क्षीरस्येव अज्ञस्यापि प्रधानस्य पुरुषमोक्षार्थं प्रवृत्तिरुचितैव । लिङ्गशरीरं तु बुद्ध्यहंकारमनोबुद्धीन्द्रियकर्मेन्द्रियपञ्चतन्मात्राणामष्टादशानां समु-



दायः त्रयोविंशतितत्त्वमध्ये पञ्चभूतानि वर्जयित्वा अ-  
हंकारं च बुद्धौ प्रवेश्य सप्तदशकं लिङ्गशरीरसञ्ज्ञं भवति  
बह्नेरिन्धनवदात्मनोभिव्यक्तिस्थानत्वात् । तच्च सर्वपुरुषा-  
णां सर्गादावुत्पद्य प्राकृतप्रलयपर्यन्तं तिष्ठति तेन चैवेह  
लोकपरलोकयोः संसरणं जीवानां भवति । प्राणश्च बु-  
द्धेरेव वृत्तिभेद इत्यतो न लिङ्गशरीरात् पृथङ् निर्दिश्यते  
तस्य च लिङ्गशरीरस्य सूक्ष्माणि पञ्च भूतानि आश्रयश्चित्रा-  
दिवदाश्रयं विना परमसूक्ष्मस्य लोकान्तरगमनासम्भवात् ॥

इदं च लिङ्गशरीरमादौ स्वयंभुव उपाधिभूतमेकमेव  
जायते तस्यैव विराडाख्यवक्ष्यमाणस्थूलशरीरवत् त-  
तश्च व्यष्टिजीवानामुपाधिभूतानि व्यष्टिलिङ्गशरीराणि  
तदंशभूतानि ततो विभज्यन्ते । पितुर्लिङ्गशरीरात् पुत्र-  
लिङ्गशरीरवत् । तदुक्तं सूत्रकारेण । व्यक्तिभेदः कर्मवि-  
शेषादिति मनुनाप्युक्तम् ।

तेषां त्ववयवान् सूक्ष्मान् षण्णामप्यमितौजसाम् ।

सन्निवेश्यात्ममात्रासु सर्वभूतानि निर्ममे ॥ इति ।

षण्णामिति षडिन्द्रियं समस्तलिङ्गशरीरोपलक्षकम्  
तथा च स्वयम्भूः स्वलिङ्गशरीरावयवान् सूक्ष्मानल्पान्  
आत्ममात्रासु स्वांशचेतनेषु संयोज्य सर्वप्राणिनः स-  
सर्जेत्यर्थ इति लिङ्गशरीरम् । स्थूलशरीरोत्पत्तिस्तु दश-

गुणितमहत्तत्त्वमध्ये ऽहंकारस्तस्यापि दशगुणितस्य मध्ये  
 व्योम्नोपि दशगुणितस्य मध्ये वायुर्वायोरपि दशगुणितस्य  
 मध्ये तेजस्तेजसांऽपि दशगुणितस्य मध्ये जलं जलस्यापि  
 दशगुणितस्य मध्ये पृथिवी समुत्पद्यते सैव च स्थूलशरीरस्य  
 बीजं तदेव च पृथिवीरूपं बीजमण्डरूपेण परिणमते  
 तस्यापि दशगुणिताण्डरूपस्य पृथिव्यावरणस्य मध्ये च-  
 तुर्दशभुवनात्मकं स्वयम्भुवः स्थूलशरीरं तत्संकल्पादेवो-  
 त्पद्यते तेनैव शरीरेण स्वयम्भूर्नारायण इत्युच्यते । त-  
 दुक्तं मनुना स्वयम्भुवं प्रकृत्य ।

सोऽभिध्याय शरीरात् स्वात् सिसृक्षुर्विविधाः प्रजाः ।

अप एव ससर्जादौ तासु वीर्यमवासृजत् ॥

तदण्डमभवद्द्वैमं सहस्रांशुसमप्रभम् ।

तस्मिन् यज्ञे स्वयं ब्रह्मा सर्वलोकपितामहः ॥

स वै शरीरी प्रथमः सवै पुरुष उच्यते ।

आदिकर्त्ता स भूतानां ब्रह्माग्रे समवर्त्तत ॥

आपो नारा इति प्रोक्ता आपो वै नरसूनवः ।

ता यदस्पायनं पूर्वं तेन नारायणः स्मृतः ॥

इत्यादिनेति ।

तत एव चादिपुरुषात् व्यष्टिपुरुषाणां विभागादन्ते च  
 तत्रैव लयात् स एव चैक आत्मेति श्रुतिस्मृत्योर्व्यवहियते

अतो न व्यवहारपरतया नारायण एव सर्वभूतानामा-  
त्मेत्यादिश्रुतिस्मृतिविरोध इति । ततश्च स नारायणो  
विराट्शरीरी स्वनाभिकमलकर्णिकास्थानीयस्य सुमेरो-  
रुपरि चतुर्मुखाख्यं स्वयम्भुवं सृष्ट्वा तद्द्वारान्यानपि  
व्यष्टिशरीरिणः स्थावरान्तान् ससर्ज तदुक्तम्—

तच्छरीरसमुत्पन्नैः कार्यैस्तैः कारणैः सह ।

क्षेत्रज्ञाः समजायन्त गात्रेभ्यस्तस्य धीमतः ॥ इति ।

यत्तु शेषशायिनो नारायणस्य नाभिकमलश्रो-  
त्रचक्षुरादिभ्यश्चतुर्मुखस्याविर्भावः श्रूयते तदैनन्दिनस-  
र्गेष्वेव कल्पभेदेन मन्तव्यम् । दैनन्दिनप्रलयेष्वेव हि  
नारायणशरीरे प्रविश्यैकीभूय सुप्तानां देवानां चतुर्मु-  
खादिक्रमेणाविर्भावः शेषशायिनः सकाशात् घटते  
न त्वादिसर्गेषु दैनन्दिनप्रलय एव लीलाविग्रहेण श-  
यनादिति ॥

तदेवं संक्षेपतश्चतुर्विंशतितत्त्वानि तेषां सृष्टिक्षयं  
प्रयोजनं चोक्तम् । तत्र यद्यस्माज्जायते तस्य तदाऽऽपूर-  
णेनैव स्थितिः ततस्तस्य संहारोऽपि तत्रैव भवति । तथा  
च भारते ।

यद्यस्माज्जायते तत्त्वं तच्च तत्र प्रलीयते ।

लीयन्ते प्रतिलोमानि जायन्ते चोत्तरोत्तरम् ॥ इति ।

एते च सृष्टिस्थितिसंहाररूपाः स्थूला एव परिणामाश्च-  
तुर्विंशतितत्त्वानां कूटस्थपुरुषविवेकाय प्रदर्शिताः सूक्ष्मा  
अप्यन्ये प्रतिक्षणपरिणामा एतेषां स्मर्यन्ते ।

नित्यदाह्यङ्गभूतानि भवन्ति न भवन्ति च ।

कालेनालक्ष्यवेगेन सूक्ष्मत्वात् तन्न गृह्यते ॥ इति ।

अतस्तु सर्वं जडवस्तु परमार्थतः सर्वदैवास-  
दुच्यते । ततश्च तस्माद्विरज्य आत्मैव परमार्थसत्यो  
दुःखभीरुभिर्द्रष्टव्यः तदुक्तम् ।

अव्यक्तबीजप्रभवो बुद्धिस्कन्धमयो महान् ।

महाहंकारविटप इन्द्रियाङ्कुरकोटरः ॥

महाभूतप्रशाखश्च विशेषप्रतिशाखवान् ।

सदापुष्पः सदापुष्पः शुभाशुभफलोदयः ॥

आजीवः सर्वभूतानां ब्रह्मवृक्षः सनातनः ।

एतज्ज्ञात्वा च तत्त्वेन ज्ञानेन परमासिना ॥

कृत्वा चाक्षरतां प्राप्य जहाति मृत्युजन्मनी ॥ इति ।

तदुक्तं—

इन्द्रियाणीन्द्रियार्थाश्च नोपसर्पन्त्यतः खलु ।

हीनश्च करणैर्देही न देहं पुनरर्हति ॥

तस्मात्सर्वात्मकाद्रागाज्जायन्ते सर्वजन्तवः ॥ इति ।

नरकादौ विशेषरागाभावे ऽपि सामान्यराग-

सत्त्वाद्रागस्य कर्मसहकारित्वं विपाकारम्भे तदेव सक्तः  
सह कर्मणैति लिङ्गं मनो यत्र निषक्तमस्येति  
श्रुतावभिमानरागद्वेषादिजन्यस्य विषयवासनाख्यसङ्ग-  
सामान्यस्यैव जन्मादिविपाकारम्भे सहकारित्वसिद्धेः । ।

यत्रयत्र मनो देही धारयेत् सकलं धिया ।

स्नेहाद् द्वेषाद् गुणाद्वापि याति तत्तत्सरूपताम् ॥

इति स्मृतेः ।

सोऽथ प्रतिनिवृत्ताक्षो गुरुदर्पणबोधितः ।

स्वतोऽन्यां विक्रियां मौढ्यादस्थितामञ्जसैक्षत ॥

अथासौ प्रकृतिर्नाहमियं हि कलुषात्मिका ।

शुद्धबुद्धस्वभावोऽहमिति त्यजति तां विदन् ॥

एवं देहेन्द्रियादिभ्यः शुद्धत्वेनात्मनि स्मृते ।

निखिला सविकारेयं त्यक्तप्राया हि चर्मवत् ॥

नन्वनात्मन्यात्मबुद्धिरूपा या ऽविद्या तस्याः क-  
थमात्मविशेष्यकविवेकज्ञाननाशयत्वं प्रकारादिभेदा-  
दिति चेत् न तादृशाविद्याया अनात्मविशेष्यकवि-  
वेकद्वारेणात्मविशेष्यकविवेकनाशयत्वादिति । यच्च यो-  
गेन निर्विकल्पकमात्मज्ञानं जायते तद्विवेकज्ञानद्वारैव  
मोक्षकारणं भवति न तु साक्षात् । अविद्यानिवर्तकत्वा-  
भावात् अहं गौरः कर्त्ता सुखी दुःखीत्यादिज्ञानमेव ह्य-



विद्या संसारानर्थहेतुतया श्रुतिस्मृतिन्यायसिद्धा तस्याश्च निवर्त्तिका नाहं गौर इत्यादिरूपा विवेकख्यातिरेव भवति समाने विषये ग्राह्याभावत्वप्रकारकग्राह्याभावज्ञानत्वेनैव विरोधात् अन्यथा मुक्तिनिर्विकल्पकस्यापि इदं रजतमिति ज्ञानविरोधित्वापत्तेः । किञ्च यथोक्ताभावज्ञाने ग्राह्यज्ञानविरोधित्वस्यावश्यकतया निर्विकल्पज्ञानस्य भ्रमनिवर्त्तकत्वं न पृथक् कल्प्यते गौरवात् ॥

अपि च अथात आदेशो नेति नेति न ह्येतस्मादिति नेत्यन्यत् परमस्तीत्यादिश्रुत्या विवेकोपदेशापेक्षयोत्तम उपदेशो नास्तीत्युच्यते ॥

क्षेत्रक्षेत्रज्ञयोरेवमन्तरं ज्ञानचक्षुषा ।

भूतप्रकृतिमोक्षं च ये विदुर्यान्ति ते परम् ॥

इति गीतावाक्यैश्च विवेकज्ञानस्यैव मोक्षहेतुत्वमुच्यते ऽतो विवेकज्ञानमेव साक्षादविद्यानिवृत्त्या मोक्षहेतुः । योगेन केवलात्मसाक्षात्कारस्तु योग्यानुपलब्धिविधयोपाध्यादिगतधर्माभावमुपाध्यादिभेदं च ग्राहयति ततो ऽविद्यानिवृत्तिरिति । एतेन सर्वभूतेषु समताज्ञानम् आत्मनः सर्वात्मकत्वादिज्ञानं च श्रुतिस्मृत्योर्गीयमानं विवेकज्ञानस्यैव शेषभूतं सर्वदर्शनेषु मन्तव्यम् । ज्ञानान्तराणां साक्षादभिमानानिवर्त्तकत्वात् ब्रह्ममीमांसायां त्वयं वि-



शेषो यत्परमात्मविवेकशेषत्वम् । सांख्यशास्त्रे तु सामान्यात्मविवेकशेषत्वमिति दिक् ॥

विवेकख्यातेस्त्वविद्यानाशकत्वमेव न तु शुक्तिरजतविवेकदर्शिन इव पुनर्भ्रमदर्शनात् प्रतिबन्धकत्वं दृष्टान्ते पटलकामादिदोषबाहुल्यात् पुनरुज्जीवनं भ्रमस्य । अत्र च अनात्मन्यात्माभिमाने ऽनादिवासनैव दोषः सर्वास्तिकसंमतः जातमात्रस्याभिमाने दोषान्तरानुपलब्धेः सा मिथ्याज्ञानवासना यदा विवेकख्यातिपरम्पराजन्यदृढवासनयोन्मूलिता तदैव विवेकसाक्षात्कारनिष्ठोच्यते तत्पूर्वमवश्यं वासनालेशतो मिथ्यांशस्य कस्याप्यात्मनि भानात् तस्यां च विवेकख्यातिनिष्ठायां जातायां न पुनरभिमानः सम्भवति वासनाख्यदोषाभावादिति । यदि तु बुद्धिपुरुषयोरन्योन्यप्रतिबिम्बनादिकमविवेककारणं दोष इष्यते तदा तु तं दोषं बाधित्वैव विवेकसाक्षात्कार उदित इति न तस्य पुनर्भ्रमहेतुत्वं फलबलेन योगजधर्मासहकृतस्यैव तस्य दोषत्वकल्पनासम्भवादिति । यद्यपि विवेकप्रतियोगिपदार्थानामानन्त्याद्विशेषरूपेण विवेकग्रहो न सम्भवति तथापि दृश्यत्वपरिणामित्वादिरूपैः सामान्यविवेकग्रहसम्भवात् प्रकृत्यादिपदार्थानां विशिष्टज्ञानाभावे ऽपि सामान्यतो

विवेकख्यातेर्मोक्षहेतुत्वम् । तदुक्तम् ।

घटद्रष्टा घटाद्भिन्नः सर्वथा न घटो यथा ।

देहद्रष्टा तदा देही नाहमित्यादिरूपतः ॥ इति ।

आत्मा वा अरे द्रष्टव्य इत्यत्र तु न आत्मनो दृश्यत्वं वृत्तिव्याप्यत्वे ऽपि फलव्याप्यत्वरूपं यत्तु बौद्धैरपि सुखदुःखादिमत्त्वेनापि बुद्धिरनुभूयमाना स्वप्रकाशतया चैतन्यव्याप्या न भवति यथा वेदान्तिनामहमित्यनुभूयमानो ऽप्यात्मा चैतन्याख्यफलव्याप्यो न भवतीत्युच्यते तन्निःप्रमाणत्वादुपेक्ष्यम् । तत्प्रधानादिसर्गे उत्पद्यते । अधर्मवशात् पश्वादौ धर्मवशाद्देवादौ संसरति । अतत्त्वज्ञानादेव धर्माधर्मोपरञ्जितं प्रलयकाले प्रधाने लीयते । यद्यपि प्रधानपुरुषौ विभू तथापि प्रकृतिरेव लिङ्गव्यवस्थां करोति । लिङ्गं सूक्ष्मैः परमाणुभिस्तन्मातैरुपचितं मानुषादिषु व्यवतिष्ठते नटवत् यथा नटः स्वरूपेण एकोपि वेषान्तरेण नानारूपः तथा लिङ्गमुदरान्तः प्रविश्य हस्ती स्त्री पुमानिति भवति पञ्चविपर्ययसंज्ञा भवति यथा तमो मोहो महामोहस्तामिश्रोऽन्धतामिश्र इति । धर्मेण प्राजापत्याद्यूर्ध्वलोकप्राप्तिः । अधर्मेण पश्वादिप्राप्तिरज्ञानेन बन्धः पञ्चविंशतितत्त्वज्ञानेनापवर्गः । तच्च तत्त्वज्ञा-

नं गुरोः सकाशात् शास्त्रश्रवणेनैतादृशं जायते ।  
 तथाहि प्रधानादन्यः पुरुषः अन्या बुद्धिः अन्योऽहंकारः  
 अन्यानि तन्मात्राणि इन्द्रियाणि पञ्चमहाभूतानि चेति ।  
 सर्वं कार्यं त्रिगुणात्मकमपि उद्विक्तगुणापेक्षया सात्त्विक-  
 कादिशब्दव्यपदेशभाक् चेतनः पुरुषः नानाधोनिषु जरा-  
 मरणकृतं दुःखं चेतयते प्राप्नोतीत्यर्थः । यावत् तत्त्वज्ञाने-  
 न लिङ्गशरीरं न निवर्त्तते तावत् स्थूलं शरीरं प्रतिज-  
 न्म नूतनं जायते नश्यति च । स्वप्रयोजनाभावेऽपि प्रत्यु-  
 पकारनिरपेक्षं सुमित्रवत् प्रधानं महदादिविषयभूतपर्यन्तं  
 कार्यं पुरुषस्य भोगाय मोक्षाय चारभते प्रकृतिः पुरुषस्य  
 भेदेन बुद्ध्यहंकारादि दर्शयित्वा निवर्त्तते । यथा नर्त्तकी  
 शृङ्गारादिरसैर्हास्यादिभावैश्च निबद्धगीतादीनि रङ्गस्य  
 दर्शयित्वा निवर्त्तते कृतार्थत्वात् तद्वत् । किञ्च प्रकृति-  
 गुणवती अगुणस्य पुंसः जगद्योनिभावेन सुखदुःख-  
 मोहात्मकेन शब्दादिविषयभावेन वेत्येवंविधैरुपकारैरनु-  
 पकारिणः पुरुषस्योपकुर्वती पश्चादात्मानं प्रकाशय अह-  
 मन्या त्वमन्य इति निवर्त्तते सुमित्रवत् आत्मनः प्रत्यु-  
 पकारं नेच्छति ।

सर्गस्य नेश्वरः कारणं न स्वभावो न कालः  
 कालोऽपि योगिनां क्षणरूप एव न तु न्यायवैशेषिकयो-

रिवात्मवदखण्डो नित्य एको लाघवात् स एव तत्तदुपा-  
ध्यवच्छिन्नः सन् क्षणमुहूर्तादिवत्सरान्तं व्यवहारं  
करोतीति । न तु क्षणनामा पृथक् पदार्थोऽस्तीति ॥

सांख्यैस्तु दिक्कालावाकाशादिभ्य इति सूत्रितं  
महाकालो वा क्षणादिर्वा पृथक् पदार्थो नास्ति  
किन्त्वाकाशमेवोपाधिभिर्विशिष्टं क्षणादिमहाकाला-  
न्तव्यवहारं कुरुते इति मन्यते । तदेतन्मत-  
द्वयमप्यसमञ्जसमित्याह योगी स्थिरेण केनाप्युपा-  
धिना महाकालाकाशाभ्यां क्षणव्यवहारस्यासम्भवात् !  
तथाहि उत्तरदेशसंयोगावच्छिन्ना परमाण्वादिक्रिया  
अन्यद्वा एतादृशं किञ्चिन्महाकालाकाशयोः क्षणरूप-  
तायामुपाधिः परैरिष्यते तत्र उक्तं संयोगविशिष्टक्रियादिकं  
चेत् विशेष्यविशेषणतत्सम्बन्धमात्रं तर्हि त्रयाणामपरैः  
स्थिरत्वाभ्युपगमात् न तैः क्षणव्यवहारः सम्भवति यदि  
च तत्तेभ्योऽतिरिक्तमिष्यते न तु तन्महाकाल आ-  
काशं वा तेनैव क्षणव्यवहारोपपत्तौ तदवच्छिन्नस्यान्यस्य  
क्षणव्यवहारहेतुत्वकल्पनावैयर्थ्यात् स च विशिष्टादि-  
रास्थिरः क्षणः प्रकृतेरेवातिभङ्गुरः परिणामविशेष इत्यतो  
न प्रकृतिपुरुषातिरिक्तत्वापत्तिः । तस्यैव क्षणस्य प्रच-  
यविशेषैर्मुहूर्ताहोरात्रादिर्द्विपराद्धान्तव्यवहारो भवति न

त्वखण्डो महाकालोऽस्ति प्रमाणाभावात् अद्यत्यादिव्यव-  
हारः क्षणप्रचयेनैव कालनित्यत्वश्रुतिस्मृतयस्तु प्रवाह-  
नित्यतापरा इति तस्मादावश्यकत्वात् क्षणात्मक एव कालो  
नाखण्डो महाकालोऽस्ति नाप्याकाशं कालव्यवहारहेतु-  
रिति किं तु प्रधानम् । पुरुषो न वध्यते न मुच्यते नापि  
संसरतीति किं तु नानाश्रया प्रकृतिरेव तथेति सर्वं  
समञ्जसम् (१) ॥

इति कान्यकुब्जश्रीषिमानन्ददीक्षितविरचितं  
सांख्यतत्त्वविवेचनं समाप्तम् ॥

---

( १ ) अत्रादर्शपुस्तके समाप्तिसूचकं पुष्पिकादिवाक्यं नास्ति  
किन्तु अतः परं कश्चित् पाठोऽपि नास्तीति ग्रन्थसमाप्तिरनुमीयत  
इति । इदं पुस्तकं च ग्रन्थकर्तुरेवेति भूमिकायां निरूपयिष्यते ॥





# अथ तत्त्वयाथार्थ्यदीपनम् ।

श्रीभावागणेशविरचितम् ।

श्रीकृष्णचन्द्राय नमः ॥

पुरुषः स जयत्याद्यः सा च प्रकृतिरीश्वरी(१) ।

याभ्यां संसृज्य सृज्यन्तेऽनन्तब्रह्माण्डकोटयः ॥ १ ॥

कपिलासुरिपञ्चशिखान् गुरुन् विज्ञानाचार्यवर्याश्च ।

प्रणमामि बुद्धिवृद्धयै सिद्धयै वा सर्वकार्याणाम् ॥ २ ॥

समाससूत्राण्यालम्ब्य व्याख्यां पञ्चशिखस्य च ।

भावागणेशः कुरुते तत्त्वयाथार्थ्यदीपनम् ॥ ३ ॥

तत्र तावद्विविक्तपुरुषज्ञानं मोक्षसाधनमिति । ये-  
भ्यो विवेक्तव्यो यश्च विवेचनीयः तदुभयं सूत्रत्रयेणो-  
द्दिशति(२) ।

अष्टौ प्रकृतयः । प्रकर्षेण कुर्वन्तीति प्रकृतयः । तत्त्वा-  
न्तरारम्भकत्वं प्रकृतित्वमिति सामान्यलक्षणम् । ताश्च  
अव्यक्तबुद्ध्यहंकार(३)पञ्चतन्मात्ररूपाः । तत्राव्यक्तं नि-

( १ ) प्रकृतिः सा जायत्यजा—पा० १ पु० ।

( २ ) लक्षणपरीक्षादिकं तु सांख्यप्रवचनेनैव कर्त्तव्यमित्या-  
चार्याशयः ।

( ३ ) महदहङ्कार—पा० २ पु० ।

त्यं शब्दादिगुणशून्यं सत्त्वादिगुणत्रयं च । साम्यावस्थो-  
 पलक्षिता गुणाः प्रकृतिरित्येकं लक्षणं च । अकार्या गु-  
 णा इत्यपरम् । तथा प्रकृतिपर्याया अव्यक्तं प्रधानं  
 ब्रह्म अक्षरं क्षेत्रं तमः माया ब्राह्मी विद्या अविद्या  
 प्रकृतिः शक्तिः अजा इत्यादयः । सत्त्वादिगुणवती  
 सत्त्वाद्यतिरिक्ता प्रकृतिरिति तु न शङ्कनीयम् । किन्तु  
 गुण एव प्रकृतिः । सत्त्वादीनामतद्धर्मत्वं तद्रूप-  
 त्वादिति सांख्यप्रवचनसूत्रेण सत्त्वादीनां प्रकृतिस्वरू-  
 पत्वहेतुना प्रकृतिधर्मत्वप्रतिषेधात् । प्रकृतेर्गुण इत्यादि-  
 वाक्यं तु वनस्य वृक्षा इतिवद् बोद्धव्यम् । “सत्त्वं  
 रजस्तम इति प्रकृतेरभवन् गुणा” इति प्रकृ-  
 तिकार्यत्ववचनं तु गुणनित्यतावाक्यविरोधेन मह-  
 त्तत्त्वकारणीभूतकार्यसत्त्वादिपरमेव । महदादिसृष्टिर्हि  
 गुणवैषम्याच्छ्रूयते तच्च वैषम्यं सजातीयसंवलनेन  
 प्रकाशादिफलोपहितः सत्त्वादिव्यवहारयोग्यः कारण-  
 गुणानां परिणाम इति । एतेनाष्टाविंशतितत्त्वपक्षोऽप्युपपा-  
 दितो मन्तव्यः । सत्त्वादित्रयं च द्रव्यत्वेऽपि पुरुषोपकर-  
 णत्वाद् गुणा इत्युच्यन्ते । द्रव्यत्वं चैषां संयोगविभागादि-  
 मत्तया उपादानकारणत्वेन सिद्धम् । एषां सुखदुःख-  
 मोहात्मकत्वप्रवादस्तु धर्मधर्म्यभेदात् । मनसः संक-

त्वात्मकत्ववत् । तानि च सत्त्वादीनि प्रत्येकं संख्याव्य-  
क्तिकानि लघुत्वादिधर्मैरन्योन्यं साधर्म्यं वैधर्म्यं च गुणा-  
नामिति सांख्यप्रवचनसूत्रात् । अत्र हि सूत्रं लघुत्वादिना  
बहूनां सत्त्वानां साधर्म्यं तेनैव रजस्तमोभ्यां वैधर्म्यम् । एवं  
च लघुत्वादिना बहूनां रजसां गुरुत्वादिना बहूनां तमसां  
साधर्म्यवैधर्म्ये उक्ते इति । तेषु त्रित्ववचनं तु सत्त्व-  
त्वादिविभाजकोपाधितयेणैव वैशेषिकाणां नवद्रव्य-  
वचनवदिति । तानि च सत्त्वादीनि यथोपयोगमणुवि-  
भुपरिमाणकानि । मध्यमपरिमाणत्वे ऽनित्यत्वापत्तिः ।  
सर्वेषां विभुत्वे कार्याणां परिच्छिन्नत्वानुपपत्तिः ।  
आकाशप्रकृतेर्विभुत्वस्यैवौचित्यात् । ननु प्रकृते-  
श्चापरिच्छिन्नत्वैकत्वाक्रियत्वमिति सांख्यसिद्धान्तः । स-  
च विरुध्यत इति चेत् मैवम् गन्धस्य पृथिवीव्यापकत्व-  
वत्प्रकृतेर्व्यापकत्वम् । तच्च प्रकृतित्वस्य दैशिकाभा-  
वप्रतियोगितानवच्छेदकत्वम् । एकत्वं च सर्गभेदेन  
नानात्वाभावः । अक्रियत्वं चाध्यवसायाभिमानादिप्र-  
तिनियतक्रियाराहित्यम् । अन्यथा श्रुतिस्मृतिसिद्धप्रकृ-  
तिक्षोभस्यानुपपत्तेरिति । प्रकृत्यनुमानं चेत्थं(१)  
महदादिकार्यं पक्षः सुखदुःखमोहात्मकद्रव्यकार्यमिति

साध्यं कार्यत्वे सति सुखदुःखमोहात्मकत्वादिति हेतुः  
वस्त्रादिकार्यशय्यासनवदिति दृष्टान्तः । श्रुतिस्मृती  
चात्रानुग्राहकस्तर्कः ॥

ननु सुखस्यान्तरेवानुभवात् शय्यासनादौ सुखे  
किं प्रमाणं येन दृष्टान्तता स्यादिति चेन्न कारणगुणा हि  
कार्यगुणानारभन्ते इति न्यायेन विषयेषु त्रिगुणकार्येषु  
सुखदुःखमोहसिद्धेः घटरूपमिति(१) प्रत्ययवत् चन्दन-  
सुखं स्त्रीसुखमित्यादिसुखप्रत्ययादपि विषये सुखाद्युचितं  
सुखदुःखोत्पादकत्वाच्च तद्गतमेव सुखदुःखादिकं सिध्यति  
अन्तःकरणसुखादिहेतुतयापि विषये सुखादिकं सिध्य-  
ति । कालादिभेदैरेकस्या एव व्यादिव्यक्तेः सुखदुःखो-  
त्पादकत्वाच्च तद्गतमेव सुखदुःखादिकं सिध्यति ॥

इति मूलप्रकृतिनिरूपणम् ॥

अथ बुद्धिर्निरूप्यते । त्रिगुणात्मकमाद्यं कार्यं बुद्धि-  
रित्येकं लक्षणम् । निश्चयवृत्तिकमन्तःकरणं बुद्धिरिति  
द्वितीयं लक्षणम् । तस्या धर्मज्ञानवैराग्यैश्वर्याख्यप्रकृष्ट-  
गुणयोगात् महत्सञ्ज्ञा तदपि तृतीयं लक्षणम् । तस्याः  
पर्यायाः । मनो मतिर्महान् ब्रह्मा पूर्वं बुद्धिर्वृत्तिः  
ख्यातिः प्रज्ञा सन्ततिः स्मृतिरिति । अनुस्मृतौ च ।

महानात्मा मतिर्विष्णुः (१) जिष्णुः शम्भुश्च वीर्यवान् ।

बुद्धिः प्रज्ञोपलब्धिश्च तथा ब्रह्मा वृत्तिः स्मृतिः ॥

पर्यायवाचकैरेतैर्महानात्मा निगद्यते ।

सर्वतः पाणिपादश्च सर्वतोऽक्षिशिरोमुखः ॥

सर्वतः श्रुतिमाँल्लोके सर्वं व्याप्य स तिष्ठति (२) ।

ज्ञानवन्तश्च ये केचिदलुब्धा जितमन्यवः ॥

विमुक्ताः सर्व एवैते महत्त्वमुपयान्त्युत ।

विष्णुरेवासिर्गेषु स्वयम्भूर्भवति प्रभुः ॥ इति ।

इदमेव महत्तत्त्वमंशतो रजस्तमःसम्भेदेन परिणतं  
सत् व्यष्टिजीवानामुपाधिरधर्मादियुतं क्षुद्रमपि भवति ।  
महदुपरागाद्विपरीतमिति सांख्यप्रवचनसूत्रात् । महदहं-  
कारमनस्त्रितयात्मकस्यान्तःकरणवृक्षस्य महत्तत्त्वम-  
ङ्कुरावस्थेति । अत्र प्रकृतेर्महानित्यादिसृष्टिक्रमे शास्त्रमेव  
प्रमाणम् । इदमेव महत्तत्त्वं कार्येश्वरस्य स्वयम्भुव  
उपाधिस्तेनैवोपाधिना स सर्वज्ञः सर्वेश्वरः सर्वकर्त्ता  
सर्वपालकः सर्वसंहर्त्ता च । मात्स्ये ।

सत्रिकारात् प्रधानात् तु महत्तत्त्वमजायत ।

महानिति यतः ख्यातिर्लोकानां जायते सदा ॥

( १ ) मनुर्विष्णुः-पा० २ पु० ।

( २ ) सर्वमावृत्य तिष्ठति-पा० २ पु० ।



गुणेभ्यः क्षोभमाणेभ्यस्त्रयो देवा विजज्ञिरे ।

एका मूर्तिस्त्रयो देवा ब्रह्मविष्णुमहेश्वराः ॥ इति ।

स च स्वयम्भूः क्रिवाशक्तिमत्केवलमहत्तत्त्वोपा-  
धिकः सूत्रात्मेत्युच्यते । स एवार्द्धसुषुप्तावर्द्धलयात् प्राज्ञ  
इत्युच्यते । समग्रसुषुप्तौ तु समग्रलयेन निर्विशेषचि-  
न्मात्रस्वरूपेणावस्थानादीश्वर इत्युच्यते श्रुतिस्मृतिपुरा-  
णेषु स च महंस्त्रिधा तदुक्तं वैष्णवे ।

सात्त्विको राजसश्चैव तामसश्च त्रिधा महानिति ।  
ब्रह्मशङ्करोपक्षयाप्यादौ विष्णुरेवाविर्भवतीत्यर्थेनोक्तम् ।  
पूर्वोक्तधर्मादिषु धर्मेणोर्ध्वगमनमूर्ध्वगमनेन भोगस्थाना-  
न्युपलक्ष्यन्ते । तेन पातालभूस्वर्गादीनामपि संग्रहः । ज्ञा-  
नेन मोक्षः वैराग्येण प्रकृतिलयः पुरुषतत्त्वानभिज्ञस्य  
वैराग्यात् प्रकृतिलयो भवति । तथा चोक्तं पुराणे ।

प्रकृतिचिन्तकानधिकृत्य “पूर्णं शतसहस्रं तु ति-  
ष्ठन्ति विगतज्वरा” इति । अत्र प्रकृतिग्रहणेन महदहंका-  
रभूतेन्द्रियाण्यपि गृह्यन्ते । तत्र वैराग्यपूर्वकं तेषु  
तेष्वात्मभावेनोपास्यमानेषु लयो हि प्रकृताविति  
च श्रूयते । पूर्ववाक्यानन्तरमेव ।

दश मन्त्रन्तराणीह तिष्ठन्तीन्द्रियचिन्तकाः ।

भौतिकास्तु शतं पूर्णं सहस्रं त्वाभिमानिकाः ॥

बौद्धा दश सहस्राणि तिष्ठन्ति विगतज्वराः ॥ इति च ।

अयं च प्राकृतिको बन्ध इत्युच्यते योगिभिः  
महदादिभावश्च वैकृतिको बन्ध इति । ऐश्वर्येणाप्रतिघातः  
ऐश्वर्यं चाणिमादिसिद्धयः ।

इति बुद्धिर्व्याख्याता ॥

अहङ्कारो व्याख्यायते । महत्तत्त्वादहङ्कार उत्प-  
द्यते अङ्कुराच्छाखावत् । तस्य चाहमाकारवृत्ति-  
मत्त्वादहङ्कार इति संज्ञा । अहंवृत्तिमदन्तःकरणमहङ्कार-  
इत्येकं लक्षणम् । एकादशेन्द्रियोपादानत्वं द्वितीयं  
लक्षणम् । तन्मात्रोपादानत्वं तृतीयं लक्षणम् । तस्य च  
पर्यायाः ।

अहङ्कारोऽभिमानश्च कर्त्ता मन्ता च स स्मृतः ।

आत्मा च प्रकुलो जीवो यतः सर्वाः प्रवृत्तयः ॥ इति ।

कौर्मप्रोक्ता अविशेषा इति च । स चाहङ्कार-  
स्त्रिविधः । तदुक्तं कौर्मै ।

वैकारिकस्तैजसश्च भूतादिश्चैव तामसः ।

त्रिविधोऽयमहङ्कारो महतः सम्बभूव ह ॥

तैजसानीन्द्रियाणि स्युर्देवा वैकारिका दश ।

एकादशं मनश्चात्र स्वगुणेनोभयात्मकम् ॥

भूततन्मात्रसर्गस्तु भूतादेरभवत् प्रजा ॥ इति ।

वैकारिकः सात्त्विकस्तैजसो राजसः । स्वगुणेन सर्वेन्द्रियेषु साहाय्यरूपेणोत्कर्षेणोभयात्मकं ज्ञानकर्मेन्द्रियोभयात्मकमित्यर्थः । इन्द्रियदेवताश्च दिग्वातार्कप्रचेतोश्चिवह्नीन्द्रोपेन्द्रमित्रकामचन्द्रश्चेति एकादश ।

इत्यहंकारनिरूपणम् ॥

अथ तन्मात्रा उच्यन्ते । शब्दस्पर्शरूपरस-  
गन्धा निर्विशेषास्तद्वन्ति सूक्ष्मभूतानि तन्मात्राः ।  
निर्विशेषशब्दादिगुणवद् द्रव्यं तन्मात्रा इति सामान्यलक्षणम् । अहंकारोपादानत्वे सति तत्त्वान्तरारम्भकत्वं द्वितीयं लक्षणम् । तत्तन्निर्विशेषगुणवत्त्वं तत्तन्मात्रलक्षणम् । तानि च पञ्च शब्दतन्मात्रं स्पर्शतन्मात्रं रूपतन्मात्रं रसतन्मात्रं गन्धतन्मात्रं चेति । शान्तघोरमूढाः पञ्चस्वपि विशेषाः शब्दत्वस्पर्शत्वादि-  
व्याप्या जातिविशेषा एव । शब्दे तु उदात्तानुदात्तस्वरिताः निषादर्षभगान्धारषड्जमध्यमधैवताः पञ्चमश्चेति स्त्रराः । स्पर्शे शीतोष्णत्वे । रूपे शुक्लत्वादयो विशेषाः । ते च श्वेतपीतरक्तश्यामहरितकपिशः । रसे मधुरत्वादयो विशेषास्ते च मधुरतिक्तकषायकट्वस्लक्षाराः षड्रसाः । गन्धे सुरभित्वासुरभित्वे । एतैर्विशेषै रहिता अविशेषास्तद्वन्ति द्रव्याणि तन्मात्राः । तेषां पर्यायाः

तन्मात्राणि तमोविग्रहाः सूक्ष्मविग्रहाः सूक्ष्मभूतानि  
अविशेषा इति ॥

इति पञ्च तन्मात्राः ॥

एवमष्टौ प्रकृतयो व्याख्याताः ॥

षोडशविकारा इति द्वितीयं सूत्रम् । एकाद-  
शेन्द्रियाणि पञ्चमहाभूतानि च एते षोडश विकाराः ।  
तत्र श्रोत्रत्वक्चक्षुर्जिह्वाघ्राणानि स्वस्वविषयकबुद्धि-  
जनकत्वात् पञ्च बुद्धीन्द्रियाणि । वाक्पाणिपादपायूप-  
स्थानि स्वस्वकर्मकरणात् पञ्च कर्मेन्द्रियाणि । तत्र  
उच्चारणं वाचः हस्तयोरादानं पादयोर्गतिः पायोस्तुसर्गः  
उपस्थस्यानन्दः । सर्वसहायत्वादुभयात्मकं मनः ।  
एतान्येकादशेन्द्रियाणि । तत्त्वान्तरानारम्भकत्वे सति  
अहंकारोपादानत्वमित्येकं(१) लक्षणम् । अहंकारो-  
पादानकत्वे सति शरीरसंयुक्तं क्रियाकरणमतीन्द्रियमि-  
न्द्रियमिति द्वितीयम् । अथ पर्यायाः इन्द्रियाणि  
करणानि निघातनानि(२) वैकारिकाणि तैजसानि ।

इतीन्द्रियनिरूपणम् ॥

अथ महाभूतानि । पृथिव्यप्तेजोवाय्वाकाशमिति ।

( १ ) अहङ्कारमात्रोपादानकत्वमित्येकं-पा० २ पु० ।

( २ ) नियतानि-पा० १ पु० ।

सविशेषशब्दादिमत्त्वं महाभूतत्वमित्येकं लक्षणम् ।  
 तत्त्वान्तरानारम्भकत्वे सत्यारम्भकत्वं द्वितीयं ल-  
 क्षणम् । सविशेषशब्दगुणवत्त्वमाकाशस्य(१) लक्ष-  
 णम् । सविशेषशब्दस्पर्शवत्त्वं वायोर्लक्षणम् । सविशेष-  
 शब्दस्पर्शरूपवत्त्वं तेजसः । सविशेषशब्दस्पर्शरूपरस-  
 वत्त्वमपाम् । सविशेषशब्दस्पर्शरूपरसगन्धवत्त्वं पृथि-  
 व्याः । एतानि विशेषलक्षणानि । एतानि पञ्च महा-  
 भूतानि परस्परोपकारीणि । अथामीषां पर्यायाः । भू-  
 तानि विकारा विशेषा आकृतयः तमोविग्रहाः शान्ता  
 घोरा मूढा इति ।

इति षोडशविकारा व्याख्याताः ।

पुरुष इति तृतीयं सूत्रम् । अनादिः सूक्ष्मश्चेतनः  
 सर्वगतः निर्गुणः कूटस्थो नित्यो द्रष्टा भोक्ता क्षेत्रवित्  
 अमनः प्रसवधर्मा चेति स्वरूपम् । कूटस्थनित्य  
 इत्येकं लक्षणम् । मुख्यभोक्तृत्वमित्यपरं लक्षणम् ।  
 वृत्तिसाक्षित्वमिति तृतीयं लक्षणम् । अथ पर्या-  
 याः पुरुष आत्मा पुमान् पुद्गलजन्तुः जीवः  
 क्षेत्रज्ञः नरः कविः ब्रह्म अक्षरः प्राणः ज्ञः यः कः स  
 एक इति । एवमेतानि पञ्चविंशतितत्त्वानि एत-



ज्ञानात् कृतकृत्यो भवति । तथा चोक्तं पञ्चशिखेन  
प्रमाणवाक्यम् ।

पञ्चविंशतितत्त्वज्ञो यत्र कुत्राश्रमे स्थितः ।

जटी मुण्डी शिखी वापि मुच्यते नात्र संशयः ॥

स च पुरुषो नाना सुखदुःखमोहजन्ममरणबन्ध-  
मोक्षव्यवस्थातः जन्मादिव्यवस्थातः पुरुषबहुत्वमिति  
सांख्यप्रवचनसूत्रात् । यद्येकः पुरुषः स्यादेकस्मिन् सुखिते  
सर्वे सुखिताः स्युः एवं सर्वत्र एवं पुरुषबहुत्वं सिद्धम् ।  
एवं तावत् साख्याचार्याः कपिलासुरिपञ्चशिखपतञ्जलि-  
प्रभृतयो यस्मात् परं नापरमस्ति किञ्चिदिति न्यायवैशे-  
षिकाश्च बहून् पुरुषानात्मत्वेन वदन्ति । औपनिषदाश्चा-  
चार्या हरिहरहिरण्यगर्भव्यासादयः एभ्योऽतिरिक्तमेकमेव  
नित्येश्वरं सर्वेषामात्मानं वदन्ति । कस्मादेवं पुरुष एवेदं  
सर्वमिति । तदेवाग्निस्तदादित्य इति । तदक्षरं तद्विभुर्वरेण्यं  
यस्मात् परं नापरमस्ति किञ्चित् स हि सर्वेषु भूतेषु स्था-  
वरेषु चरेषु च वसत्येको महानात्मा येन सर्वमिदं ततम् ।

ब्राह्मणे कृमिकीटेषु श्वपाके गवि हस्तिनि ।

पशुगोदंशमशके रूपं पश्यन्ति सूरयः ॥

एकमेव यथा सूत्रं सुवर्णे वर्तते पुनः ।

मुक्तामणिप्रवालेषु मृण्मये रजते तथा ॥

तद्वत् पशुमनुष्येषु तद्वद्धस्तिमृगादिषु ।

एकोऽयमात्मा विज्ञेयः सर्वत्रैव व्यवस्थितः ॥

इत्यादि प्रमाणेभ्यः । सांख्यास्तु आदिपुरुषवि-  
षयतया लयावशिष्टनिर्विशेषचिन्मात्रविषयतया वा एता-  
नि श्रुतिवाक्यानि योजयन्ति ।

इति पुरुषनिरूपणम् ।

एवं पञ्चविंशतितत्त्वानि व्याख्यातानि ।

सांख्यकारिका च ।

मूलप्रकृतिरविकृति-

र्महदाद्याः प्रकृतिविकृतयः सप्त ।

षोडशकस्तु विकारो

न प्रकृतिर्न विकृतिः पुरुषः ॥ इति ।

इदानीं प्रथमसूत्रेणैव गुणात्मकप्रकृतेरुद्दिष्टत्वेऽपि  
गुणानामवान्तरविभागं तद्धर्माश्च विवेचयितुं वक्ष्यमाण-  
सञ्चरप्रतिसञ्चरोपोदघानसङ्गत्या(१)च सूत्रं प्रवर्त्तते ।

तैगुण्यमिति चतुर्थं सूत्रम् । सत्त्वरजस्तमासि  
त्रयो गुणाः तेषां समाहारस्त्रिगुणं त्रिगुणमेव त्रै-  
गुण्यम् । तत्र सत्त्वं नाम प्रकाशलाघवप्रसन्न-  
ताभिष्वङ्गप्रीतितितिक्षादिलक्षणमनन्तभेदम् समास-

(१) चिन्तां प्रकृतसिद्ध्यर्थमुपोद्धातं विदुर्बुधा इति ।

तः सुखात्मकम् । रजो नाम शोकतापस्वेदस्तम्भोद्वेगो-  
न्मादादिलक्षणमनन्तभेदं समासतो दुःखात्मकम् । तमो  
नाम अदानापुण्यदैर्न्यगौरवालस्यनिद्राप्रमादादिलक्षण-  
मनन्तभेदं समासतो मोहात्मकम् । एतेषां लक्षणानि ।

सत्त्वं प्रकाशकं विद्याद्रजो विद्यात् प्रवर्त्तकम् ।

तमो लयात्मकं विद्यात्रैगुण्यं नाम संज्ञितम् ॥

एते त्रयो गुणाः सर्वे उत्पत्तिस्थितिलयहेतवः ॥

इति त्रैगुण्यं व्याख्यातम् ।

इदानीं सगुणनिर्गुणश्रुतिविषयोपपत्त्यर्थं सर्गा-  
दावुत्पन्नं स्वयम्भुवं प्रलयावशिष्टानिर्विशेषचित्सामा-  
न्यं च दर्शयितुं सृष्टिप्रलययोः सूत्रद्वयं प्रवर्तते ।  
सञ्चरः प्रतिसञ्चरः । सञ्चरः सृष्टिः प्रति-  
सञ्चरः प्रलयः । तत्र सृष्टिर्यथा । अव्यक्ता-  
ख्या प्रकृतिः प्रवृत्तिस्वभावा स्वतन्त्रा च । स-  
र्गादौ स्वयमेव क्षुब्धा सती भाविनारायणबीजभूता पूर्व-  
कल्पे स्वयम्भूपालकेन नामकेन व्यक्तेन नारायण-  
पुरुषेण संयुज्यते ततश्च सजातीयैरन्यैः प्रकृत्यंशैर्न्यूना-  
धिकभावेन मिलिता सती चेतनाचेतनात्मकं महत्त-  
त्त्वमारभते । ननु पुरुषस्य प्रकृतिसंयोगित्वे असं-  
योगो ह्ययं पुरुष इति श्रुतिविरोध इति चेन्न वि-

कारहेतुसंयोगस्यैव सङ्गशब्दार्थत्वात् अन्यथा श्रुति-  
स्मृतिषु जलसंयोगिनोऽपि पद्मपत्तस्याऽसङ्गतादृष्टान्त-  
ता न स्यात् । तत्र महत्तत्त्वस्य स्वरूपेण मुख्योत्पत्तिः  
चेतनस्य तु अभिव्यक्तिरूपा कार्यता । योगभाष्ये व्या-  
सधृतवाक्यान्नवधा कार्यता ।

उत्पत्तिस्थित्पभिव्यक्तिविकारप्रत्ययाप्तयः ।

त्रियोगान्यत्वधृतयः कारणं नवधा स्मृतम् ॥ इति ।

एवमादिशक्तिरपि चेतनविशेषो महत्तत्त्वकारणी-  
भूतगुणत्रयसम्बन्धात् स्वयम्भवाप्यादावुत्पद्यते ।  
उत्पत्तौ च प्रमाणं प्रयोगसारे ।

तस्माद्विनिर्गता नित्या सर्वगा विष्णुसम्भवा ॥ इति ।

वायवीयसंहितायां च ।

शिवेच्छया परा शक्तिः शिवतत्त्वैकतां गता ।

ततः परिस्फुरत्यादौ सर्गे तैलं तिलादिव ॥ इति ।

पञ्चरात्रे ऽपि ।

एवमालोक्य तां शक्तिं सच्चिदानन्दरूपिणीम् ।

समस्ततत्त्वसन्धामस्फूर्त्यधिष्ठानरूपिणीम् ॥

व्यक्तां करोति नित्यां तां प्रकृतिं परमः पुमान् ॥ इति ।

प्रादुरासीजगन्माता वेदमाता सरस्वती ।

गुणत्रयमयी शक्तिर्मूलप्रकृतिसञ्ज्ञिता ॥

तस्यामहं समुत्पन्नस्तत्त्वैस्तैर्महदादिभिरित्यादिशि-  
ववाक्याच्च । सैव प्रकृत्यधिष्ठात्री देवता महाल-  
क्ष्मी अम्बा भवानी हैमवती दुर्गा इत्यादिपदैर-  
भिलप्यते पुराणादिषु । सैव च लीलाविग्रहैरादिपुरुषेण  
मिलिता सती सृष्टिं पालयति । तदुक्तं शङ्कराचार्यैः ।

शिवः शक्त्या युक्तो यदि भवति शक्तः प्रभवितुं  
न चेदेवं देवो न खलु कुशलः स्पन्दितुमपि । इति ।

एवं सर्वतत्त्वानां तत्तद्देवतानां च सहैवात्प-  
त्तिर्ज्ञेया । उत्पत्तिक्रमस्तु निरूपणक्रमेणैव । एतस्मा-  
न्महतो गुणान्तरसंवल्लितात् त्रिविधोऽहङ्कार उत्पद्यते  
चेतनाचेतनात्मकः वैकारिको राजसस्तामसश्चेति ।  
ततश्चाहङ्कारात् सङ्कल्पपूर्वकं देहैन्द्रियाणि पञ्च तन्मा-  
त्राणि चोत्पद्यन्ते । स्वयम्भुव इन्द्रियाणि देवतारूपाणि  
वैकारिकात् व्यष्टीन्द्रियाणि च तैजसात् तेष्विन्द्रियेष्वदौ  
मन उत्पद्यते ।

शब्दरागाच्छ्रोत्रमस्य जायते भावितात्मनः ।

रूपरागात् तथा चक्षुर्घ्राणं गन्धजिघृक्षया ॥

इत्यादिना मोक्षधर्मादौ श्रोत्रादीनां मनोवृत्तिरा-  
गादिकार्यत्वश्रवणात् । इन्द्रियतन्मात्रयोश्च कार्यकारण-  
भावस्याभावात् क्रमनियमो नास्ति । तत्रेन्द्रियेषु ना-



स्यवान्तरकार्यकारणभावः प्रमाणाभावात् । तन्मा-  
 त्रेषु त्वस्ति स यथा अहंकाराच्छब्दतन्मात्रं तस्मादहं-  
 कारोत्पन्नाच्छब्दतन्मात्रादहंकारसहितात् स्पर्शतन्मात्रं  
 शब्दस्पर्शोभयगुणकम् । एवं क्रमेणैकैकगुणवृद्ध्या  
 तन्मात्रत्रयमुत्पद्यते । ततश्च तन्मात्रेभ्यः पञ्च महा-  
 भूतानि जायन्ते । तत्राहङ्कारात् पञ्चतन्मात्राणां तद्वद्वा-  
 रा पञ्चमहाभूतानां चोत्पत्तौ पुराणे क्रम उक्तः स यथा  
 भूतादिस्तु विकुर्वाणः शब्दमात्रं ससर्ज हि ।  
 आकाशं सुषिरं तस्मादुत्पन्नं शब्दलक्षणम् ॥  
 आकाशस्तु विकुर्वाणः स्पर्शमात्रं ससर्ज हि ।  
 वायुरुत्पद्यते तस्मात् तस्य स्पर्शो गुणो मतः ॥  
 इत्यादिक्रमेणेति । नन्वेवमाकाशादिभूतचतुष्टयस्या-  
 पि तत्त्वान्तरप्रकृत्यापत्त्या केवलविकृतित्वाष्टप्रकृति-  
 त्वसिद्धान्तक्षतिरिति चेन्न आकाशादीनां स्पर्शादि-  
 तन्मात्रेष्वहंकारोपष्टम्भमात्रेण कारणत्वस्य पुराणे-  
 पूक्तत्वादिति । एवं त्रयोविंशतितत्त्वानां सृष्टिः ।  
 तेषु पञ्चमहाभूतानि वर्जयित्वाहंकारं च बुद्धौ प्रवेश्य  
 सप्तदशकं लिङ्गशरीरसञ्ज्ञं भवति । बह्नेरिन्धनवदा-  
 त्मनोऽभिव्यक्तिस्थानत्वात् । तच्च सर्वपुरुषाणां स्व-  
 स्वबीजभूतप्रकृतिसंयोगात् सर्गादावुत्पद्य प्राकृतप्रलय-

पर्यन्तं तिष्ठति । तेनैव चेहलोकपरलोकयोर्जीवाना  
संसरणं भवति । प्राणश्च बुद्धेरेव वृत्तिभेद इत्यतो लिङ्ग-  
शरीरे पृथक् न निर्दिश्यते बुद्धावेवान्तर्भावात् । तस्य  
च लिङ्गशरीरस्य परमसूक्ष्माणि पञ्च महाभूतानि तेजः-  
प्रधानान्याश्रयः चित्रादिवत् आश्रयं विना लोकान्तरग-  
मनासम्भवात् । तदुक्तं सप्तत्याम् ।

चित्रं यथाश्रयमृते स्थाण्वादिभ्यो विना यथा छाया ।

तद्वद्विना विशेषैर्न तिष्ठति निराश्रयं लिङ्गम् ॥ इति ।

इदं च लिङ्गशरीरमादौ स्वयम्भुवः समाष्टिचे-  
तनस्य उपाधिभूतमेकमेव समाष्टिरूपं जायते ततश्च व्य-  
ष्टिजीवानामप्युपाधिभूतानि व्यष्टिलिङ्गशरीराणि तदं  
शभूतानि ततो विभज्यन्ते पितुर्लिङ्गशरीरात् पुत्रलिङ्ग-  
शरीरवत् । तदुक्तं सांख्यप्रवचनसूत्रेण । व्यक्तिभेदः  
कर्मविशेषादिति । मनुनाप्युक्तम् ।

तेषां त्ववयवान् सूक्ष्मान् षण्णामप्यमितौजसाम् ।

सन्निवेश्यात्ममात्रासु सर्वभूतानि निर्ममे ॥ इति ।

षण्णामिति षडिन्द्रियं समस्तलिङ्गशरीरोपलक्ष-  
कम् । तथा चायमर्थः । स्वयम्भूः स्वलिङ्गशरी-  
रावयवान् सूक्ष्मानल्पान् आत्ममात्रासु स्वांशचेतनेषु  
संयोज्य सर्वप्राणिनः ससर्जेति ।

इति लिङ्गशरीरनिरूपणम् ।

अथ स्थूलशरीरोत्पत्तिः । दशगुणितमहत्तत्त्वमध्ये  
 ऽहंकारस्तस्मिन्नपि दशगुणे व्योम तथैव व्योमन्यपि वायुः  
 वायावपि तेजः तेजसि दशगुणे जलं तथैव जलस्यापि द-  
 शगुणस्य मध्ये पृथिवी समुत्पद्यते सैव स्थूलशरीरस्य  
 बीजमण्डरूपेण परिणमते । तस्यापि दशगुणितस्याण्ड-  
 स्य पृथिव्यावरणस्य मध्ये चतुर्दशभुवनात्मकं स्वय-  
 म्भुवः स्थूलशरीरं तत्सङ्कल्पादेवोत्पद्यते । तेनैव शरी-  
 रेण स्वयम्भूर्नारायण इत्युच्यते । स्वयम्भुवं प्रकृत्य  
 मनुनाऽप्युक्तम् ।

सौऽभिध्याय शरीरात् स्वात् सिसृक्षुर्विविधाः प्रजाः ।

अप एव सप्तर्जादौ तासु बीजमवासृजत् ॥

तदण्डमभवद्द्वैमं सहस्रांशुसमप्रभम् ।

तस्मिन् जज्ञे स्वयं ब्रह्मा सर्वलोकपितामहः ॥

स वै शरीरी प्रथमः स वै पुरुष उच्यते ।

आदिकर्ता स भूतानां ब्रह्माग्रे समवर्तत ॥

आपो नारा इति प्रोक्ता आपो वै नरसूनवः ।

ता यदस्थायनं पूर्वं तेन नारायणः स्मृतः ॥

इत्यादिनेति । तत एवादिपुरुषाद्व्यष्टिपुरुषाणां  
 विभागात् अन्ते च तत्रैव लयात् स एवैक आत्मेति  
 श्रुतिस्मृत्योर्व्यवहियते । ततश्च स नारायणो विराट्शरी-

री पृथिवीरूपस्वनाभिकमलकर्णिकास्थानीयस्य सुमेरो-  
रुपरि चतुर्मुखमवान्तरब्रह्माणं सृष्ट्वा तद्द्वारान्यानपि  
व्यष्टिशरीरिणः स्थावरान्तान् ससर्ज । तथा च स्मर्यते ।

तच्छरीरसमुत्पन्नैः कार्यैस्तैः करणैः सह ।

क्षेत्रज्ञाः समजायन्त गात्रेभ्यस्तस्य धीमतः ॥ इति ।

यत्तु शेषशायिनो नारायणस्य नाभिकमलश्रोत्रच-  
क्षुरादिभ्यश्चतुर्मुखस्याविर्भावः श्रूयते । तद्दैनन्दिनस-  
र्गेष्वेव हि कल्पभेदेन मन्तव्यम् । दैनन्दिनप्रलये-  
ष्वेव हि नारायणशरीरे प्रविश्यैकीभूय सुतानां देवानां  
चतुर्मुखादिक्रमेणाविर्भावः शेषशायिनः सकाशाद् घ-  
टने न त्वादिसर्गेषु । दैनन्दिनप्रलय एव नारायणस्य  
लीलाविग्रहेण शयनादिति । अस्यां सृष्टौ महत्तत्त्वस्य  
बुद्धिपूर्वकः त्रिगुणात्मकः प्रथमः सर्गः । तदनन्तरं तदु-  
पाधिकस्वयम्भुवः सकाशाद् बुद्धिपूर्वकः सर्गः । स्वयम्भु-  
वोद्भूदेवताः स्वयम्भूश्च स्थूलदेहनैरपेक्ष्येण ज्ञानवत्त्वात्  
विदेहा देवा इत्युच्यन्ते । तासु स्वयम्भूरेवैश्वरः नित्येश्वरा-  
नङ्गीकारात् । देवताश्चेश्वरकोटयः अविद्यानावृतोपाधि-  
कत्वात् । अविद्यावृतोपाधिकाश्च जीवकोटय एव ।  
अविद्यावृतानावृतोपाधिकत्वे एव जीवेश्वरविभाजकैः ।  
तदुक्तं स ईशो यद्वशे माया स जीवो यस्तयार्दित इति ।

तदेवं सञ्चरो निरूपितः ।

तत्र यद्यस्माज्जायते तस्येतरापूरणेनैव स्थितिः ।  
तद्यतिरेकेणैव तत्संहारोऽपि तत्रैव भवति । तथा चोक्तं  
महाभारते ।

यद्यस्माज्जायते तत्त्वं तत्तत्र प्रविलीयते ।

लीयन्ते प्रतिलोमानि जायन्ते चोत्तरोत्तरम् ॥ इति ।

एते च सृष्टिस्थितिसंहाररूपाः स्थूला एव परिणामाः  
कूटस्थपुरुषविवेकाय प्रदर्शिताः । सूक्ष्मा अप्येषां  
परिणामाः स्मर्यन्ते । यथा

नित्यदाह्यङ्गभूतानि भवन्ति न भवन्ति च ।

कालेनालक्ष्यवेगेन सूक्ष्मत्वात्तन्न दृश्यते ॥ इति ।

अत एव सर्वं जडवस्तु परमार्थतः सर्वदैव असदु-  
च्यते । ततश्च तस्माज्जडवर्गाद्विरज्यात्मैव परमार्थसत्यो  
दुःखभीरुभिर्द्रष्टव्यः । परमार्थसत्यत्वं च कूटस्थनित्य-  
त्वम् । तत्र कूटस्थनित्यत्वासंहतत्वापरार्थत्वचि-  
न्मात्रत्वाद्यसाधारणधर्मैरुत्कृष्टैः प्रकृत्यादिभ्यो वि-  
वेक्तव्यः । इदानीं सदेवेत्यादिश्रुत्यर्थ उपपाद्यते ।  
प्रतिसञ्चरान्ते यन्निर्विशेषं चित्सामान्यमवशिष्यते । तदे-  
व सदेव सौम्येदमग्र आसीत् एकमेवाद्वितीयं ब्रह्मे-  
त्यादिश्रुतिषु सद्ब्रह्मादिपदवाच्यम् । अद्वितीयत्वं



तु अवैधर्म्याविभागाख्याभेदेनेति । इदानीमन्तकालीन-  
भगवत्स्मरणस्य परमगतिहेतुत्वश्रवणात् तत्स्मरणस्य च  
साध्यात्मसाधिभूतसाधिदैवभगवदनुचिन्तनजन्यत्वाद-  
ध्यात्मादिविभागः प्रदर्श्यते सूत्रत्रयेण । तत्र च प्रमाणम् ।

अन्तकाले च मामेव स्मरन्मुक्त्वा कलेवरम् ।

यः प्रयाति स मद्भावं याति नास्त्यत्र शंसयः ॥ इति ।

साधिभूताधिदैवं मां साधियज्ञं च ये विदुः ।

प्रयाणकालेऽपि च मां ते विदुर्युक्तचेतसः ॥ इति ।

अध्यात्मम् ॥७॥ अधिभूतम् ॥८॥ अधिदैवम् ॥९॥

सूत्रत्रयस्यापि क्रमेणैव व्याख्या । बुद्धिरध्यात्मम् ।

बोद्धव्यमधिभूतम् । ब्रह्मा तत्राधिदैवतम् । अहङ्कारो-

ध्यात्मम् । अधिमन्तव्यमधिभूतम् । रुद्रस्तत्राधिदैव-

तम् । मनोध्यात्मम् । सङ्कल्पयितव्यमधिभूतम् । चन्द्र-

स्तत्राधिदैवतम् । श्रोत्रमध्यात्मम् । श्रोतव्यमधि-

भूतम् । दिशस्तत्राधिदैवतम् । त्वगध्यात्मम् । स्पर्शयि-

तव्यमधिभूतम् । वायुस्तत्राधिदैवतम् । चक्षुरध्यात्मम् ।

द्रष्टव्यमधिभूतम् । सूर्यस्तत्राधिदैवतम् । रसनमध्यात्मम् ।

रसोऽधिभूतम् । वरुणस्त्वधिदैवतम् । घ्राणमध्यात्मम् ।

गन्धोधिभूतम् । पृथिवी तत्राधिदैवतम् । वागध्यात्मम् ।

वचनमधिभूतम् । वह्निस्तत्राधिदैवतम् । पाणिरध्या-

त्मम् । आदेयमधिभूतम् । इन्द्रस्तत्राधिदैवतम् ।  
 पादावध्यात्मम् । गन्तव्यमधिभूतम् । विष्णुस्तत्रा-  
 धिदैवतम् । पायुरध्यात्मम् । उत्सृष्टव्यमधिभूतम् । मि-  
 त्रस्तत्राधिदैवतम् । उपस्थमध्यात्मम् । आनन्दयि-  
 तव्यमधिभूतम् । प्रजापतिस्तत्राधिदैवतमिति त्रयोद-  
 शविधं त्रितयमपि । तत्रात्मानं सङ्घातमधिकृत्य वर्तते  
 तदध्यात्मं त्रयोदशकरणवर्गः । भूतानि अधिकृत्य व-  
 र्तते तदधिभूतं त्रिषयवर्गः । देवतामधिकृत्य वर्तते इ-  
 त्यधिदैवतम् । करणाभिमानिदेवतावर्गः एतत्सहि-  
 तेश्वरानुचिन्तितस्यान्तकालीनभगवत्स्मृत्या परमगतिः  
 फलम् । तस्मादेतत्त्रिकमवश्यं ज्ञातव्यमिति भावः ।  
 सर्वतत्त्वानां ज्ञानफलं चाक्तं पञ्चशिखधृतवाक्येन ।

तत्त्वानि यो वेदयते यथावद्

गुणस्वरूपाण्यधिदैवतं च ।

त्रिमुक्तपाप्मा गतदोषसङ्घो

गुणांस्तु भुङ्क्ते न गुणैः स भुज्यते ॥

तत्त्वानीति तान्त्रिकी संज्ञा । तदर्थश्चात्मानात्मवि-  
 वेकप्रतियोग्यनुयोगिनस्तत्पदार्थाः तेषां भावस्तत्त-  
 त्पदप्रवृत्तिनिमित्तानि पुरुषत्वप्रकृतित्वादीनि पञ्च-  
 त्रिंशतिजातयः धर्मधर्म्यभेदात् व्यक्तयोपि तत्त्वानी-

त्युच्यन्ते । वेदयते वेत्तीत्यर्थः । गुणाः सत्त्वरजस्तमां-  
सि तान्येव स्वरूपाणि तात्त्विकरूपाणि येषां तानि गुण-  
स्वरूपाणि अधिदैवतञ्च अध्यात्माधिभूतयोरुपलक्षणम् ।  
गुणांस्तु भुङ्क्ते गुणास्तस्य वशे भवन्तीति । न गुणैः  
स भुज्यते गुणवशो न भवतीत्यर्थः ॥

इति तत्त्वपादः प्रथमः ॥

इदानीं द्वितीयः प्रकीर्णकपाद आरभ्यते । तत्र  
पञ्चस्रोतोम्बुं पञ्चयोन्युग्रचक्रां पञ्चप्राणोर्मिं पञ्चबुद्ध्या-  
दिमूलाम् पञ्चावर्त्ता पञ्चदुःखौघवेगां पञ्चाशब्देदां पञ्च-  
पर्वामधीम इत्यादिश्रुत्यर्थोपपत्तये पञ्चकानि निरूप-  
यति सूत्रजातेन ॥

पञ्चाभिबुद्ध्यः ॥ १० ॥ अभिबुद्धिरभिमान इच्छा क-  
र्त्तव्यता क्रियेति पञ्चाभिबुद्धिसङ्गिताः । तत्राभिबुद्धिर्नाम  
अभिमुखी बुद्धिः इदमवश्यं करणीयमिति रूपा बुद्धि-  
वृत्तिः । अभिमानश्चाहं करोमीति वृत्तिः । इच्छा वा-  
ञ्छा सङ्कल्पो मानसी वृत्तिः । कर्त्तव्यता ज्ञानेन्द्रि-  
याणां शब्दादिविषया वृत्तिः । क्रिया वचनादिलक्ष-  
णा कर्मेन्द्रियाणां वृत्तिरिति ॥

अभिबुद्ध्यो व्याख्याताः ॥

पञ्च कर्मयोनयः ॥ ११ ॥ कर्मजन्याः कर्मजनकाश्च

धृतिः श्रद्धा सुखाऽविविदिषा विविदिषा चेति पञ्च ॥

वाचि कर्मणि सङ्कल्पे प्रतिष्ठां योभिरक्षति ।

तन्निष्ठस्तत्प्रतिष्ठश्च धृतेरेतद्धि लक्षणम् ॥

अनसूया ब्रह्मचर्यं यजनं याजनं तपः ।

दानं प्रतिग्रहो होमः श्रद्धाया लक्षणं स्मृतम् ॥

अर्थार्थी यस्तु सेवेत विद्याकर्मतपांसि च ।

प्रायश्चित्तपरो नित्यं सुखेयं परिकीर्त्तिता ॥

अविविदिषा वेदवेदनेच्छाप्रतिबन्धकक्रिया ॥

विविदिषा यथा ।

एकत्वं च पृथक्त्वं च नित्यं चेदमचेतनम् ।

सूक्ष्मं सत्कार्यमक्षोभ्यं ज्ञेया विविदिषा हि सा(१) ॥

आत्मानि एकत्वपृथक्त्वादिविषयिणी जिज्ञासा  
विविदिषा । एतासु चतस्रो बन्धाय विविदिषैका मोक्षाय  
ज्ञानमोक्षप्रतिबन्धनाशककर्मजन्यत्वात्तज्जनकत्वाच्च ॥

पञ्च वायवः ॥ १२ ॥

हृदि प्राणो गुदेऽपानो व्यानः सर्वशरीरगः ।

उदानः कण्ठदेशे च समानो नाभिसंस्थितः ॥

एते पञ्च क्रियाशक्तिमदन्तःकरणवृत्तिभेदा अपि  
वायुसमानगतिकत्वाद्वायुदेवताकत्वाच्च वायव इत्युक्तम् ।

प्रकर्षेण अननाद्गमनात् प्राण इत्युच्यते । अधो गमना-  
दपानः । भुक्तस्यान्नस्य रसादेर्विक्षेपणात् विजृम्भक्षणाच्च  
व्यान इत्युच्यते । उद्गारवमनादिकं करोतीति उदानस्ते-  
न गीयते । भुक्तस्य समाशं रसं नयतीति समानः ।  
तन्त्रान्तरोक्ता अप्यन्ये नागकूर्मकृकलदेवदत्तधनञ्जया-  
ख्यास्तत्रैवान्तर्भाष्याः ।

इत्येते पञ्चप्राणा व्याख्याताः ॥

पञ्च कर्मात्मानः ॥ १३ ॥ वैकारिकस्तैजसो भूतादिः  
सानुमानो निरनुमानश्चेति कर्मात्मानः कर्मिण इत्यर्थः ।  
तत्र वैकारिकः शुभकर्मकर्त्ता । तैजसोऽशुभकर्मकर्त्ता ।  
भूतादिर्मूढकर्मकर्त्ता । सानुमानः शुभमूढकर्मकर्त्ता ।  
निरनुमानोऽशुभमूढकर्मकर्त्ता ॥

इति पञ्च कर्मात्मानो व्याख्याताः ॥

इदानीं पञ्चाशद्भेदां पञ्चपर्वामधीम इति श्रुत्यर्थो-  
पपत्तये बुद्धेः पञ्चाशत्सर्गान् बहुभिः सूत्रैरुद्दिशति ।

पञ्चपर्वोऽविद्या ॥ १४ ॥ अनित्याशुचिदुःखानात्मसु  
नित्यशुचिसुखात्मख्यातिरविद्या पतञ्जल्युक्ता सर्वदर्श-  
नसम्प्रतिपन्ना । सा च पञ्चधा अविद्याऽस्मितारा-  
गद्वेषाभिनिवेशाः क्लेशजनकत्वात् क्लेशा इति यो-  
गे परिभाषिताः । अस्मितादीनां चतुर्णामविद्याकार्य-



त्वादविद्यात्वम् । अस्मिता अनात्मन्यहंवृत्तिः अविद्या-  
 स्मितयोरयं भेदः अविद्यायामधिकरणमपि पृथग् भासते  
 ऽस्मितायां त्वारोपरूपत्वेऽपि नाधिकरणं भासते । विषयेषू-  
 त्कटेच्छा रागः । द्वेषः वैरबुद्धिः । अभिनिवेशो मरणत्रा-  
 सः । विदुषामपि स्वरसवाही अनादिमरणदुःखानुभवज-  
 नितवासनाजन्यः श्रुतिस्मृतिपुराणेषु एते अविद्याभेदा-  
 स्तमआदिशब्दैः परिभाषिताः । तमो मोहो महामोहस्ता-  
 मिस्रोऽन्धतामिश्रश्चेति तत्तन्नामकनरकप्रदत्वात्तत्त-  
 न्नामकाः । ते च विषयभेदात् द्विषष्टिभेदाः ते यथा ।  
 अष्टप्रकृतिषु आत्मत्वारोपात् अष्टभेदं तमः । देवा अ-  
 णिमाद्यष्टविधमैश्वर्यमासाद्य वयममृता इत्यभिमानिनो  
 भवन्ति सोऽयमभिमानो मोहोऽष्टविधः । दृष्टानुश्रविकेषु  
 द्वादशसु विषयेषु प्राप्तेषु मुक्तोऽहमिति मन्यते सोऽभि-  
 मानो रागातिशयनिमित्तत्वात् महामोहो दशविधः । अ-  
 णिमाद्यष्टगुणैश्वर्ये दशविधविषये च प्रतिहतस्य क्रोधाद्  
 यद्दुःखमुत्पद्यते स तामिस्रोष्टादशविधः । देवा अणिमा-  
 द्यष्टकमैश्वर्यं शब्दादींश्च दश विषयान् भुञ्जानाः क्षयश-  
 ङ्क्यात्र सन्ति सत्तास एवाष्टादशविधोन्धतामिश्र इति  
 द्विषष्टिभेदा पञ्चपत्रा अविद्या ॥

अष्टविंशतिधाऽशक्तिः ॥ १५ ॥ नवधा तुष्टिः ॥ १६ ॥

अष्टधा सिद्धिः ॥१७॥ तत्राशक्तयः एकादशेन्द्रियवधाः  
सप्तदश बुद्धिवधाः । तत्रेन्द्रियवधाः । स्वस्वार्थक्रिया-  
ऽक्षमत्तारूपाः फलतो बुद्धेरेव ते ।

वाधिर्यं कुष्ठितान्धत्वं जडताऽजिघ्रता तथा ।

मूकता कौण्यपङ्गुत्वं क्लैव्योदावर्त्तमुग्धताः ॥

सप्तदश बुद्धेरेव वधाः तुष्टिसिद्धीनां विपर्ययरूपाः ।

तत्र तुष्टिविपर्ययाः । नास्ति प्रधानमिति ज्ञानमस्ती-  
त्यभिधीयते । महत्तत्त्वं नास्तीति ज्ञानमज्ञानसालि-  
लाः । अहङ्कारो नास्तीति मोहा । नैव सन्ति पञ्च-  
तन्मात्राणीति दृष्टिरदृष्टिः । विषयाणामर्जने प्रवृत्तिः अ-  
सुतारा । रक्षणे प्रवृत्तिरसुपारा । क्षयदोषमपश्यतः प्र-  
वृत्तिः असुनेत्रा । भोगे शक्तिः असुमात्रिका । हिं-  
सादोषमपश्यतो भोगे प्रवृत्तिः अनुत्तमाम्भसिका । इति  
तुष्टिविपर्यया नवधा ।

सिद्धिविपर्यासाद् अष्टौ बुद्धिवधा उच्यन्ते ।

नानात्वमूहमानस्यैकत्वानुसन्धानं सुतारमुच्यते । शब्द-  
मात्रश्रवणाद्विपरीतग्रहणमसुतारा । यथा नानात्मज्ञो  
मुक्त इति श्रुत्वा विपरीतं प्रतिपन्नो नानात्मज्ञो-  
ऽहममुक्त इति । अध्ययनश्रवणनिविष्टस्यापि जडत्वा-  
दसच्छास्त्रोपहतबुद्धित्वाद्वा पञ्चविंशतितत्त्वज्ञानसिद्धिर्न

भवति तदज्ञानम् । यदा आध्यात्मिकेन दुःखेन-  
चाभिभूयते तदज्ञानप्रमादम् । एवमाधिभौतिकदुःखे-  
नाभिभूयते तत्प्रमोदमानम् । एवमेवाधिदैविकदुःखेना-  
भिभवः प्रमुदितमिति । सुहृदुपदिष्टेऽप्यात्मनि अनिश्चय-  
बुद्धिरनर्थकम् । स्वदानमनर्थकं ज्ञात्वा दानपात्रस्य गुरुणि  
दुःखे जाते प्रमोदः प्रमुदिता । एवमष्टौ सिद्धिर्विपर्यया  
व्याख्याता । एवं सप्तदश बुद्धिवधाः ॥

नवधा तुष्टिरुच्यते । तत्र कारिका ।

आध्यात्मिक्यश्चतस्रः प्रकृत्युपादानकालभाग्याख्याः ।

वाह्या त्रिषयोपरमात्र पञ्च नव तुष्टयोभिहिताः ॥

कुतश्चित् सर्वाकारेण परिणममाना प्रकृतिरेव ज्ञानं  
करिष्यतीति श्रुत्वा या तुष्टिः सा प्रकृत्याख्या तस्या  
अस्तेति संज्ञा । प्रव्रज्ययैव ज्ञानं भविष्यतीति श्रुत्वा  
प्रव्रज्योपादानेन या तुष्टिः सा सलिलसंज्ञा । कालेनैव  
ज्ञानं भविष्यतीति श्रुत्वा प्रव्रज्यया बहुकालेन या  
तुष्टिः सा आद्येत्युच्यते । भाग्येनैव ज्ञानं भविष्यति  
मदालसा बालकानामिवेति कुतश्चिच्छ्रुत्वा या तुष्टिः सा  
वृष्टिरितिसंज्ञा । एताश्चतस्र आध्यात्मिक्यः । अथ  
वाह्याः पञ्च शब्दादिविषयेष्वर्जनरक्षणक्षयभोगहिंसादि-  
दोषदर्शनाद्या निवृत्तितुष्टयस्तास्वेका तुष्टिः अपारमुच्य-

ते द्वितीया सुपारं तृतीया पारम् अनुत्तमाम्भसिका  
चतुर्थी उत्तमाम्भः पञ्चमी इति नव तुष्टयो व्याख्याताः ॥

अथाष्टौ सिद्धयः । तत्र कारिका ।

ऊहः शब्दोऽध्ययनं दुःखविघातास्त्रयः सुहृत्प्राप्तिः ।

दानं च सिद्धयोऽष्टौ सिद्धेः पूर्वोक्कुशस्त्रिविधः ॥

अस्यार्थः । भगवत्कृपावशाद्दूहनेन तर्केणैव  
ज्ञानमुत्पद्यते सा प्रथमा सिद्धिस्तारेत्युच्यते ।  
शब्दश्रवणमात्रादेव यद् ज्ञानं सा द्वितीया  
सुतारा । शिष्यभावेनाध्ययनेन यद् ज्ञा-  
नं सा तृतीया तारतरेति । यदाध्यात्मिकदुःखस्याप-  
नोदकं ज्ञानं सा चतुर्थी प्रमोदेति । यदाधिभौतिक-  
दुःखापनोदकं ज्ञानं सा पञ्चमी प्रमुदितेति । यदाधि-  
दैविकदुःखनाशकं ज्ञानं सा षष्ठी प्रमोदमाना । यत्  
सुहृत्संसर्गितया ज्ञानं सा सप्तमी रम्यकेति । यद्दानेन  
परितोषिताद् गुरोर्ज्ञानं साष्टमी सदाप्रमुदितेति । आ-  
सु प्रथमास्तिस्रो दुःखविघातात्मकानां मुख्यानां  
तिष्ठणां सिद्धीनामङ्कुश आकर्षकः साधक इति या-  
वत् सिद्धयस्त्वेता एव । अणिमाद्यास्तु ज्ञानप्रतिब-  
न्धकत्वादसिद्धय एवेत्याचार्याशयः । एवमष्टौ सिद्ध-  
यो व्याख्याताः ॥

इदानीं सांख्यशास्त्रस्य षष्टितन्त्रत्वप्रतिपादनाय  
पञ्चाशत्सु सिद्धिसर्गेषु दशान्यान् पूरयति सूत्रेण ।  
दश मूलिकार्थाः ॥ १८ ॥

अस्तित्वमेकत्वमथार्थवत्त्वं

परार्थमन्यत्वमकर्तृता च ।

योगो वियोगो बहवः पुमांसः

स्थितिः शरीरस्य च शेषवृत्तिः ॥

मूलयोः प्रकृतिपुरुषयोरर्था धर्मा मूलिकार्थाः ।  
तत्रास्तित्वं द्वयोर्धर्मः । एकत्वं सर्गभेदेन ना-  
नात्वाभावरूपं प्रकृतेः । अर्थवत्त्वं पुरुषार्थत्वं पु-  
रुषस्यैव । पारार्थ्यं च प्रकृतेरेव । अन्यत्वं  
जडवर्गाद् भिन्नत्वं पुरुषस्यैव । अकर्तृता च पुरुष-  
स्यैव । योगो वियोगश्च द्वयोः । बहुत्वं पुरुषस्यैव ।  
जीवन्मुक्तस्य संस्कारमात्रेण चक्रभ्रमिवच्छरीरस्य या  
स्थितिः सा शेषवृत्तिः पुरुषस्य । इति दशपदार्थाः प्र-  
त्ययसर्गाख्याः पञ्चाशत् पूर्वोक्ताः एते च दश मूलिकाः ।  
एवं षष्टिपदार्था षष्टितन्त्रे उक्ताः ॥

इदानीं पञ्चतन्मात्रसर्गं सूत्रयति । अनुग्रहस-  
र्गः ॥ १९ ॥ पञ्चतन्मात्रा अनुगृह्योपादानकारण-  
त्वेन स्वीकृत्य यः सर्गः सोऽनुग्रहसर्गः ।



पञ्चानां ब्राह्मणानां सचतुर्मुखसनकादीनां स्वस्य  
लीलाविग्रहे सर्गो भक्तानामनुग्रहार्थं सोऽप्यनु-  
ग्रहसर्गः पञ्चतन्मात्रेभ्य एव ॥

इदानीं भूतसर्गमाह । चतुर्दशविधो भूत-  
सर्गः ॥ २० ॥ ब्राह्मप्राजापत्यसौम्यैन्द्रगान्धर्वयक्षरा-  
क्षसपैशाचा इत्यष्टौ देवसर्गाः । पशुपक्षिमृगसरी-  
सृपस्थावरा इति पञ्चविधास्तैर्यग्योनयः । मानुष-  
श्चैकविधो ब्राह्मणादिश्चाण्डालान्त इति । गवा-  
दिमूषकान्ताः पशवः । गरुडादिमशकान्ताः पक्षिणः ।  
सिंहादिशृगालान्ता मृगाः । शेषादिदुन्दुभान्ताः सरी-  
सृपाः । पर्वतादितृणान्ताः स्थावरा इति । अत्र कारिका ।

अष्टविधो दैवस्तैर्यग्योनश्च पञ्चधा भवति ।

मानुषश्चैकविधः समासतो भौतिकः सर्गः ॥ इति

एतत्संसारमण्डलम् अन्यानप्यनुक्तान् सर्गानुद्दिश-  
ति सूत्रत्रयेण । त्रिविधो बन्धः ॥ २१ ॥ त्रिविधो मोक्षः  
॥ २२ ॥ त्रिविधं प्रमाणम् ॥ २३ ॥ प्राकृतिको वैकृ-  
तिको दाक्षिण इति त्रयो बन्धाः । प्राकृतोष्टप्रकृतिष्व-  
भिमानरूपः । द्वितीयस्तु प्रव्रजितानामपि शब्दादिषु  
मनसः सङ्गः । तृतीयस्तु गृहस्थादीनां कामोपहतचेतसां  
दक्षिणां ददतां दक्षिणाबन्धः । उक्तं च पञ्चशिखाचार्यैः ॥

प्राकृतेन तु बन्धेन तथा वैकरिकेण च ।

दक्षिणाभिस्तृतीयेन बद्धो जन्तुर्विवर्तते ॥ इति  
मोक्षत्रैविध्यं चोक्तम् ।

आदौ तु मोक्षो ज्ञानेन द्वितीयो रागसंक्षयात् ।

कृच्छ्रक्षयात् तृतीयस्तु व्याख्यातं मोक्षलक्षणम् ॥

ज्ञानोद्रेकादविद्यानिवृत्तिरूप एकः रागसंक्षया-  
दिन्द्रियोपशमरूपो द्वितीयः कृच्छ्रक्षयाद्धर्माधर्मा-  
करणरूपाद्धर्माधर्मानुत्पादरूपस्तृतीयः । एतत्त्रयं  
ज्ञानद्वारभूतत्वाद् गौणं मोक्षत्रयम् । आत्यन्तिक-  
त्रिविधदुःखनिवृत्तिरेव मुख्यो मोक्षः । तदुक्तं गोतमेन  
सूत्रेण दुःखजन्मप्रवृत्तिदोषमिथ्याज्ञानानामुत्तरोत्तरापा-  
ये तदनन्तराभावादपवर्ग इति ।

उक्तानां पदार्थानां सिद्ध्यर्थं प्रमाणान्याह मा-  
नाधीनत्वान्मेयसिद्धेः । त्रिविधं प्रमाणमिति । प्र-  
त्यक्षानुमानशब्दा इति । तत्रानधिगतयथार्थज्ञानं  
प्रमा तत्करणं प्रमाणमिति सामान्यलक्षणमेकम् ।  
अर्थाकारानधिगतयथार्थान्तःकरणवृत्तिरिति द्वितीयम् ।  
तत्र प्रत्यक्षमिन्द्रियजन्यमनधिगतयथार्थज्ञानं प्रत्यक्ष-  
प्रमा । तत्करणं प्रत्यक्षप्रमाणम् । इन्द्रियजन्यानधि-  
गतयथार्थान्तःकरणवृत्तिरिति द्वितीयम् । यथार्थलिङ्ग-

ज्ञानाज्जायमानं ज्ञानमनुमितिस्तत्करणमनुमानमित्ये-  
कम् । लिङ्गज्ञानाज्जायमाना साध्यविशिष्टपक्षाकारान्तःक-  
रणवृत्तिरिति द्वितीयम् । आप्तवचनजन्यज्ञानं शब्दप्रमा  
तत्करणं शब्दप्रमाणमित्येकं लक्षणम् । आप्तवच-  
नजन्या पदार्थसंसर्गाकारान्तःकरणवृत्तिरिति द्वितीयं  
शब्दप्रमाणलक्षणम् ।

आप्तस्तु स्वकर्मण्यभियुक्तो रागद्वेषरहितो ज्ञान-  
वान् शीलसम्पन्नः । इदं तु ज्ञानोपदेष्टुरेवाप्तलक्षणम्  
वस्तुतो यथाभूतार्थस्योपदेष्टा पुरुष इत्येव ॥

उक्तपदार्थेषु केचित्प्रत्यक्षसिद्धाः केचिदनुमान-  
सिद्धाः । उभाभ्यां यन्न सिद्धं तच्छब्दप्रमाणेन सिध्यति  
यथेन्द्रो देवानां राजा उत्तराः कुरवः सौवर्णो मेरुः स्वर्गे-  
प्सरसः एते पदार्था न प्रत्यक्षानुमानगम्याः किन्तु  
शब्दैकगम्याः ।

अत्र चैषा ज्ञानप्रक्रिया । अन्तःकरणस्येन्द्रियाणां  
चाविभक्तः सङ्कोचविकासशाल्यग्रभागो वृत्तिरभ्युपेयते  
भागगुणाभ्यां तत्त्वान्तरं वृत्तिः सम्बन्धार्थं सर्पतीति सां-  
ख्यप्रवचनसूत्रात् । भागो विभक्तोवयवस्तस्माद्गुणाच्च  
तत्त्वान्तरं पदार्थान्तरमविभक्तोऽवयव इत्यर्थः । तथा चा-  
न्तःकरणवृत्तिरिन्द्रियवृत्तिद्वारार्थसन्निकृष्टा भवति तत्

इन्द्रियवृत्त्या सहार्थाकारा परिणमते सा चार्थाकारा वृत्ति-  
 गुणरूपा सर्वात्मनां विभुत्वेपि स्वस्वामिन्येवात्मनि प्रति-  
 बिम्बते नान्यत्र अबादिस्वस्वामिभावस्य प्रतिबिम्बनिया-  
 मकत्वात् अन्यथातिप्रसङ्गात् प्रतिबिम्बश्चाधिष्ठानगताया  
 बुद्धेर्विकारः परिणामः स्वत्वं च स्वामिप्रकाशितवृत्ति-  
 जन्यसंस्कारवत्त्वम् । स्वामित्वं च स्वनिष्ठसंस्कारजनक-  
 वृत्तिप्रकाशकत्वं सा च वृत्तिरात्मनि स्थिता सती अर्था-  
 कारा आत्माकारा च स्वसमानाकारं परिणामान्तरं धत्ते  
 स एवात्मनि वृत्तिप्रतिबिम्बो विषयताख्यः सम्बन्ध  
 इति तदवच्छिन्नं चैतन्यं प्रत्यक्षप्रमा घटमहं जानामी-  
 त्याकारार्थात्मविषयिणी तदुक्तम् ॥

अदृश्यो दृश्यते राहुर्गृहीतेन यथेन्दुना ।

तथानुभवमात्रात्मा दृश्येनात्मावलोक्यते ॥

दृश्येन वृत्त्या । इयं च प्रत्यक्षा वृत्तिर्विषयदेशे  
 जायमाना तत्रैवात्मनि प्रतिबिम्बते आत्मनो विभुत्वात्  
 यत्र चेन्द्रियद्वारं विना मनः स्ववासनावशाद्यत्रार्थेन  
 सम्बध्यते तत्र तदाकारा वृत्तिर्मनसं प्रत्यक्षम् । उक्तं च ।

शरीरलयमुत्सृज्य यत्र चित्तविहङ्गमः ।

स्ववासनावशाद्याति तत्रैवात्मानुभूयते ॥

इति वासिष्ठे ।

इति प्रत्यक्षप्रक्रिया ॥

एवं व्याप्तिप्रमाजन्यसाध्याविशिष्टपक्षाकारा वृत्तिर-  
नुमानम् तत्प्रतिबिम्बावच्छिन्नचैतन्यमनुमितिः । इत्यनु-  
मानप्रक्रिया ॥

यथार्थपदस्मृतिजन्या पदार्थसंसर्गाकारा वृत्तिः श-  
ब्दप्रमाणम् तत्प्रतिबिम्बावच्छिन्नचैतन्यं शाब्दी प्रमा  
इदं प्रमाणद्वयमान्तरमेव । अपरोक्षत्वं परोक्षत्वं  
स्मृतित्वं संशयत्वं विपर्ययत्वं प्रमात्वमप्रमात्वं च  
सर्वे वृत्तिधर्मा एव तत्प्रतिबिम्बवशाच्चैतन्येष्युपचर्यन्ते  
तत्रापरोक्षत्वपरोक्षत्वस्मृतित्वानि जातयः संशयश्च भा-  
समानविरोधोभयकोटिस्पृग्वृत्तिः । यत्र यन्नास्ति तत्र  
तन्निश्चयो विपर्ययः यथार्थवृत्तिः प्रमा अयथार्थवृत्तिर-  
प्रमा अत्र प्रमात्रादिविभागविषये विज्ञानाचार्याणां  
कारिका ।

प्रमाता चेतनः शुद्धः प्रमाणं वृत्तिरेव च ।

प्रमार्थाकारवृत्तीनां चेतने प्रतिबिम्बनम् ॥

प्रतिबिम्बितवृत्तीनां विषयो मेय उच्यते ।

वृत्तयः साक्षिभास्याः स्युः करणस्यानपेक्षणात् ॥

साक्षाद्दर्शनरूपं च साक्षित्वं सांख्यसूत्रितम् ॥ इति ।

ज्ञानस्य च जन्यत्वं विनाशित्वमात्मधर्मत्वं



च प्रतिविम्बावच्छिन्नत्वेनोपपादनीयम् आत्मरूपस्य  
ज्ञानस्य नित्यत्वात् । विशिष्टे हि विधिनिषेधौ वि-  
शेषणमुपसंक्रामतः सति विशेष्ये बाध इति न्यायात् ।  
आधाराधेयभावोऽपि खे खगोदय इतिवदुपपादनीयः  
वृत्तीनामात्मनि प्रतिविम्बे प्रमाणम् ।

तस्मिंश्च दर्पणे स्फारे समस्तौ वस्तुदृष्टयः ।

इमास्ताः प्रतिविम्बन्ति सरसीव तटद्रुमाः ॥

इति वासिष्ठम् । इति समासतो ज्ञानप्रक्रिया ॥

अत्र शास्त्रेऽनुक्ताः स्वाऽविरोधिनः शास्त्रान्त-  
रीया अपि पदार्थाः ग्राह्याः सारादानं षट्पदवदिति  
सांख्यप्रवचनसूत्रात् । सर्वतः सारमादद्यात् पुष्पेभ्य इव  
षट्पद इति स्मृतेश्च । एते च प्रकृत्यादयः पदार्थाः  
संहतत्वपदार्थत्वजडत्वप्रतिक्षणपरिणामित्वादिदोषैर्दुष्टत्वा-  
द्धेयास्तेभ्योप्यधिकं हेयमाह ।

त्रिविधं दुःखमिति ॥२४॥ आध्यात्मिकमाधिभौति-  
कमाधिदैविकं चेति । तत्राध्यात्मिकं द्विविधं शरीरं मानसं  
च । तत्र शरीरं वातपित्तश्लेष्मणां त्रैषम्येणोत्पन्नं ज्वराति-  
सारादि । कामक्रोधलोभादिजन्यं मानसं मानुषमृगस-  
र्पादिजन्यमाधिभौतिकं शीतोष्णवातवृष्टिजन्यमाधिदै-  
विकम् । अनेन त्रिविधदुःखेनाभिभूतस्य तरति शोक-

मात्मविदिति श्रुत्वा आत्मनि जिज्ञासा जायते । यथा  
तृषितस्य पानीयपिपासा ।

कृतस्य तत्त्वानिरूपणस्य पुरुषार्थसम्बन्धं दर्शयति । एतत्परं याथार्थ्यम् एतज्ज्ञात्वा कृतकृत्यः स्यान्न पुनस्त्रिविधदुःखेनाभिभूयते ॥ २५ ॥ एतद्याथार्थ्यं परं शास्त्रान्तरोक्ताद्याथार्थ्यादुत्कृष्टं न्यायवैशेषिकोक्तयाथार्थ्यस्याष्टप्रकृत्यकथनादपूर्णत्वम् इदं तु तत्कथनेन पूर्णं श्रुतिसम्मतत्वाच्च परं सर्वोत्कृष्टमित्यर्थः । श्रुतिश्च गोपालतापनीये एकमेवाद्वितीयं ब्रह्मासीत् तस्मादव्यक्तादव्यक्तमेवाक्षरं तस्मान्महन्महतो-हङ्कारस्ततः पञ्चतन्मात्राणि तेभ्यो भूतानि इति स्पष्टमेव सांख्ययोगोक्तमहदादिक्रमेण सृष्टिः श्रूयत इति । एतज्ज्ञात्वा आत्मानात्मविवेकसाक्षात्कारद्वारा कृतकृत्यः स्यान्निष्प्रयोजनः स्यादित्यर्थः । किं पुनस्तत्प्रयोजनं तत्राह । न पुनस्त्रिविधदुःखेनाभिभूयत इति । पूर्वोक्तत्रिविधदुःखेन न युज्यते दुःखात्यन्तनिवृत्तिरूपो मोक्षो भवतीत्यर्थः । ननु दुःखं तावत् त्रिविधम् अनागतं वर्तमानमतीतं चेति । सांख्ययोगवेदान्तानां सत्कार्यवादाश्रयणात् सर्वमेव कार्यमवस्थावयेण नित्यम् । अनागतो घटो वर्तमानो घटोऽतीतो घट इ-

त्यवस्थात्रयेऽपि घटस्यावस्थाधर्मिणोऽनुगतप्रत्ययात् ।  
 प्रागभावप्रध्वंसयोश्चानङ्गीकारात् । न च तत्काले  
 कथमभावप्रत्यय इति वाच्यम् वर्तमानप्रतियो-  
 गिकसामयिकात्यन्ताभावेनैव तदुपपत्तेरिति । एवं  
 चानागतातीतदुःखयोरभावेऽपि न पुरुषार्थः भो-  
 ग्यदुःखाभावस्यैव पुरुषार्थत्वात् । वर्तमानदुःखं च  
 भोग्यमपि भोगेनैव नङ्क्ष्यतीति तदभावो न पुरुषा-  
 र्थः पुरुषप्रयत्ननिरपेक्षत्वात् पुरुषप्रयत्नसापेक्षस्यैव  
 पुरुषार्थत्वात् । तथा च कथं दुःखाभावस्य पुरुषार्थ-  
 त्वमिति चेदुच्यते । अनागतदुःखस्य भोग्यहेतु-  
 तया तदभावस्य च पुरुषकृतिसाध्यतया पुरुषार्थत्वं  
 दुःखहेतूच्छेदे पुरुषव्यापारात् प्रायश्चित्तवदिति । तदुक्तं  
 पतञ्जलिना । हेयं दुःखमनागतं विवरेकख्यातिरवित्प्र-  
 वा हानोपाय इति सूत्रद्वयेन ।

साख्यानं च सर्वात्मनामवैधर्म्याभेद एव त-  
 त्वमसिवाक्यार्थो नाविभागादिः तद्विज्ञानस्यैवाभि-  
 माननिवर्त्तकत्वात् । तद्वाक्यस्य च श्वेतकेतोर-  
 नूचानत्वाद्यभिमाननिवृत्त्यर्थमेव प्रवृत्तेः तथा च ल-  
 यावशिष्टचित्सामान्यं तत्पदार्थः तदुक्तं विज्ञानाचार्य-  
 वर्यैरस्मद्गुरुभिर्भाष्याद्यश्लोकेन ।

एकोऽद्वितीय इति वेदवचांसि पुंसि

सर्वाभिमानविनिवर्तनतोस्य मुक्त्यै ।

वैधर्म्यलक्षणमिदा विरहं वदन्ति

नाखण्डतां ख इव धर्मशताविरोधात् ॥ इति ।

तथा च प्रकृत्यादिविविक्तसर्वात्मनामवैध-  
र्म्यभेदसाक्षात्कारात् कर्तृत्वाद्यभिमाननिवृत्तौ तत्कार्य-  
रागद्वेषधर्माद्यनुत्पादात् पूर्वोत्पन्नकर्मणां(१) चाविद्यारा-  
गादिसहकार्युच्छेदेन जन्माद्यनारम्भकत्वाद्भोगेन प्रा-  
रब्धसमाप्त्यनन्तरं पुनर्जन्माभावेन भोगापवर्ग-  
समाप्त्या चान्तःकरणस्य नाशेनैव त्रिविधदुःखात्यन्त-  
निवृत्तिरूपो मोक्षो भवतीति परमकृतकृत्यता ।  
इदं चात्रावधेयम् । गुरूपदेशशास्त्राभ्यामुत्पन्नमपि  
ज्ञानमपरोक्षत्वायाभ्यसनीयमेव । तेन विनाऽपरोक्षा-  
विद्यानिवृत्त्यसम्भवात्(२) । अपरोक्ष्यभ्रमे हि समा-  
नविशेष्यकाऽपरोक्ष्यविपरीतनिश्चयस्यैव निवर्तकत्वाव-  
धारणात् तदुक्तं वासिष्ठे ।

अपि विज्ञाततत्त्वेन नेत्यभ्यस्यमिदं सदा ।

न नाममात्रात् कतकफलमम्बुप्रसाधकम् ॥

( १ ) पूर्वोक्तकर्मणां—पा० १ पु० ।

( २ ) अपरोक्षज्ञानं विना परोक्ष्याविद्यानिवृत्त्यसम्भवात्—पा० १ पु० ।

अन्तर्धान्तविनाशाय शाब्दबोधो न हि क्षमः ।

न नश्यति तमो राम कृतया दीपवार्तया ॥ इति ।

एवमभ्यासात् कोमलकण्टकन्यायेन ज्ञाने जाते योगरूढ इत्युच्यते योगी अस्मात् पूर्वस्तु युञ्जानः ततः परमहंसाश्रमेण विक्षेपकाणि कर्माणि त्यक्त्वा ज्ञाननिष्ठापर्यन्तमभ्यसेत् । सवासनाविद्योच्छेदो ज्ञाननिष्ठा । ततः स युक्तो जीवन्मुक्तो गुणातीत इति चोच्यते । गुणाभिमानशून्यत्वमेव गुणातीतत्वं जीवन्मुक्तस्य च लक्षणम् ।

नोदेति नास्तमायाति सुखदुःखे मुखप्रभा ।

यथापूर्वस्थितिर्यस्य स जीवन्मुक्त उच्यते ॥

रागद्वेषभयादीनामनुरूपं चरन्नपि ।

योऽन्तर्व्योमवदस्वच्छः स जीवन्मुक्त उच्यते ॥

एतावदेव खलु लिङ्गमलिङ्गमूर्त्तेः

संशान्तसंसृतिचिरभ्रमनिर्वृतस्य ।

तज्ज्ञस्य यन्मदनकोपविषादमोह-

लोभापदामनुदिनं निपुणं तनुत्वम् ॥ इति ।

अन्यच्चात्र सांख्यविद्यायां भगवद्भक्तेरेवासाधारणकारणत्वं ज्ञेयम् अन्यथा देवकृतविघ्नैर्योगध्वंसो (१) भवत्येव यथोक्तं भागवते ।



येऽन्येऽरविन्दाक्ष विमुक्तमानिन-

स्त्वय्यस्तभावादविशुद्धबुद्धयः ।

आरुह्य कृच्छ्रेण परं पदं ततः

पतन्त्यधोऽनादृतयुष्मदङ्घ्रयः ॥

श्रेयःश्रुतिं भक्तिमुदस्य ते विभो

क्लिश्यन्ति ये केवलबोधलब्धये ।

तेषामसौ क्लेशल एव शिष्यते

नान्यद्यथा स्थूलतुषावघातिनाम् ॥ इति ।

इदानींतनाः केचन वैष्णवा एतादृशवाक्यैर्भगवदभ-  
क्तिं पुरस्कृत्य सामान्यतो ज्ञानमार्गं खण्डयति ते तु  
विद्याविवेकानभिज्ञाः स्थूलमतय एव । नारदीये च  
सांख्यविद्याधिकारे ।

मायाप्रवर्तके विष्णौ कृता भक्तिर्दृढा नृणाम् ।

सुखेन प्रकृतेरन्यं स्वं दर्शयति दीपवत् ॥

चित्ते हि स्ववशे योगः सिद्ध्येत् तत्तु जगत्पतिम् ।

कोऽनाश्रित्य निगृह्णीयादव्यक्तमतिचञ्चलम् ॥

तस्मान्मुमुक्षोः सुसुखो मार्गः श्रीविष्णुसंश्रयः ।

चित्तेन चिन्तयानेन वञ्च्यते ध्रुवमन्यथा ॥ इति ।

गीतायां चतुर्दशाध्याये ।

मां च योऽव्यभिचारेण भक्तियोगेन सेवते ।

स गुणान् समतीत्यैव (१) ब्रह्मभूयाय कल्प्यते ॥ इति ।

ब्रह्मभूयाय पूर्णत्वेनाभिव्यक्तये गुणाभिधानं तत्त-  
दवच्छिन्नत्वेनैवाभिव्यज्यते(?) तस्माद् भगवदभक्तिरेव  
मुख्यं साधनं सांख्ययोगविद्यायामिति सिद्धम् ।

कृतं परोपकाराय तत्त्वयाथार्थदीपनम् ।

तेन मे प्रीयतां कृष्णः परमात्मा जगद्गुरुः ॥


स्वतन्त्रत्वात् स एवैकः कर्ता गोपालबालकः ।

श्रीकृष्णाख्यो महेशानो दारुयन्त्रसमस्त्वहम् ॥

पुराणार्थं बुभुत्सूनां\*\*\* च मयेरितम् ।

तेभ्यः समर्पितं चैतत् तेनापि प्रीयतां हरिः ॥

इति श्रीभावाविश्वनाथदीक्षितसूनुभावागणेशविर-  
चितं तत्त्वयाथार्थदीपनं समप्ताम् ॥



श्रीगणेशाय नमः ।

अथ समाससूत्र—

## सर्वोपकारिणी टीका ।

यद्वाग्विभूतिरमलखिलतत्त्वजाता-

ज्ञानाद्य तत्त्वममलं परिबोधयन्ती ।

श्रेयः करोति जगतां भगवन्तमाद्यं

तं श्रीमहर्षिकपिलं प्रभुमानतोऽस्मि ॥ १ ॥

उद्दिधीर्षुस्तदुच्चीतसूत्रतत्त्वार्थबुद्ध्यै ।

सर्वोपकारिणीं कुर्वे टीकां गुणवशंवदः ॥ २ ॥

अथात्रानादिक्लेशकर्मवासनासमुद्रनिपातिताननाथ-

दीनानुद्दिधीर्षुः परमकृपालुः स्वतःसिद्धतत्त्वज्ञा-

नो महर्षिर्भगवान् कपिलो द्वाविंशतिसूत्राण्यु-

पादिक्षत् । सूचनात् सूत्रमिति हि व्युत्प-

त्तिः । तत एतैः समस्ततत्त्वानां सकलषष्टितन्त्रा-

र्थानां च सूचनं भवति । इतश्चेदं सकलसांख्यती-

र्थमूलभूतं तीर्थान्तराणि चैतत्प्रपञ्चभूतान्येव । सूत्र-

त्रषडध्यायी तु वैश्वानरावतारमहर्षिभगवत्कपिलप्र-

णीता इयं तु द्वाविंशतिसूत्री तस्या अपि बीजभू-  
 ता नारायणावतारमहर्षिभगवत्कपिलप्रणीतेति वृद्धाः ।  
 तत्तादौ प्रथमसूत्रत्रयेण सकलप्रपञ्चमूलभूतानि पञ्चविंश-  
 तितत्त्वानि सूचयति । अष्टौ प्रकृतयः ॥ १ ॥ षोडश  
 विकाराः ॥ २ ॥ पुरुषः ॥ ३ ॥ अयमर्थः सांख्यराद्धा-  
 न्ते पञ्चविंशतिस्तत्त्वानि । तत्र मूलप्रकृतिः महत्तत्त्वम्  
 अहङ्कारः शब्दतन्मात्रा स्पर्शतन्मात्रा रूपतन्मात्रा  
 रसतन्मात्रा गन्धतन्मात्रा चेत्यष्टौ प्रकृतयः सन्ति । अत्र  
 तत्त्वान्तरारम्भकत्वं प्रकृतित्वम् अतश्च महहादीनां  
 सप्तानां पूर्वपूर्वविकृतित्वे ऽपि न क्षतिः लक्षणसमन्वयात् ।  
 पञ्च बुद्धीन्द्रियाणि पञ्च कर्मेन्द्रियाणि मनः गगनपवन-  
 ज्वलनसलिलधरण्याख्यानि पञ्च भूतानि चैतानि षोडश  
 विकाराः विकृतय एव न तत्त्वान्तरारम्भकाणि सर्व  
 वाक्यं सावधारणमिति न्यायात् । पुरुषः पञ्चविंशतितमं  
 तत्त्वम् । अयं च न प्रकृतिर्न विकृतिः ताभ्यः पृथक्कृत्य  
 निरूपणात् । अनेन जडत्वपरिणामित्वकर्तृत्वादिधर्मव-  
 द्भ्यः प्रकृत्यादिभ्यः पुरुषस्य वैलक्षण्यमपि सूचितं भ-  
 वति तथा च कारिका ।

मूलप्रकृतिरविकृतिर्महदाद्याः प्रकृतिविकृतयः सप्त ।

षोडशकस्तु विकारो न प्रकृतिर्न विकृतिः पुरुषः ॥ इति ।

नन्वेतेभ्योऽतिरिक्ता अन्येऽपि बहवो घटप-  
टादयः पदार्था दृश्यन्ते तत्कथमेषामुपपत्तिरत आह ।  
त्रैगुण्यसञ्चारः ॥ ४ ॥ त्रिगुण एव त्रैगुण्यं सत्त्वरज-  
स्तमांसि तेषां सञ्चारः मत्तकपोतकण्ठन्यायेन प्रतिक्षणं  
विलक्षणपरिणामो वर्तत इति शेषः । अनेन मूलप्रकृ-  
तिस्त्रिगुणात्मिका त्रित्वेन च भेदबोधकेन गुणाः पर-  
स्परविरुद्धस्वभावाः प्रीत्यप्रीतिविषादात्मकाः सञ्चा-  
रेण च सङ्गतसम्यक्चरणार्थकेन तेषां नित्यसहभावः  
पुरुषार्थे जननीये कार्यानुसारेण परस्परसहायता च । तत-  
श्च प्रकृतेर्महदादीनां भूतेभ्यश्च घटपटादिसकलपदार्था-  
नां त्रिगुणलक्षणपरिणामादेव संसिद्धिः कार्योत्पादश्च  
नापूर्वः किन्त्वाविर्भावमात्रं सूक्ष्मकारणरूपेण स्थित-  
स्य स्थूलकार्यक्षमरूपेण विपरिणाम इति सदव्याप्तिवा-  
दश्च इत्येते सिद्धान्ताः संसूचिता भवन्तीति बोध्यम् ॥

ननु गुणानामनवरतपरिणतिस्वभावत्वात् कदाचिदपि  
दृश्यजातादर्शनं न स्यात् ततश्च प्रलयोच्छेदः स्यादत  
आह । प्रतिसञ्चारः ॥ ५ ॥ यथा सृष्टिप्रक्रियानिर्वाहकस्त्रिगु-  
णपरिणामस्तथा प्रतिसञ्चारः प्रतिकूलोपि विपरिणामोस्ति  
तथा च प्रतिलोमपरिणामेन तत्तत्कार्याणां स्वस्वकारणे  
लये जाते त्रिगुणायाः प्रकृतेः साम्यस्थितिरेव प्रलय इति



सूचितम् । तदा च समानपरिणामत्वेन वैलक्षण्यानावि-  
र्भाव इति भावः ॥

अथ जायमानस्य सुखदुःखादेर्विवेकार्थं त्रैविध्यं  
वक्तुमेकेनादावान्तरमाह । अध्यात्मम् ॥ ६ ॥ आत्मा-  
नमधिकृत्येत्यधात्मम् तद्द्विविधं शारीरं मानसं चेति  
शारीरं वातपित्तश्लेष्मवैषम्यनिमित्तं मानसं कामक्रो-  
धलोभमोहेर्ष्याविषयविशेषदर्शनादर्शननिमित्तम् । एत-  
दुभयमपि आन्तरोपायसाध्यत्वादध्यात्ममित्युच्यते ॥

वाह्यभेदद्वयमाह द्वाभ्याम् । अधिभूतम् ॥ ७ ॥  
मानुषपशुपक्षिसरीसृपस्थावरादिभूतान्यधिकृत्य तदधि-  
भूतमित्यर्थः ॥

आधिदैवम् ॥ ८ ॥ यक्षराक्षसविनायकग्रहाद्या-  
वेशनिमित्तमेतत् । इदं द्वयमपि वाह्योपायसाध्यत्वाद्वह्य-  
मित्युक्तम् ॥

ननु सत्स्वपि विलक्षणेषु बहुषु पदा-  
र्थेषु पुरुषस्य तत्सम्बन्धाभावात् कथं ततो दुःख-  
मतस्तत्सामग्रीं निरूपयिषुरादौ बुद्धीन्द्रियाण्याह ।  
पञ्चाभिवुद्ध्यः ॥ ९ ॥ अभितो बुद्ध्यन्ते ज्ञायन्ते व-  
स्तून्याभिरित्यभिवुद्ध्यः बुद्धीन्द्रियाणि चक्षुःश्रोत्रघ्रा-  
णरसनत्वगाख्यानि रूपशब्दगन्धरसस्पर्शबोधकानि ॥

- (१५) शिवस्तोत्रावली । उत्पलद्वयविरचिता ।  
श्रीक्षेमराजविरचितवृत्तिसमेता (वेदान्तः) २
- (१६) मीमांसाबालप्रकाशः । जैमिनीयद्वादशाऽ-  
ध्यायार्थसंग्रहः । श्रीभट्टनारायणात्मजभट्ट-  
शङ्करविरचितः । ( मीमांसा ) २
- (१७) प्रकरणपञ्चिका प्रभाकरमतानुसारि—मी-  
मांसादर्शनम् । महामहोपाध्यायश्रीशालि-  
कनाथमिश्रविरचितम् । श्रीशङ्करभट्टकृता  
मीमांसासारसंग्रहश्च सम्पूर्णः ( मीमांसा ) ३
- (१८) अद्वैतसिद्धिसिद्धान्तसारः । पण्डितप्रवर-  
श्रीसदानन्दव्यासप्रणीतस्तत्कृतव्याख्यास-  
मलङ्कृतः । ( वेदान्तः ) ३
- (१९) कान्त्यायनश्रौतसूत्रम् । महामहोपाध्याय-  
श्रीकर्काचार्यविरचितभाष्यसहितम् । ११
- (२०) ब्रह्मसूत्रभाष्यम् । श्रीभास्कराचार्यविर-  
चितं सम्पूर्णम् ( वेदान्तः ) ३
- (२१) श्रीहर्षप्रणीतं खण्डनखण्डखाद्यम् । आ-  
नन्दपूर्णविरचितया खण्डनकाविककावि-  
भजनख्यया व्याख्यया विद्यासागरीतिप्र-  
सिद्धया संगतम् । ( वेदान्तः ) १४
- (२२) आख्यातचन्द्रिका श्रीभट्टमल्लविरचिता १
- (२३) श्रीलक्ष्मीसठस्यम्—बालबोधिनीव्याख्य-  
यास्वतरणिकया च सहितम् ८
- (२४) ब्रह्मसूत्रवृत्तिः । मरीचिका श्रीव्रजनाथभ-  
ट्टकृता ( वेदान्तः ) ... २
- (२५) क्रोडपत्रसंग्रहः । अत्र श्रीकालीशङ्करसि-  
द्धान्तवागीशविरचितानि अनुमानजागदी-  
व्याः प्रत्यक्षानुमानगादाधर्षाः प्रत्यक्षानु-  
मानमाधुर्या व्युत्पात्तिवादस्य शक्तिवादस्य  
मुक्तिवादस्य शब्दशक्तिप्रकाशिकायाः कु-  
सुमाञ्जलेश्च क्रोडपत्राणि ... ३
- (२६) ब्रह्मसूत्रम्, द्वैताद्वैतदर्शनम् । श्रीसुन्दरभ-  
ट्टविरचितसिद्धान्तसेतुकाधमिधटीकासहि-  
तश्रीदेवाचार्यप्रणीतसिद्धान्तजाह्नवीयुतम् २
- (२७) षड्दर्शनसमुच्चयः । बौद्धनैयायिकका-  
पिलजैनवैशेषिकजैमिनीयदर्शनसंक्षेपः ।  
मणिभट्टकृतटीका सहितः । हरिभट्टसु-  
रिक्तः ! ... १
- (२८) शुद्धवैतमार्तण्डः प्रकाशव्याख्यासहितः ।

- प्रमेयरत्नार्णवश्च ... १
- (२९) अनुमानचिन्तामणिव्याख्यायाः शिरोम-  
णिकृतदीधित्या जागदीशी टीका । १३
- (३०) वीरमित्रोदयः । महामहोपाध्यायश्रीमित्र-  
मिश्रविरचितः । परिभाषा—संस्कारप्रका-  
शात्मकः । सापिण्णदीपकश्च ११
- (३१) वीरमित्रोदयः । महामहोपाध्यायश्रीमि-  
त्रमिश्रविरचितः । आह्निकप्रकाशः ६
- (३२) स्मृतिसारोद्धारः । विद्वद्भारविश्वम्भरात्रिपाठि-  
संकलितः ... ४
- (३३) वेदान्तरत्नमञ्जूषा । श्रीभगवत्पुरुषोत्त-  
माचार्यकृता । ... २
- (३४) प्रस्थानरत्नाकरः । गोस्वामिश्रीपुरुषोत्त-  
मजीमहाराजविरचितः ... २
- (३५) वेदान्तपरिजातसौरभं नाम ब्रह्ममीमांसा-  
भाष्यं श्रीनिम्बाकाचार्यविरचितम् । १
- (३६) योगदर्शनम् । परमहंसपरिव्राजकाचार्य-  
नारायणतीर्थविरचित—योगसिद्धान्तचन्द्रि-  
कासमाख्यया व्याख्यया संवलितम् । २
- (३७) वेदान्तदर्शनम् । परमहंसपरिव्राजका-  
चार्यश्रीरामानन्दसरस्वतीस्वामिकृत ब्रह्म-  
सूत्रवर्षिणीसमाख्यव्याख्यासंवलितम् । ४
- (३८) विश्वप्रकाशः । कोशः । विद्वद्भारभीम-  
हेश्वरसूरिविरचितः । ... १
- (३९) श्रीसुबोधिनी । श्रीवत्सभाचार्यविनिर्मिता  
श्रीमद्भागवतव्याख्या गोस्वामीश्रीविठ्ठलना-  
थदीक्षिताविरचितटिप्पणीसहिता । श्रीम-  
द्भागवतदशमस्कन्धजन्मप्रकर्णं श्रीसुबो-  
धिनीटिप्पण्योः—प्रकाशः गोस्वामि श्रीश्री  
पुरुषोत्तमजीमहाराज विरचित ३
- (४०) वीरमित्रोदयः । महामहोपाध्यायश्रीमि-  
त्रमिश्रविरचितः पूजाप्रकाशः । ४
- (४१) वेदान्तसिद्धान्तसंग्रहः । भुतिसिद्धान्ताप-  
रनामकः । श्रीब्रह्मचारिवनमालिमिश्रविर-  
चितः । वेदान्तकारिकावली श्रीपुरुषोत्तम-  
प्रसाद शर्मकृता अध्यात्मसुधातरङ्गि-  
ण्याख्यटीकासहिता ३
- (४२) स्वानुभवादर्शः । श्रीमत्परमहंसपरिव्राज-  
काचार्यनारायणाश्रमाशिष्यमाधवाश्रमविर-  
चितः । स्वकृतटीकाभिभूषितश्च । १

- (४३) याज्ञवल्क्यस्मृतिः । बालम्भट्टीसमाख्य-  
व्याख्यासमलङ्कृतमिताक्षरासहिता । व्य-  
वहाराध्यायः ... .. ११
- (४४) गादाधरी । श्रीगदाधरभट्टाचार्यचक्रव-  
र्तिकृता । श्रीगङ्गेशोपाध्यायविरचिततत्त्व-  
चिन्तामण्या श्रीरघुनाथतार्किकाशिरोमणि-  
विरचितदीधिव्या च गर्भिता । ४
- (४५) शास्त्रदीपिका । श्रीपार्थसारथिमिश्र प्राणि-  
ता । रामकृष्णविरचितयुक्तिस्नेहप्रपुरण्या-  
ख्यव्याख्यया सहिता तर्कपाद । ५
- (४६) वैयाकरणसिद्धान्तलघुमञ्जूषा महामहो-  
पाध्याय-श्रीनागेशभट्टविरचिता ।  
श्रीमद्दुर्बलाचार्य बालम्भट्टाभ्यां विर-  
चितकुञ्जिकाकलाह्वटीकाद्वयसंवल्लिता । १०
- (४७) व्याकरणसिद्धान्तमुधानिधीः । पर्वतीय  
विश्वेश्वरसूरिविरचितः । ६
- (४८) विरमित्रोदयः । लक्षणप्रकाशः ।  
महामहोपाध्यायश्रीमित्रमिश्रविरचितः । ७
- (४९) बृहदारण्यकवार्त्तिकसार श्रीमद्विद्यारण्यस्वा-  
मिविरचितः । मण्डेद्वरतीर्थकृतयालघुसं-  
ग्रहाख्यया टीकया समलंकृतः । ६

- (५०) वीरमित्रोदयः । राजनीतिप्रकाशः । महा-  
महोपाध्यायश्रीमित्रमिश्रविरचितः । ५
- (५१) पूर्वमीमांसा अधिकरणकौमुदी । श्रीमन्म-  
हामहोपाध्याय पं० रामकृष्णभट्टाचार्य-  
विरचिता परिशिष्टाधिकरणनिरूपणपूर्व-  
कं टिप्पण्या परिष्कृत । १
- (५२) प्रसस्तपादभाष्यटीकासंग्रहः । तत्र क-  
णादरहस्यम् । श्रीशंकरमिश्रविरचितम् १
- (५३) क्रमदीपिका । श्रीमन्महामहोपाध्याय  
काश्मीरिकेशभट्टविरचिता । विद्यावि-  
नोदश्रीगोविन्दभट्टाचार्यकृताविवरणोपेत १
- (५४) वीरमित्रोदयः । तीर्थप्रकाशः । महा-  
महोपाध्याय श्रीमित्रमिश्रविरचितः । ४
- (५५) सांख्यसंग्रहः । तत्र सांख्यतत्त्वविवेचनम्  
श्रीपिमानन्द ( केमिन्द्र ) विरचितम् ।  
सांख्यतत्त्वयाथार्थ्यदीपनम् भाव गणेश-  
विरचितम् । समाससूत्रव्याख्या सर्वो-  
पकारिणी च । १

पत्रादिप्रेषणस्थानम् }

हरिदासगुप्तः,  
चौखम्बा बनारस सिटी

THE

## CHOWKHAMBÂ SANSKRIT SERIES;

A COLLECTION OF RARE &amp; EXTRAORDINARY SANSKRIT WORKS

NO. 286.

## सांख्यसङ्ग्रहः ।

तत्र

कपिलसूत्रसंक्षिप्तवृत्तिः । तत्त्वसमाससूत्रविवरणम् ।  
 तत्त्वसमाससूत्रवृत्तिः । सांख्यतत्त्वप्रदीपिका । सांख्य-  
 तत्त्वप्रदीपः । तत्त्वमीमांसा । सांख्यपरिभाषा च ।

वाराणसीस्थराजकीयसंस्कृतपाठशालीयभूतपूर्वपुस्तकालया-  
 ध्यक्षेण विन्ध्येश्वरीप्रसादद्विवेदिना  
 न्यायोपाध्यायदुण्डिराजशास्त्रिणा च परिशोधितः ।

SÂMKHYA SAMGRAHA,

a collection of the works of Sâmkhya Philosophy,

Edited by M. M. Vindheyshvârî Prasâda Dvivedîn,  
 Late Librarian, Government Sanskrit College, Benares.

FASCICULUS II-२.

PUBLISHED &amp; SOLD BY THE SECRETARY,

CHOWKHAMBÂ SANSKRIT SERIES OFFICE, BENARAS.

AGENTS:-OTTO HARRASSOWITZ, LEIPZIG:

PANDITA JYESHTHARAM MUKUNDAJI, BOMBAY:

PROBSTHAIN &amp; CO; BOOKSELLERS, LONDON.

Printed by Jai Krishna Das Gupta,  
 at the Vidya Vilas Press, Benares.

1920.

॥ श्रीः ॥

—\*—

आनन्दवनविद्योतिसुमनोभिः सुसंस्कृता ॥

सुवर्णाऽङ्कितभव्याभशतपत्रपरिष्कृता ॥ १ ॥

चौखम्बा—संस्कृतग्रन्थमाला मञ्जुलदर्शना ॥

रसिकालिकुलं कुर्यादमन्दाऽऽमोदमोहितम् ॥ २ ॥

स्तवकः—२८६



अनेन च ज्ञानद्वारा योगं दर्शयितुं कर्मेन्द्रिया-  
प्याह । पञ्च कर्मयोनयः ॥ १० ॥ पञ्च इन्द्रियाणि कर्म-  
योनयः कर्मणां वचनादानविहरणोत्सर्गानन्दानां यो-  
नयः कारणानि तानि च वाक्पाणिपादयायूपस्था-  
ख्यानि । अनेन कर्मणा तत्तद्विषयसन्निध्येन तत्तत्स-  
म्बन्धः सूचितः ॥ १० ॥

अथ महदहङ्कारमनसामध्यवसायाभिमानसङ्कल्पा  
असाधारण्यो वृत्तयः ताभिर्विनेन्द्रियद्वारा विषयग्र-  
हासम्भवात् तैस्तदग्रहोक्त्या तासां निरूपितप्राय-  
त्वेन तत्साधारणी वृत्तिराह । पञ्च वायवः ॥ ११ ॥  
पञ्चसंख्याकाः प्राणापानसमानोदानव्यानाख्याः वाय-  
वः महदहङ्कारमनसां साधारणवृत्तयः जीवनसाधना-  
नि । तत्र प्राणो नासाग्रहन्नाभिपादाङ्गुष्ठवृत्तिः अपानः  
कृकाटिकापृष्ठपायुपार्श्वोपस्थवृत्तिः समानो हन्नाभिसर्वस-  
न्धिवृत्तिः उदानो हृत्कण्ठतालुमूर्द्धभूमध्यवृत्तिः व्या-  
नस्त्वग्वृत्तिरिति ॥ ११ ॥

पञ्चानामुपयोगमाह । पञ्च कर्मात्मानः ॥ १२ ॥ भुक्त-  
पीताहारजलादेरसरुधिरादेश्च यथायथं प्रापणमेषां कर्म  
तदेकानुमेयत्वेन तत्स्वरूपात्मकता (?) इत्यर्थः ॥ १२ ॥

नन्वस्तु ज्ञानक्रियाद्वारा महदभिमानसर्वसङ्कल्पानां

विषययोगित्वं पुरुषस्य स्वपरिणामितया तन्न घटते इत्या-  
शङ्कां विनिवर्तयिषुराह । पञ्चपर्वविद्या ॥ १३ ॥ अना-  
त्मस्वात्मख्यातिरविद्या सा च विद्याविरोधिनी पञ्चप-  
र्वा भवति तानि च पर्वाणि अविद्यास्मितारागद्वेषाभि-  
निवेशाख्यानि । तथा च यदविद्यया विपर्ययेणावधार्यते  
वस्तु अस्मितादयस्तत्स्वभावास्तदभिनिविशन्ते ततश्चा-  
त्मनो विवेकेन तत्सम्बन्ध इति भावः ॥ १३ ॥

पञ्चाशद्विधेषु प्रत्ययसर्गेषु पञ्चविपर्यया निरूपिनाः  
अधुना विशिष्टेष्वष्टाविंशतिमशक्तिमाह । अष्टाविंशतिधा-  
ऽशक्तिः ॥ १४ ॥ इन्द्रियवधा एकादश बुद्धिवधाश्च सप्तदश  
इत्येताः अशक्तय उच्यन्ते । इन्द्रियवधा यथा ।

वाधिर्यं १ कुष्ठता २ न्धत्वं ३ जडता ४  
ऽजिघ्रता ५ तथा ।

मूकता ६ कौण्य ७ पङ्गुत्व ८ क्लैव्योदावर्त ९  
मन्दताः ११ । इति

बुद्धिवधास्तु नवतुष्टीनामष्टमिद्धीना च विपर्य-  
यादभवन्ति तदित्थं जाना अशक्तयोऽष्टाविंशतिधेति ॥ १४ ॥

प्रसक्ते तुष्टिसिद्धी एवाह द्वाभ्याम् । नवधा तुष्टिः  
॥ १५ ॥ यथोक्तम् ।

आध्यात्मिक्यश्चतस्रः प्रकृत्युपादानकालभाग्याख्याः ।

वाह्याः विषयोपरमात् पञ्च नव तुष्टयोभिहिताः ॥  
इति ।

अस्यार्थः विवेकसाक्षात्कारो हि प्रकृतिपरिणामभेदः  
तं च सैवं करोतीति कृतं ध्यानाभ्यासेनेति केनचिदुपदिष्टे  
तत्र तुष्टिः प्रकृत्याख्या १, अथ प्रकृतेः सर्वान् प्रत्य-  
विशेषान्न केवलं तत एव विवेकसाक्षात्कारः किन्तु  
प्रव्रज्ययेत्युपदिष्टे तुष्टिरुपादानाख्या २, प्रव्रज्यापि  
कालविशेषादरेणैव विवेकं जनयत्यलमुत्तमतया इत्यु-  
पदिष्टे तुष्टिः कालाख्या ३, भाग्येनैव विवेकख्यातिरिति  
तुष्टिर्भाग्याख्या ४, इत्येताश्चतस्रः प्रकृतिव्यतिरि-  
क्तमात्मानमधिकृत्य जायन्त इत्याध्यात्मिक्य उच्यन्ते ।  
विषयाः शब्दस्पर्शरूपरसगन्धाख्याः पञ्च तेषु अर्जनरक्षण-  
क्षयभोगहिंसादोषदर्शनं तत उपरमा विरतयोपि पञ्च ते च  
महदहङ्कारादीनात्मन आत्मनोभिमन्यमानस्य वैराग्ये  
सत्युत्पद्यन्ते ऽतो वाह्या उच्यन्ते । इमाश्च नव उक्त-  
विपर्ययाः ५ अशक्तिभिः २८ सह द्विचत्वारिंशत् ४२  
सिद्धिपरिपन्थित्वाद्धेयाः ॥ १५ ॥

अष्टधासिद्धिः ॥ १६ ॥ तद्यथा

ऊहः शब्दोध्ययनं ३ दुःखविघातास्रयः ६ सुहृत्प्राप्तिः  
७ दानञ्च ८ सिद्धयोष्टाविति तत्रोपदेशमन्तरेण तत्त्व-

ज्ञानस्य स्वयमूहाद्या असिद्धिः सा प्रथमा १ अन्यदीय-  
शास्त्रपाठमाकर्ण्य ज्ञानोत्पत्तौ शब्दाख्या द्वितीया २  
अध्ययनतस्तत्त्वज्ञाने तृतीया ३ आध्यात्मिकाधिदै-  
विकाधिभौतिकदुःखत्रयविधातेन तत्त्वज्ञाने जाते सिद्धि-  
त्रयम् ६ ज्ञानवत्सुहृदो लाभेन तत्त्वज्ञाने सुहृत्प्राप्त्याख्या  
सप्तमी ७ धनादिनाराधिते ज्ञानिनि तत्त्वज्ञानेऽष्टमी ८  
अत्र दुःखविघातरूपाणां तिसृणां सिद्धीनां मुख्यत्व-  
मितरासां तदुपायत्वादगौणत्वं बोध्यम् । पञ्चविपर्ययादा-  
रभ्याष्टसिद्धिपर्यन्तमेते प्रत्ययसर्गाः तेषु प्रकृतिप्रत्यया-  
न्यताख्यातिप्रेप्सुभिर्द्विचत्वारिंशदादितो हेयाः सिद्धयस्तु  
उपादेया इति तत्स्वरूपव्याक्रिययैव सूचितं भवति ॥ १६ ॥

प्रत्ययसर्गमभिधाय प्रकृतिसर्गमाह । दश मूलिकार्थाः  
॥ १७ ॥ दश अर्थाः पदार्थाः मूलिकाः सन्ति मूलं प्रकृतिः  
पुरुषश्च तावाश्रयत्वेन विद्येते येषाम् अथवा मूलं स्वभावः  
स प्रयोजकत्वेनास्ति येषामिति मूलिका मूलप्रकृतौ  
पुरुषे च विद्यमाना इति यावत् तथा च राजवार्त्तिकम् ।

प्रधानास्तित्व १ मेकत्व २ मर्थवत्त्व ३ मथान्यता ४ ।

पारार्थ्य ५ च तथा नैक्यं ६ त्रियोगो ७ योग ८ एव च ॥

शेषवृत्ति ९ रकर्तृत्वं १० मौलिकार्थः स्मृता दश ॥  
अत्रैकत्वमर्थवत्त्वं पारार्थ्यं ३ प्रधाने अन्यत्वं प्रकृत्य-



पेक्षया अकर्तृत्वं बहुत्वं ६ पुरुषे अस्तित्वं ७ योगो ८  
वियोग ९ श्रोत्रयोः । शेषवृत्तिः १० अङ्गाङ्गिभावेन गुणा-  
नां वृत्तिः स्थूलसूक्ष्मशरीरयोरिति । अत्र प्रकृतिपुरुषयोः  
साधर्म्यवैधर्म्यनिरूपणेन द्वयोः पार्थक्येन ज्ञानं प्रकृ-  
तिपुरुषान्यताख्यातिबीजमिति सूचितं भवति । तथा  
चैतेषां धर्माणां तत्तत्स्वभावभूतत्वेन प्रकृतिसर्गताव्य-  
वहार इति ॥ १७ ॥

ननु बुद्ध्यादिभिरेव त्रिगुणात्मकैः सकलकार्य-  
सिद्धौ किमधिकप्रकृत्यङ्गीकारेण अत आह । अनुग्रह-  
सर्गः ॥ १८ ॥ बुद्ध्यादिभिः स्वकार्येऽहङ्कारादौ जन-  
यितव्ये प्रकृतेरनुग्रहसहायोपेक्ष्यते अन्यथा बुद्धिः क्षीणा  
सती नालमहङ्कारं जनयितुमिति सकलोपि सर्गस्त-  
दनुग्रहमूलक एवेत्यर्थः । अयमेव प्रकृत्यापूर इत्युच्यते  
तथा च प्रकृत्यैवायं सर्गो नेश्वरेण नापि ब्रह्मोपादानो ना-  
प्यकारणो नेश्वराधिष्ठितप्रकृतित इति सूच्यते ॥ १८ ॥

तन्मात्रसर्गमाह । चतुर्दशविधो भूतसर्गः ॥ १९ ॥  
दैवतैर्यग्योनमानुष्यभेदेन भूतसर्गश्चतुर्दशप्रकारको भव-  
ति । तच्चेत्थम् ब्राह्म १ प्राजापत्यै २ न्द्र ३ पैत्र ४  
गान्धर्व ५ याक्ष ६ राक्षस ७ पैशाच ८ भेदेनाष्टविधो दैवः  
पशु ९ मृग १० पक्षि ११ स्थावर १२ सरीसृप १३ भेदेन



पञ्चविधस्तैर्यग्योन एकविधो मानुष्य १४ इति ॥१९॥

ननु पुरुषार्थशिरोमणीभूतमोक्षतत्त्वाकाङ्क्षा सति बन्धस्वरूपज्ञान एवोपपद्यतेऽतो बन्धानेवाह । त्रिविधो बन्धः ॥ २० ॥ विपर्ययादतत्त्वज्ञानाज्जायमानो बन्धस्त्रिविधः । प्राकृतो १ वैकृतो २ दाक्षिण ३ श्रेति । तत्र पुरुषधिया प्रकृत्युपासनं प्राकृतो बन्धः । तथा भूतेन्द्रियाहङ्कार-बुद्ध्युपासनं वैकृतः पुरुषतत्त्वमजानतः केवलमिष्टा-पूर्तकारिणो दाक्षिण इति त्रयाणामपि पुरुषस्वरूपवेदक-त्वाभावे बन्धकत्वम् ॥ २० ॥

नन्वेतदज्ञानत्रयनिवृत्तौ कीदृशो मोक्षो जायत इत्याह । त्रिविधो मोक्षः ॥ २१ ॥ इष्टापूर्तादिकर्मस्वसारतां पुरुषस्वरूपोपलब्धेरेव सारतां बुद्ध्यमानस्य प्रथमः ततो भूतेन्द्रियादिष्वपि विकारतां (१) ततः पृथगात्मानं जानतः प्रकृतिरूपस्तृतीयः । यद्यपि प्रथमद्वितीयौ न तात्त्विकमोक्षौ तथाप्यैकदेशिकान्यताख्यत्वा तावद्वन्धापगमेन मोक्षत्वव्यवहार इति द्रष्टव्यम् । अत्र बन्धमोक्षसंसारः प्रकृतावेव न पुरुषे सवासनक्लेशकर्माशयानामपरिणामिनि पुरुषेऽसम्भवात् तथा च भृत्यजयपराजययोः स्वामिन्युपचारात् प्रकृतिगतानां बन्धादीनां पुरुषे उपचार एव भोगा-

पवर्गयोः प्रकृतिगतयोरपि विवेकाग्रहात् पुरुषसम्बन्धः सुसाधितो भवति । एवं च धर्मज्ञानाज्ञानवैराग्यावैराग्यैश्वर्यानैश्वर्यैः सप्तभीरूपैः प्रकृतिभोगापवर्गरूप-पुरुषार्थं प्रत्यात्मानं बध्नाति तत्त्वज्ञानेन विवेकख्यात्या एकेन रूपेण विमोचयति इतीदृशस्य तत्त्वज्ञानस्याभ्यासादादरनैरन्तर्यदीर्घकालसेवितात् सत्त्वपुरुषान्यतासाक्षात्कारि केवलं ज्ञानमुत्पद्यते तेनानादिरपि विपर्ययवासना प्रतिबध्यते ततश्चाध्यवसायाभिमानसङ्कल्पालोचनानि अन्तराणि बाह्याश्च सर्वे व्यापारा आत्मनि प्रतिषिद्धा भवन्ति अयमेव मोक्ष इति राद्धान्तः ॥ २१ ॥

ननु पुरुषप्रकृत्यादीनामलक्ष्याणां लक्ष्याणां च घटपटादीनामखिलप्रमेयाणां लौकिकैः कथमनुभवो विधेयोऽत आह । त्रिविधं प्रमाणम् ॥ २२ ॥ असन्दिग्धाविपरीतानधिगतविषया चित्तवृत्तिर्बोधश्च पौरुषेयः फलं प्रमा तस्याः करणं प्रमाणम् । तत् त्रिविधं प्रत्यक्षानुमानशब्दभेदात् । एतेनाधिकान्युपमानादीनि नैयायिकाद्यभ्युपगतानि प्रमाणानि एष्वेवान्तर्भवन्तीति नातिरिक्तान्युपयुज्यन्ते । तत्रार्थसन्निकृष्टमिन्द्रियं प्रत्यक्षम् । व्याप्यव्यापकभावपक्षधर्मताज्ञानपूर्वकमनुमानम् । आसत्त्वचनाद्वेदा-

दिरूपाच्छब्दमिति । विशेषत एषां लक्षणोदाहरणान्या-  
करादवसेयानीति शिवम् ॥२२॥

एकस्मिंस्त्रिगुणात्मतत्त्वयुतितो जाता द्विधा साप्यतो  
द्वित्वं प्राप्य प्रकाशयत्यविरतं भोगापवर्गौ स्वतः ।  
इत्येवं परिसूचयन् मतिमतां भोहापहं कापिलं  
सूत्राणाममलं द्विकद्वयमिदं जीयाच्चिरं चेतसि ॥

इति सर्वोपकारिणी सांक्षिप्तकापिलसूत्रवृत्तिः समाप्ता ॥



# सांख्यसूत्रविवरणम् ।

श्रीकपिलाय नमः ।

प्रकृतिं पुरुषं नत्वा सांख्यसूत्रे विधीयते ।

संक्षेपतो विवरणमविवेकापनुत्तये ॥

इह खलु भगवान् कपिलो मुनिरासुरये ऽनुक-  
म्पया पञ्चविंशतितत्त्वान्युपदिश्य सूत्रयामास । अष्टौ  
प्रकृतय इत्यादि । काः पुनस्ता इत्युच्यन्ते । प्रधानं महा-  
नहंकारस्तन्मात्राणि च । प्रधानं प्रकृतिरव्यक्तमव्याकृतं  
चेत्यनर्थान्तरम् । महान् महत्तत्त्वं बुद्धिरध्यवसा-  
यलक्षणम् । अहंकारोऽभिमानलक्षणो वैकृतिकस्तैजसो  
भूतादिश्चेति त्रिविधः । तन्मात्राणि तु पञ्च शब्दतन्मात्र-  
माकाशहेतुः । स्पर्शतन्मात्रं वायुयोनिः । रूपतन्मात्रं  
तेजोयोनिः । रसतन्मात्रमप्प्रकृतिः । गन्धतन्मात्रं  
पृथिवीहेतुः । इति पञ्चतन्मात्राणि इत्यष्टौ प्रकृतयः ।

के पुनर्विकाराः कति । षोडशविकाराः । एकादशे-  
न्द्रियाणि पञ्च महाभूतानि च । तत्र श्रोत्रत्वक्चक्षू-  
रसनघ्राणाख्यानि बुद्धीन्द्रियाणि शब्दस्पर्शरूपरसगन्धा-  
लोचनवृत्तीनि । वाक्पाणिपादपायूपस्थानि कर्मेन्द्रिया-

णि वचनादानविहरणोत्सर्गानन्दवृत्तीनि । ज्ञानक्रियाशक्तिद्वयात्मकं सङ्कल्पविकल्पलक्षणं मन इत्येकादशेन्द्रियाणि । भूतानि चाकाशवायुतेजःसलिलपृथिवीलक्षणानि पञ्चेति षोडशविकाराः ॥

अथ कः पुरुष इत्युच्यते । पुरुषोऽनेकस्त्रिगुणरहितो विवेकी अविषयोऽसाधारणोऽप्रसवधर्मा चेतनः साक्षी केवलो मध्यस्थो द्रष्टाऽकर्ता च ॥

अथ के पुनस्त्रयो गुणा इत्युच्यन्ते । त्रैगुण्यं सत्त्वं रजस्तम इति । त्रय एव गुणास्त्रैगुण्यम् । सत्त्वं नाम पाटवमार्द्रवलाघवप्रसन्नताभिसङ्गः प्रीतितुष्ट्यनीहासन्तोषादिलक्षणमनन्तभेदं समासतः सुखावहम् । रजो नाम शोकतापखेदस्तम्भोद्गमोद्वेगरोषमानादिलक्षणमनन्तभेदं समासतो दुःखावहम् । तमो नामाच्छादनावरणवीभत्सदैर्घ्यगौरवालस्यनिद्राप्रमादादिलक्षणमनन्तभेदं समासतो मोहात्मकम् एतत् त्रैगुण्यं व्याख्यातम् ॥

सत्त्वं प्रकाशकं विन्द्याद्रजो विन्द्यात् प्रवर्तकम् ।

विनाशकं तमो विन्द्यात् त्रैगुण्यं नाम सञ्ज्ञितम् ॥

अत्राह कः सञ्चरः प्रतिमञ्चरश्चेति । उच्यते ।

उत्पत्तिः सञ्चरः । प्रलयः प्रतिमञ्चरः । तत्रोत्पत्तिर्नामाव्यक्तात् समुपदिष्टात् सर्वजगतः परेण रूपेणाधिष्ठानात्म-



कात् महान् महतोऽहंकारः । स च त्रिविधः । वैकृतिको  
भूतादिस्तैजसश्चेति । तत्र वैकृतादिन्द्रियाण्युत्पद्यन्ते  
भूतादेस्तन्मात्राणि तैजसादुभयम् इन्द्रियाणि तन्मा-  
त्राणि चेति । तन्मात्रेभ्यो भूतानि । अयं सञ्चरः ।  
प्रतिसञ्चरो नाम भूतानि तन्मात्रेषु लीयन्ते । त-  
न्मात्राणीन्द्रियाणि चाहंकारे । अहंकारो बुद्धौ । बुद्धि-  
रव्यक्ते । ततोऽव्यक्तं तु कचिन्न लीयते कस्मात् अ-  
नुत्पन्नत्वात् । इत्येवं प्रतिसञ्चरः । एवमेतौ सञ्चरप्रति-  
सञ्चरौ व्याख्यातौ ॥

अत्राह किंविधमध्यात्ममधिभूतमधिदैवतं च ।  
अत्रोच्यते । बुद्धिरध्यात्मम् । बोधयितव्यमधिभूतम् ।  
ब्रह्मा तत्राधिदैवतम् । अहंकारोऽध्यात्मम् । अभिम-  
न्तव्यमधिभूतम् । रुद्रस्तत्राधिदैवतम् । मनोध्यात्मं  
संकल्पमधिभूतम् । चन्द्रस्तत्राधिदैवतम् । श्रोत्रमध्यात्मम् ।  
श्रोतव्यमधिभूतम् । दिशस्तत्राधिदैवतम् । त्वगध्यात्मम् ।  
स्पर्शयितव्यमधिभूतम् । वायुस्तत्राधिदैवतम् । चक्षुरध्या-  
त्मम् । दर्शयितव्यमधिभूतम् । सूर्यस्तत्राधिदैवतम् । जिह्वा-  
ध्यात्मम् । रसयितव्यमधिभूतम् । वरुणस्तत्राधिदैवतम् ।  
नासाध्यात्मम् । घ्रातव्यमधिभूतम् । पृथिवी तत्राधिदैवतम् ।  
वागध्यात्मम् । वक्तव्यमधिभूतम् । अग्निस्तत्राधिदैवतम् ।

पाणिरध्यात्मम् । आदातव्यमधिभूतम् । इन्द्रस्तत्राधि-  
 दैवतम् । पादावध्यात्मम् । गन्तव्यमधिभूतम् । विष्णुस्त-  
 त्राधिदैवतम् । पायुरध्यात्मम् । उत्स्रष्टव्यमधिभूतम् ।  
 मित्रस्तत्राधिदैवतम् । उपस्थमध्यात्मम् । आनन्दयि-  
 तव्यमधिभूतम् । प्रजापतिस्तत्राधिदैवतम् । एवमेव  
 त्रयोदशकरणस्याध्यात्ममधिभूतमधिदैवं च व्याख्यातम् ।  
 कानि चत्वारित्यत आह चेति । त्रीणि गुणरूपाणि च-  
 तुर्थमधिदैवतमित्यर्थः ॥

चत्वारि यो वेदयते यथावद

गुणस्वरूपाण्यधिदैवतं च ।

त्रिमुक्तपाप्मा गतदोषसङ्गे

गुणांस्तु भुङ्क्ते न गुणैः स भुज्यते ॥

अथ कास्ता अभिबुद्धय इत्युच्यन्ते । पञ्चाभि-  
 बुद्धयः । बुद्धिरभिमान इच्छा कर्तव्यं तत्क्रिया चेति ।  
 अभिमुखी बुद्धिरभिबुद्धिः । इदं करणीयमित्येतदध्य-  
 वसायो बुद्धिः क्रियात्मपरामर्शस्वरूपप्रत्ययः । अभि-  
 मुखो मानोऽहं करोमीत्यहंकारोऽभिमानः । बुद्धिः क्रिया  
 इच्छा वाञ्छा । कर्तव्यं संकल्पो मनसो वृत्तिः । क्रिया  
 एतद्वस्तुस्वरूपमिति कर्तव्यालोचनं यद्बुद्धीन्द्रियाणां सा  
 क्रिया । इत्थमेतत् कर्तव्यमिति यत्प्रवृत्तिः कर्मेन्द्रियाणां

सा क्रियेति । एवमेताः पञ्चाभिवृद्धयो व्याख्याताः ॥

अथ काः पञ्चकर्मयोनयः उच्यन्ते । धृतिः श्रद्धा  
सुखा अविविदिषा विविदिषा चेति पञ्च कर्मयोनयः ।

वाचि कर्मणि काये च प्रतीतिर्याभिरज्यते ।

तन्निष्ठस्तत्प्रतिष्ठश्च धृतेरेतद्धि लक्षणम् ॥

अनसूया ब्रह्मचर्यं यजनं याजनं तपः ।

प्रतिग्रहोऽत्रहोमश्च श्रद्धाया लक्षणं स्मृतम् ॥

सुखार्थी यस्तु सेवेत विद्याकर्मतपांसि च ।

प्रायश्चित्तपरो नित्यं सुखेयं परिकीर्त्तिता ॥

विषधूममूर्छितवदविविदिषा । विविदिषा ध्यानिनां

प्रज्ञायोनिः ।

एकत्वं च पृथक्त्वं च नित्यं चेदमचेतनम् ।

सूक्ष्मं सत्कार्यमक्षोभ्यं ज्ञेया विविदिषा हि सा ॥

कार्यकारणक्षमकरा विविदिषा प्राकृतिका वृत्तिः ।

धृतिः श्रद्धा सुखा अविविदिषा चतस्रो बन्धाय विवि-  
दिषैका मोक्षाय इति पञ्च कर्मयोनयो व्याख्याताः ॥

अत्राह के ते पञ्चवायवः । उच्यन्ते ।

प्राणोऽपानः समानश्च उदानो व्यान एव च ।

इत्येते वायवः पञ्च शरीरेषु शरीरिणाम् ॥

तत्र प्राणो नाम वायुर्योऽयं मुखनासिकाधिष्ठान-

प्राणनात् क्रमेणाननात् प्राण इत्यभिधीयते । अपानो नाम वायुर्नाभेरधिष्ठाता अपनयनादधोगमनाच्चापान इत्यभिधीयते । समानो नाम वायुर्हृदधिष्ठाता समनात् समगमनाच्च समान इत्यभिधीयते । उदानो नाम वायुः कण्ठाधिष्ठाता ऊर्ध्वं गमनाच्च उदान इत्यभिधीयते । व्यानो नाम वायुः सन्ध्यधिष्ठाता प्राणादिजृम्भणाच्च व्यान इत्यभिधीयते । इति पञ्चवायवो व्याख्याताः ॥

आह के ते पञ्चकर्मात्मानः उच्यन्ते । वैकारिक-स्तैजसो भूतादिश्च सानुमानो निरनुमानश्चेति । तत्र वैकारिकः शुभकर्मकर्ता । तैजसोऽशुभकर्मकर्ता । भूतादि-र्मूढकर्मकर्ता । सानुमानः शुभमूढकर्मकर्ता । निरनुमानो-ऽशुभमूढकर्मकर्ता । इत्येते पञ्चकर्मकर्तारो व्याख्याताः ॥

आह का सा पञ्चर्वाविद्येति । उच्यते । तमो मोहो महामोहस्तामिस्रोऽन्धतामिस्रश्चेति । तत्र तमोमोहाबुभावेतावष्टात्मकौ । महामोहो दशात्मकः । तामिस्रान्धतामिस्रौ चाष्टादशात्मकौ । तत्र तमो नामाष्टासु प्रकृतिष्वव्यक्तबुद्ध्यहंकारपञ्चतन्मात्रसंज्ञिनासु अनात्मस्वात्मज्ञानाभिमानस्तम इत्यभिधीयते । मोहो नामाणिमाद्यष्टगुणैश्वर्यप्राप्तये योभिमान उत्पद्यते स मोह इत्यभिधीयते । महामोहो नाम दृष्टानुश्रविकेषु वि-



षयेषु दशसु निवृत्तेषु मुक्तोऽहमिति मन्यते स महामोह  
इत्यभिधीयते । तामिस्रो नाम अष्टगुणैश्वर्येऽणिमाद्ये दश-  
विधे च विषये प्रतिहतस्य दुःखमुत्पद्यतेऽसौ तामिस्र  
इत्यभिधीयते । अन्धतामिस्रो नाम अणिमाद्यष्टगुणैश्वर्ये  
दशविधे च विषये सिद्धे मरणकाले च यो विषादः प्रत्य-  
पद्यते सोऽन्धतामिस्र इत्यभिधीयते । एवमेषा पञ्चपर्व-  
ऽविद्या द्विषाष्टिभेदा व्याख्याता ॥

अत्राह काष्ठाविंशतिधाशक्तिः । अत्रोच्यते ।  
एकादशेन्द्रियवधाः सप्तदशबुद्धिवधाः । एषाष्ठाविंशति-  
धाशक्तिः । तत्रेन्द्रियवधास्तावत् । वधिरस्त्वक्वधिरः  
अन्धः जडजिह्वः अजिघ्रः मूकः कुणिः पङ्गुः नपुसंकः  
ऊर्ध्ववायुयुक्तः अमनाः । तदुक्तम् ।

वाधिर्यं कुष्ठितान्धत्वं जडताऽजिघ्रता तथा ।

मूकता कौण्यपङ्गुत्वं क्लैव्योदावर्तमत्तताः ॥

एतदिन्द्रियद्वारा बुद्धेरेव वधाः । साक्षाद्बुद्धिवधा  
यथा । नवविधतुष्टिबैकल्यात् अष्टविधासिद्धिबैकल्याच्च  
सप्तदशबुद्धिवधा इत्यष्टाविंशतिधाशक्तिः ॥

का पुनर्नवधा तुष्टिः उच्यते । चतस्र आध्या-  
त्मिक्यस्तुष्टयः बाह्याः पञ्च । आद्याः प्रकृत्युपा-  
दानकालभाग्याख्याः । प्रकृत्यैव मुक्तिः किं पुनः



साधनैरिति तुष्टिः प्रकृत्याख्या अम्भो नाम । साधनैः  
 संन्यासादिभिरुपात्तैस्तुष्टिः साधनाख्या सलिलं नाम ।  
 कालेनैव मुक्त्यादिकं सेत्स्यति किं दुःखैः संन्या-  
 सादिसाधनैरिति तुष्टिः कालाख्याऽघो नाम । या तु भा-  
 ग्यादेव सर्वं सेत्स्यति किं साधनादिध्यानादिक्लेशैरिति  
 सा भाग्याख्या तुष्टिर्माम् । बाह्याः शब्दादिविषयवैरा-  
 ग्यास्तुष्टयः अर्जनरक्षणक्षयभोगहिंसादोषदर्शनं वैराग्य-  
 हेतुः पञ्चविधस्तद्भेदेन पञ्चानुष्टयः ॥

अथ काः सिद्धयः उच्यन्ते । अष्टौ सिद्धयः ।  
 उच्यन्ते । अध्ययनं तारं नाम सिद्धिः । ततोऽर्थज्ञानं  
 सुतारं नाम । ततस्तर्केणार्थपरीक्षणं तारतरं नाम  
 सिद्धिः । ततः परीक्षकसंवादनं रम्यकं नाम । ततो  
 विवेकख्यातिः सदामुदितं नाम । एताः पञ्च गौण्यः  
 सिद्धयः । दुःखत्रयविघातास्तास्त्रयो मुख्याः सिद्धयः ।  
 प्रमोदमुदितमोदनामाख्याः फलमित्यष्टौ सिद्धयः । तुष्टि-  
 सिद्धीनां विपर्ययात् सप्तदशधा बुद्धिवधाः ॥

के पुनर्मौलिकार्थाः कतिधा उच्यन्ते । दशधा मौ-  
 लिकार्थाः । एकत्वमर्थवत्त्वं पारार्थ्यं प्रधानस्य । अन्यत्व-  
 मकर्तृत्वं बहुत्वं पुरुषस्य । अस्तित्वं योगो वियोगश्चेत्युभ-  
 ययोः । शेषवृत्तिः परिशिष्टत्वं प्रलये तदुभययोः । तदुक्तम्

प्रधानास्तित्वमेकत्वमर्थवत्त्वं यथार्थता ।

पारार्थ्यं च तथा नैक्यं विधोगो योग एव च ॥

शेषवृत्तिरकर्तृत्वं भौलिकार्थाः स्मृता दश ॥ इति ।

अत्राह कोऽनुग्रहसर्गः । अनुगृह्णाति प्रत्य-  
यभूतादिसर्गं यः सर्गः सोऽनुग्रहसर्गः । तन्मात्रसर्गं  
एवासौ विशेषापरनामा ।

के विशेषाः कियन्तश्च । उच्यन्ते । लिङ्गदेहाः  
स्थूलदेहाः स्थूलभूतानि च । तत्र लिङ्गं स्थूल-  
देहात् पूर्वमुत्पन्नमव्याहतं स्थूलनाशे ऽप्यनश्वरम् ।  
महदहंकारेन्द्रियतन्मात्रात्मकम् । धर्माधर्मज्ञानाज्ञान-  
वैराग्यावैराग्यैश्वर्यानैश्वर्याख्यभाववासितं संसरति । स्थू-  
लभूतानि तु भूगोलसमुद्रवह्निशिशुमारब्रह्माण्डविराटा-  
दीनि । स्थूलदेहाः के कतिविधाश्चेति उच्यते ॥  
शतुर्दशविधो भूतसर्गः । तत्राष्टविकल्पो दैवस्तैर्यग्योनः  
पञ्चधा मानुष्य एकविधः ब्राह्मः प्राजापत्यः पैत्रो गा-  
न्धर्वो याक्षो राक्षसः पैशाचश्च दैवसर्गः पशुमृगपक्षिसरी-  
सृपस्थावराः तिरश्चां सर्गः । ब्राह्मणादिजातिभेदेऽपि  
संस्थाने विशेषाभावात् एकविधो मानुष्य इति चतुर्दश-  
विधाः स्थूलदेहाः । कः पुनर्बन्धः कतिधा च । त्रिविधो  
बन्धः । काः पुनस्ता विधा उच्यन्ते । प्राकृतिको

वैकृतिको दाक्षिणकश्च बन्धः । प्रकृतिमात्मानं ज्ञात्वा  
तच्चिन्तनात् प्राकृतिकः अत्रोच्यते पूर्णवर्षसहस्रं तु  
तिष्ठन्त्यव्यक्तचिन्तका इति । महदादीनात्मत्वेन ज्ञात्वा  
तच्चिन्तनाद्वैकारिकः । अत्रोच्यते ।

दशमन्वन्तराणीह तिष्ठन्तीन्द्रियचिन्तकाः ।

भौतिकास्तु शतं पूर्णं सहस्रं चाभिमानिकाः ।

बौद्धा दशसहस्राणि तिष्ठन्ति विगतज्वराः ।

अमी विदेहाः ।

इष्टापूर्त्ती दक्षिणा तन्निमित्तो दाक्षणिकः अत्रोच्यते ।

स्वर्गस्था नरकं यान्ति नारकाश्च त्रिविष्टपमिति ।

गतागतं कामकामा लभन्त इति च । अत एव  
हि त्रिष्वपि बन्धेषु एकैकापाये ततस्ततो मोक्ष इति ।

त्रिविधो मोक्षः । कर्मणो विकारात् प्राकृतश्च  
मोक्षः । यदुक्तम् ।

प्राकृतेन च बन्धेन तथा वैकारिकेण च ।

दक्षिणाभिस्तृतीयेन वृद्धो नान्येन मुच्यते ॥ इति ।

अथ कुतस्त्यानां तत्त्वानां सिद्धिः । प्रमाणादिति  
ब्रूमः । तत्र प्रमाणं किं कतिविधं वा उच्यते त्रिविधं प्र-  
माणम् । तिस्रो विधा यस्येति त्रिविधम् । कास्ता विधाः ।

उच्यते । दृष्टमनुमानमाप्तवचनं च । अर्थसन्नि-  
कृष्टेन्द्रियजो निश्चयो दृष्टम् । इन्द्रियाणि पञ्च चक्षुरादीनि  
मनश्च । व्याप्तिपक्षधर्मताज्ञानपूर्वकमनुमानम् । तच्च  
त्रिविधम् । पूर्ववत् शेषवत् सामान्यतो दृष्टं च ।  
पूर्ववद्यथा कर्दमेन पूर्ववृत्तवृष्ट्यनुमानम् । शेषवद्यथा ।  
समुद्रातपलमुदकं(?) क्षारमुपलभ्य शेषस्यापि क्षारत्वा-  
नुमानम् । सामान्यतो दृष्टं च यथा । रूपाद्युपलभ्य त-  
दुपलब्धेः कारणस्यानुमानम् । रूपाद्युपलब्धयः करण-  
साध्याः क्रियत्वात् छिदिक्रियावत् । आप्तश्रुतिराप्त-  
वचनं च । यथार्थवाक्यजार्थविषयोध्यवसाय इति  
यावत् । प्रावादुकोद्भावितानां तु उपमानार्थापत्तिसंभवा-  
भावैतिह्यप्रतिभानामित्युक्तेष्वेवान्तर्भावः । यत् तद्यथा  
गौर्गवयस्तथेति वाक्यम् । तदज्ञानिधीरागम एव । गव-  
येपि गोसदृशस्य गवयशब्दो वाचक इति प्रत्ययः  
सोयमनुमानमेतत्सङ्केतग्रहरूपत्वात् । यद् गवयस्य  
चक्षुःसन्निकृष्टगोसादृश्यज्ञानं तत्प्रत्यक्षमेव । अत एव  
स्मर्यमाणायां गवि सादृश्यज्ञानं प्रत्यक्षम् । गोगवययोः  
सादृश्यस्य गवयान्तरवर्त्तिभूयोवयवसामान्यरूपस्य यो-  
गरूपस्यैकत्वादित्युपमानं न मानान्तरम् । जीवतो गृहा-  
भावदर्शनेन बहिर्भावकल्पनादित्यर्थापत्तिरनुमानमेव ।



सम्भवोपि स्वार्थादौ द्रोणाढकप्रस्थाद्यवगमरूपोऽनुमान-  
मेव । इह भूतले घटो नास्तीत्यादिरभावाद्यगमोपि  
प्रत्यक्षमेवेति नाभावः पृथक् प्रमाणम् । अनिर्दिष्टप्र-  
वक्तृकं प्रवादमात्रमैतिह्यमपीह वटे यक्षः प्रतिवसती-  
त्यप्रमाणमेव । आप्तमूलत्वे त्वागम एव । द्वारवती पुण्य-  
भूमिरिति श्रुतेः तत्र वसतः श्रेयांसस्तत्र गमने पुण्यं  
भवतीत्यादिवुद्धिर्जायमाना प्रतिभा । यत्रोच्यते ।  
अनुक्तमप्यूहति पण्डितो जन इति । सा तु प्रायेणप्र-  
माणमेव । आर्षं तु दर्शनं प्रत्यक्षमेव । या प्रतिभा सा-  
प्यनुमानमेव ॥

त्रयोविंशतिसूत्रैर्हि सर्वशास्त्रार्थसंग्रहः ।

कृतो मुनिवरेणात्र यथामति सचीवृतः(?) ॥

इति सांख्यसूत्रविवरणाख्या

कापिलसूत्रवृत्तिः समाप्ता ॥



॥ श्रीः ॥

## तत्त्वसमाससूत्रवृत्तिः ।

पञ्चविंशतितत्त्वेषु जन्मना ज्ञानमाप्तवान् ।

आदिसृष्टौ नमस्तस्मै कपिलाय महर्षये ॥ १ ॥

अथातस्तत्त्वसमासाख्यसाङ्ख्यसूत्राणि व्याख्यास्यामः ।

इह कश्चिद्ब्राह्मणस्त्रिविधेन दुःखेनाभिभूतः साङ्ख्याचार्यं  
कपिलमहर्षिं शरणमुपागतः । स्वकुलनामगोत्रस्वाध्यायं  
निवेद्याह । भगवन् किमिह परं किं याथातथ्यं  
किं कृत्वा कृतकृत्यः स्यामिति । कपिल उवाच  
कथयिष्यामि । अष्टौ प्रकृतयः ॥ १ ॥ षोडश वि-  
काराः ॥ २ ॥ पुरुषः ॥ ३ ॥ त्रैगुण्यम् ॥ ४ ॥ स-  
ञ्चरः ॥ ५ ॥ प्रतिसञ्चरः ॥ ६ ॥ अध्यात्मम् अधि-  
भूतम् अधिदैवतं च ॥ ७ ॥ पञ्चाभिबुद्धयः ॥ ८ ॥  
पञ्चकर्मयोनयः ॥ ९ ॥ पञ्चवायवः ॥ १० ॥  
पञ्चकर्मात्मानः ॥ ११ ॥ पञ्चपर्वाऽविद्या ॥ १२ ॥  
अष्टाविंशतिधाऽशक्तिः ॥ १३ ॥ नवधा तुष्टिः ॥ १४ ॥  
अष्टधा सिद्धिः ॥ १५ ॥ दशधा मूलिकार्थाः ॥ १६ ॥

अनुग्रहसर्गः ॥ १७ ॥ चतुर्दशविधो भूतसर्गः ॥ १८ ॥  
 त्रिविधो धातुसर्गः ॥ १९ ॥ त्रिविधो बन्धः ॥ २० ॥  
 त्रिविधो मोक्षः ॥ २१ ॥ त्रिविधं प्रमाणम् ॥ २२ ॥  
 त्रिविधं दुःखम् ॥ २३ ॥ (१) एतत् परम्परया याथातथ्य-  
 मेतत् सम्यग् ज्ञात्वा कृतकृत्यः स्यान्न पुनस्त्रिविधेन  
 दुःखेनाभिमूयते । इति तत्त्वसमासाख्यसाङ्ख्यसूत्राणि ॥

अथ का अष्टौ प्रकृतय इत्यत्रोच्यते । अव्यक्तं  
 बुद्धिरहङ्कारः पञ्च तन्मात्राणीत्येता अष्टौ प्रकृतयः ।  
 तत्राऽव्यक्तं तावदुच्यते यथा लोके व्यज्यन्ते घटपट-  
 कुड्यशयनकाद्या न तथा व्यजत इत्यव्यक्तम् ।  
 श्रोत्रादिभिरिन्द्रियैर्न गृह्यत इत्यर्थः । कस्मात् अनादि-  
 मध्यान्तत्वाभिरवयवत्वाच्च ॥

अशब्दमस्पर्शमरूपमव्ययं

तथा च नित्यं रसगन्धवर्जितम् ।

अनादिमध्यं महतः परं ध्रुवं

प्रधानमेतत् प्रवदन्ति सूरयः ॥

सूक्ष्ममलिङ्गमचेतनमनादिनिधनं तथाप्रसवधर्मि  
 निरवयवमेकमेव हि साधारणमेतदव्यक्तम् । अव्यक्त-

(१) एतेषु सूत्रेषु व्याख्याकारमतभेदाद्बहूनि पाठान्तराण्युप-  
 लभ्यन्ते इति तत्रतत्र द्रष्टव्यानि ।

स्यामी पर्यायशब्दा भवन्ति । अव्यक्तं प्रधानं ब्रह्म  
परं ध्रुवं बहुधानकमक्षरं क्षेत्रं तमःप्रसूतमिति ।

का बुद्धिरत्रोच्यते । अध्यवसायो बुद्धिः । सोयमध्य-  
वसायो गवादिषु द्रव्येषु यस्मात् प्रतिपत्तिः । एवमे-  
तन्नान्यथा । गौरेवायं नाश्वः । स्थाणुरेवायं न पुरुषः ।  
इत्येषा बुद्धिः । अस्यास्तु बुद्धेरष्टौ रूपाणि भवन्ति धर्मो  
ज्ञानं वैराग्यमैश्वर्यमिति । तत्र धर्मो नामाऽधर्मविपर्ययः  
श्रुतिस्मृतिविहितः शिष्टाचाराऽविरुद्धः शुभलक्षणः ।  
ज्ञानं नामाऽज्ञानविपर्ययस्तत्त्वभावभूतानां सम्बोधः ।  
वैराग्यं नामाऽवैराग्यविपर्ययः शब्दादिविषयेष्वप्रशक्तिः ।  
ऐश्वर्यं नामाऽनैश्वर्यविपर्ययोऽणिमादयोऽष्टगुणाः । ए-  
तानि सार्विकानि चत्वारि । अधर्मोऽज्ञानमवैराग्य-  
मनैश्वर्यमिति अधर्मो नाम धर्मविपर्ययः श्रुतिस्मृ-  
तिविरुद्धः शिष्टाचारविरुद्धोऽशुभलक्षणः । अज्ञानं नाम  
ज्ञानविपर्ययस्तत्त्वभावभूतानामनवबोधः । अवैराग्यं  
नाम वैराग्यविपर्ययः शब्दादिविषयेष्वभिषङ्गः । अनै-  
श्वर्यं नामैश्वर्यविपर्ययोऽणिमादिरहितत्वम् । एतानि  
तामसानि चत्वारि । तत्र धर्मेण निमित्तेनोर्ध्वगमनम् ।  
ज्ञानेन निमित्तेन मोक्षः । वैराग्येण निमित्तेन प्रकृति-  
लयः । ऐश्वर्यानिमित्तेनाऽप्रतिहतगतिर्भवति । एवमेषा-

एरूपा बुद्धिर्व्याख्याता । बुद्धेरमी पर्यायशब्दा भवन्ति ।

मनो मतिर्महान् ब्रह्मा ख्यातिः प्रज्ञा श्रुतिर्धृतिः ।

प्रज्ञानं सन्ततिः स्मृतिर्धीर्बुद्धिः परिकथ्यते ॥

अत्राह कोऽहङ्कार इत्युच्यते । अभिमानोऽहङ्कारः ।

अहं शब्दे अहं स्पर्शे अहं रूपे अहं रसे ।

अहं गन्धे अहं स्वामी धनवानहमीश्वरः ॥ १ ॥

अहं भोगी अहं धर्मे ऽभिषिक्तो ऽसौ मया हतः ।

अहं हनिष्ये बलिभिः परैरित्येवमादिकः ॥ २ ॥

योऽयमभिमानप्रत्ययो सोऽहङ्कारः । अहङ्कार-  
रस्याऽमी पर्यायशब्दाः । अहङ्कारो वैकारिकस्तैजसो  
भूतादिः सानुमानो निरनुमानश्चेति ॥

अत्राह कानि पञ्चतन्मात्राणीत्युच्यते । अहङ्कार-  
रान्वितानि पञ्चतन्मात्राणि शब्दतन्मात्रं स्पर्शतन्मात्रं  
रूपतन्मात्रं रसतन्मात्रं गन्धतन्मात्रं चेति पञ्चत-  
न्मात्राणि । तत्र तावच्छब्दतन्मात्राणि शब्देष्वे-  
वोपलभ्यन्ते उदात्तानुदात्तस्वरितकम्पितषड्जर्षभ-  
गान्धारमध्यमपञ्चमधैवतनिषादादयः शब्दविशेषादुप-  
लभ्यन्ते । तस्माच्छब्दतन्मात्रे ऽविशेषः । अथ  
स्पर्शतन्मात्राणि स्पर्शेष्वेवोपलभ्यन्ते तत्र मृदुकठिनक-  
र्कशपिच्छिलशीतोष्णादयः स्पर्शविशेषा उपलभ्यन्ते ।



तस्मात् स्पर्शतन्मात्रे ऽविशेषः । रूपतन्मात्राणि रूपेष्वे-  
वोपलभ्यन्ते । तत्र शुक्लरक्तकृष्णहरितपीतहारिद्रमाञ्जि-  
ष्ठादयो रूपविशेषा उपलभ्यन्ते । तस्माद्रूपतन्मात्रे  
ऽविशेषः । तथा रसतन्मात्राणि रसेष्वेवोपलभ्यन्ते । तत्र  
कटुतिक्तकषायक्षारमधुराम्ललवणादयो रसविशेषा उपल-  
भ्यन्ते । तस्माद्रसतन्मात्रे ऽविशेषः । अथ गन्धतन्मात्राणि  
गन्ध एवोपलभ्यन्ते । तत्र सुरभिरसुरभिश्च गन्धविशेषा  
उपलभ्यन्ते(१) । तस्माद् गन्धतन्मात्रे ऽविशेषः । एवमे-  
तत्पञ्चतन्मात्राणि सूचितानि । अथैषां पर्यायशब्दाः ।  
तन्मात्राण्यविशेषाणि महाभूतप्रकृतयो भोग्यान्यणवः  
शान्तघोरमूढानीति । एवमेता अव्यक्तबुद्ध्यहंकारतन्मात्र-  
सञ्ज्ञिता अष्टौ प्रकृतयो व्याख्याताः । अथ कस्मात्  
प्रकृतयः । प्रकुर्वन्तीति प्रकृतयः ।

अथ ते के षोडशविकारा इत्यतोच्यते । एकादशे-  
न्द्रियाणि पञ्चमहाभूतान्येते षोडशविकाराः । तत्रे-  
न्द्रियाणि तावदुच्यन्ते । श्रोत्रं त्वक् चक्षुषी जिह्वा घ्राण-  
मिति पञ्च बुद्धीन्द्रियाणि । श्रोत्रं स्वविषयं शब्दं  
गृह्णाति त्वक्पर्शविषयं चक्षू रूपविषयं रसना रसविषयं

(१) गन्धतन्मात्राद् गन्ध एवोपलभ्यते न सुरभिरसुरभिश्च गन्ध-  
विशेषः—पा० २ पु० । एवमेव पूर्वं सर्वत्र पाठान्तराणि वर्तन्ते ।



घ्राणं गन्धविषयमिति । वाक्पाणिपादपायूपस्था-  
ख्यानि पञ्च कर्मेन्द्रियाणि स्वंस्वं कर्म कुर्वन्ति । तत्र  
वाग्वचनमुच्चरति । हस्तौ कर्म कुरुतः । पादौ विहर-  
णम् । पायुर्विसर्गम् । उपस्थमानन्दम् । उभयात्मकं  
मनः । स्वसंकल्पविकल्पवृत्ती कुरुते । एवमेकादशे-  
न्द्रियाणि व्याख्यातानि । अर्थेषां पर्यायाः । इन्द्रियाणि  
करणानि वैकारिकाणि खानि नियतानि पदानि अव-  
धृतानि अणूनि अक्षाणीति ।

अथ कानि पञ्चमहाभूतानीत्यत्रोच्यते । पृथि-  
व्यप्तेजोवाय्वाकाशानीति महाभूतानि । तत्र पृथिवी  
धारणभावेन प्रवर्तमाना चतुर्णामुपकारं करोति । आपो  
जलानि संग्रहभावेन प्रवर्तमानाश्चतुर्णामुपकारं कुर्व-  
न्ति । तेजः पाचकभावेन प्रवर्तमानं चतुर्णामुपकारं  
करोति । वायुर्वाहनभावेन प्रवर्तमानश्चतुर्णामुपका-  
रं करोति । आकाशमवकाशदानेन प्रवर्तमानं चतुर्णा-  
मुपकारं करोति । शब्दस्पर्शरूपरसगन्धवती पञ्चगुणा  
पृथिवी । शब्दस्पर्शरूपरसवत्यश्चतुर्गुणा आपः । श-  
ब्दस्पर्शरूपवत् त्रिगुणं तेजः । शब्दस्पर्शवान् द्विगुणो  
वायुः । शब्दवदेकगुणमाकाशम् । एवमाख्यातानि पञ्च  
महाभूतानि । अर्थेषां पर्यायाः । भूतानि भूतविशेषाः

विकाराः आकृतयः तनवः विग्रहाः शान्ताः घोराः  
मूढाः इत्येते षोडशविकारा व्याख्याताः ।

अथाह कः पुरुष इत्युच्यते । पुरुषोऽनादिः सूक्ष्मः  
सर्वगतश्चेतनोऽगुणो नित्यो द्रष्टा भोक्ताऽकर्ता क्षेत्र-  
विदमलोऽप्रसवधर्मी चेति । अथाह कस्मात् पुरुषः  
पुराणात् पुरिशयनात् पुरोहितवृत्तित्वाच्च पुरुषः ।  
अथ कस्मादनादिः । नास्यादिरन्तो मध्यो वा  
विद्यत इत्यादिः । कस्मात् सूक्ष्मः । निरवयवत्वादती-  
न्द्रियत्वात् सूक्ष्मः । कस्मात् सर्वगतः । सर्व प्राप्त-  
मनेन नास्य गगनमस्तीति सर्वगतः । कस्माच्चेतनः ।  
सुखदुःखमोहोपलब्धिमत्त्वात् । कस्मादगुणः । सत्त्वरज-  
स्तमांस्यस्मिन्न सन्त्यतोऽगुणः । कस्मान्नित्यः अकृतक-  
त्वादनुत्पादकत्वाच्च । कस्माद् द्रष्टा । प्रकृतिविकारानुप-  
लम्भेन इति । कस्माद्भोक्ता । चेतनभावात् सुखदुःख-  
परिज्ञानाच्च । कस्मादकर्ता । उदासीनत्वादगुणत्वाच्च ।  
कस्मात् क्षेत्रविद् । क्षेत्रेभ्यो गुणान् वेत्तीति क्षेत्रविद् ।  
अथ कस्मादमलः । शुभाऽशुभकर्माण्यस्मिन् पुरुषे न  
सन्तीत्यमलः । कस्मादप्रसवधर्मी । निर्बीजत्वात् । न  
किञ्चिदुत्पादयतीत्यर्थः । एवमेष सांख्यपुरुषो व्याख्यातः ।  
अथास्य पुरुषस्य पर्यायाः । पुरुषः आत्मा पुमान् पुंगुणः

बहुलः जन्तुः जीवः क्षेतज्ञः नरः कविः ब्रह्म अक्षरः प्राणः  
अजः यः कः सः एषः । एवमेतानि पञ्चविंशतितत्त्वानि  
व्याख्यातानि । अष्टौ प्रकृतयः षोडशविकाराः पुरुषश्चेति ॥

पञ्चविंशतितत्त्वज्ञो यत्र कुत्राश्रमे रतः ।

जटी मुण्डी शिखी वापि मुच्यते नात्र संशयः ॥

अत्राह पुरुषः किं कर्ता अकर्त्ता वेति । यदि  
कर्त्ता पुरुषः स्यात् तदा शुभानि कुर्यात् । ननु वृत्तित्रयं  
लोके दृष्टं पुरुषस्य ततः किं गुणानां कर्तृताऽसिद्धा ? ।

धर्माख्यं सौहित्यं यमनियमनिषेवणं प्रख्यानम् ।

ज्ञानैश्वर्यविरागाः प्रकाशनमिति सात्त्विकी वृत्तिः ॥

रागः क्रोधो लोभः परपरिवादोऽतिरौद्रता ऽतुष्टिः ।

विकृताकृतिपारुष्यं प्रख्यातैषा तु राजसी वृत्तिः ॥

प्रमादमदविषादा नास्तिक्यं स्त्रीप्रसङ्गिता निद्रा ।

आलस्यं नैर्घृण्यमशौचमिति तामसी वृत्तिः ॥

एतद्वृत्तित्रयं दृष्ट्वा लोके गुणानां कर्तृत्वं सिद्धमिति

चाकर्त्ता पुरुषः सिद्धो भवति ॥

प्रवर्त्तमानान् प्रकृतेरिमान् गुणान्

रजस्तमोभ्यां विपरीतदर्शनात् ।

अहं करोमीत्यबुधोऽभिमन्यते

तृणस्य कुब्जीकरणे ऽप्यनीश्वरः ॥

सर्वमिदं मया कृतं ममेदमिति वदन्नभिमानाद-  
बुध उन्मत्तः कर्तृवद्भवति अत्राह ।

प्रकृतेः क्रियमाणानि गुणैः कर्माणि सर्वशः ।

अहङ्कारविमूढात्मा कर्ताहमिति मन्यते ॥

अनादित्वान्निर्गुणत्वात् परमात्माऽयमव्ययः ।

शरीरस्थोऽपि कौन्तेय न करोति न लिप्यते ॥

एवम् ।

प्रकृत्यैव च कर्माणि क्रियमाणानि सर्वशः ।

यः पश्यति तथात्मानमकर्तारं स पश्यति ॥

तत्राह किमयमेकः पुरुषो बहवो वेत्युच्यते ।

सुखदुःखमोहसङ्करविशुद्धकरणपाटवजन्ममरणकरणा-

नां नानात्वात् पुरुषबहुत्वं सिद्धं लोकाश्रमवर्णभेदाच्च ।

यद्येकः पुरुषः स्यादेकस्मिन् सुखिनि सर्व एव सुखिनः

स्युः । एकस्मिन् दुःखिनि सर्व एव दुःखिनः स्युः ।

एकस्मिन् करणपाटवे सर्वेषामेव करणपाटवं स्यात् ।

एकस्मिज्जाते सर्व एव जायेरन् । एकस्मिन् मृते सर्व एव

म्रियेरन्निति । न चैवम् इतश्च बहवः पुरुषाः सिद्धाः ।

आकृतिगर्भाशयभावसङ्गतिशरीरविभागे लिङ्गबहुत्वात् ।

एवं तावत् सांख्याचार्याः कपिलासुरिपञ्चशिखपतञ्जलि-

प्रभृतयो बहून् पुरुषान् वर्णयन्ति । वेदान्तवादिन



आचार्या हरिहरहिरण्यगर्भव्यासादय एकमेवात्मानं वर्ण-  
यन्ति । कस्मादेवं तदाह ।

पुरुष एवेदं सर्वं भूतं यच्च भाव्यम् ।

उतामृतत्वस्येशानो यदन्येनातिरोहति ॥

तदेवाग्निस्तदादित्यस्तद्वायुस्तद्धि चन्द्रमाः ।

तदेव शुक्रं तद्ब्रह्म तदापः सः प्रजापतिः ॥

तदेव सत्यममृतं स मोक्षः सा परा गतिः ॥

तदक्षरं तत् सवितुर्वरेण्यं

यस्मात्परं नापरमस्ति किञ्चित् ॥

यस्मान्नाणीयो न ज्यायोऽस्ति कश्चिद् वृक्ष

इव स्तब्धो दिवि तिष्ठत्येकस्तेनेदं पूर्णं पुरुषेण सर्वम् ।

सर्वतः पाणिपादान्तं सर्वतोक्षिशिरोमुखम् ।

सर्वतः श्रुतिमल्लोके सर्वमावृत्त्य तिष्ठति ॥

सर्वेन्द्रियगुणाभासं सर्वेन्द्रियविवर्जितम् ।

सर्वेषां प्रभुमीशानं सर्वस्य शरणं महत् ॥

सर्वतः सर्वतत्त्वानि सर्वात्मा सर्वसम्भवः ।

सर्वं विलीयते यस्मिन् तद्ब्रह्म मुनयो विदुः ॥

एक एव हि भूतात्मा देहेदेहे व्यवस्थितः ।

एकधा बहुधा चैव दृश्यते जलचन्द्रवत् ॥

स हि सर्वेषु भूतेषु स्थावरेषु चरेषु च ।



वसत्येको महानात्मा येन सर्वमिदं ततम् ॥  
 एकोयमात्मा जगतामेकेन बहुधा कृतः ।  
 पृथग् वदन्ति चात्मानं ज्ञानादिकप्रवर्तने(?) ॥  
 ब्राह्मणे कृमिकीटेषु श्वपाके शुनि हस्तिनि ।  
 पशुगोदंशमशके समं पश्यन्ति पाण्डताः ॥  
 एक एव यथा सूत्रं सुवर्णे वर्तते पुनः ।  
 मुक्तामणिप्रवालेषु मृण्मये रजते तथा ॥  
 तद्वद् गोषु मनुष्येषु तद्वद्वास्तिमृगादिषु ।  
 एकोयमात्मा विज्ञेयः सर्वत्रैव व्यवस्थितः ॥

अत्राह किं त्रैगुण्यं नामोच्यते । सत्त्वरजस्तमां-  
 सीति त्रिगुणा एव त्रैगुण्यम् । सत्त्वं नाम प्र-  
 सादलाघवप्रसन्नताभिषङ्गप्रीतितुष्टितितिक्षासन्तोषादिल-  
 क्षणमनन्तभेदं समासतः सुखात्मकम् । रजो नाम शोक-  
 तापस्वेदस्तम्भोद्वेगरोषमानादिलक्षणमनन्तभेदं समासतो  
 दुःखात्मकम् । तमो नामाऽऽच्छादनावरणवीभत्सदैन्य-  
 गौरवालस्यनिद्राप्रमादादिलक्षणमनन्तभेदं समासतो मो-  
 हात्मकम् । एतत् त्रैगुण्यं व्याख्यातम् ।

सत्त्वं प्रकाशकं विद्याद्रजो विद्यात् प्रवर्तकम् ।

तमोऽप्रकाशकं विद्यात्रैगुण्यन्नाम संज्ञितम् ॥

अत्राह कः सञ्चरः प्रतिसञ्चरश्च । अत्रोच्यते ।

उत्पत्तिः सञ्चरः प्रलयः प्रतिसञ्चरः । तत्रोत्पत्तिर्नामा-  
 ऽव्यक्तात् प्रागुपदिष्टात् सर्वतः पुरुषेण परेणाधिष्ठी-  
 ता बुद्धिरुत्पद्यते । अष्टगुणा बुद्धिः । बुद्धितत्त्वादह-  
 ङ्कार उत्पद्यते । स चाऽहंकारस्त्रिविधो वैकारिकस्तैजसो  
 भूतादिरिति । तत्र वैकारिकादहंकारादेव इन्द्रिया-  
 णि चोत्पद्यन्ते । भूतादेस्तन्मात्राणि । तैजसादुभयम् ।  
 तन्मात्रेभ्यो भूतानीति सञ्चरः । प्रतिसञ्चरो नाम भूतानि  
 तन्मात्रेषु लीयन्ते । तन्मात्राणीन्द्रियाणि चाहंकारे ।  
 अहंकारो बुद्धौ । बुद्धिरव्यक्ते । तदव्यक्तं कचिन्न  
 लीयते । कस्मादनुत्पद्यमानत्वात् प्रकृतिं पुरुषश्चैव त्रि-  
 द्यनादि इत्येवं प्रतिसञ्चरो व्याख्यातः । तत्राह किं तद-  
 ध्यात्ममधिभूतमधिदैवतं चेति । तत्रोच्यते । बुद्धिरध्या-  
 त्मम् बोद्धव्यमधिभूतं ब्रह्मा तत्राधिदैवतम् । अहंकारो  
 ऽध्यात्मं मन्तव्यमधिभूतं रुद्रस्तत्राधिदैवतम् । मनो-  
 ध्यात्मं संकल्पितव्यमधिभूतं चन्द्रस्तत्राधिदैवतम् ।  
 श्रोत्रमध्यात्मं श्रोतव्यमधिभूतमाकाशस्तत्राधिदैवतम् ।  
 त्वग्मध्यात्मं स्पर्शयितव्यमधिभूतं वायुस्तत्राधिदैवतम् ।  
 चक्षुरध्यात्मं द्रष्टव्यमधिभूतमादित्यस्तत्राधिदैवतम् ।  
 जिह्वाऽध्यात्मं रसयितव्यमधिभूतं वरुणस्तत्राधिदैव-  
 तम् । घ्राणमध्यात्मं घ्रातव्यमधिभूतं पृथ्वी तत्राधि-

दैवतम् । वागध्यात्मं वक्तव्यमधिभूतम् अग्निस्तत्राधि-  
दैवतम् । पांणी अध्यात्मं ग्रहीतव्यमधिभूतमिन्द्रस्तत्रा-  
धिदैवतम् । पादावाध्यात्मं गन्तव्यमधिभूतं विष्णुस्तत्रा-  
धिदैवतम् । पायुरध्यात्ममुत्सृष्टव्यमधिभूतं मित्रस्तत्राधि-  
दैवतम् । उपस्थमध्यात्ममानन्दयितव्यमधिभूतं प्रजा-  
पतिस्तत्राधिदैवतम् । एवमेतत् त्रयोदशविधस्य करण-  
स्याध्यात्ममधिभूतमधिदैवतं व्याख्यातम् ।

तत्त्वानि यो वेदयते यथावद

गुणस्वरूपाण्यधिदैवतं च ।

विमुक्तपाप्मा गतदोषसङ्घो

गुणोऽस्तु भुङ्क्ते न गुणैः स भुज्यते ॥

अथ कास्ताः पञ्चाभिबुद्ध्य उच्यते । व्यवसायो-  
ऽभिमानेच्छा कर्तव्यता क्रियेति । अभिमुखी बुद्धिरिदं  
करणीयं मयेति व्यवसायो बुद्धिक्रिया । आत्मपरात्म-  
स्वरूपप्रत्ययाभिमुखोऽभिमानोऽहंकारो बुद्धेः क्रिया ।  
इच्छा वाञ्छा सङ्कल्पो मनसो बुद्धिक्रिया । शब्दा-  
दिविषयालोचनश्रवणादिलक्षणकर्तव्यता बुद्धीन्द्रियाणां  
बुद्धिक्रिया । वर्चनादिलक्षणबुद्धिक्रिया कर्मेन्द्रियाणां  
सा क्रियेति । एवमेताः पञ्चाभिबुद्ध्यो व्याख्याताः ।

अथ कास्ताः पञ्चकर्मयोनय उच्यन्ते । धृतिः

श्रद्धा सुखाऽविविदिषा विविदिषा च पञ्चकर्मयोनयः ।  
 बाह्यकर्माणि संकल्प्य प्रतीतं योऽभिरक्षति ।  
 तन्निष्ठस्तत्प्रतिष्ठश्च धृतेरेतद्धि लक्षणम् ॥  
 स्वाध्यायो ब्रह्मचर्यं च यजनं याजनं तपः ।  
 दानं प्रतिग्रहो होमः श्रद्धाया लक्षणं स्मृतम् ॥  
 सुखार्थं यस्तु सेवेत ब्रह्मकर्मतपांसि च ।  
 प्रायश्चित्तपरो नित्यं सुखेयं परिकीर्तिता ॥  
 विषयमधुमिश्रितान्तःकारणत्वमविविदिषा । वि-  
 विदिषा च ध्यानानां प्रज्ञानयोनिः ।

एकत्वं च पृथक्त्वं च नित्यं चैवमचेतनम् ।  
 सूक्ष्मं सत्कार्यमक्षोभ्यं ज्ञेया विविदिषा च सा ॥  
 कार्यकारणक्षयकरी विविदिषा प्राकृतिकी वृत्तिः ।  
 धृतिः श्रद्धा सुखाऽविविदिषा चतस्रो बन्धाय विविधैका-  
 मोक्षाय । एवमेताः पञ्च कर्मयोनयो व्याख्याताः ।

आत्राह के पञ्चवायव उच्यन्ते ।  
 प्राणोपानः समानश्च उदानो व्यान एव च ।  
 इत्येते वायवः पञ्च शरीरेषु शरीरिणाम् ।  
 तत्र प्राणो नाम वायुमुखनासिकाधिष्ठाता प्रण-  
 यनात्प्रक्रमणाच्च प्राण इत्यभिधीयते । अपानो ना-  
 म वायुर्नाभ्यधिष्ठाताऽपनयनादधोगमनाच्चापान इत्य-



भिधीयते । समानो नाम वायुर्हृदधिष्ठाता समनयनात्  
सङ्गमनाच्च समान इत्यभिधीयते । उदानो नाम वायुः  
कण्ठाधिष्ठाता ऊर्ध्वगमनादुत्क्रमणाच्चोदान इत्यभिधीय-  
ते । व्यानो नाम वायुः सन्ध्याधिष्ठाता विक्षेपणाद्विजृम्भ-  
णाच्च व्यान इत्यभिधीयते । इति पञ्चवायवो व्याख्याताः ।

अत्राह के ते पञ्चकर्मात्मान इत्युच्यते । वै-  
कारिकस्तैजसो भूतादिः सानुमानो निरनुमानश्च ।  
तत्र वैकारिकः शुभकर्मकर्ता । तैजसोऽशुभकर्मकर्ता ।  
भूतादिर्मूढकर्मकर्ता । सानुमानः शुभमूढकर्ता । निर-  
नुमानोऽशुभमूढकर्ता चैवं पञ्चकर्मात्मानो व्याख्याताः ।

अत्राह का सा पञ्चपर्वोऽविद्येत्युच्यते ।  
तमो मोहो महामोहस्तामिस्रोऽन्धतामिस्रश्चेति ।  
तत्र तमोमोहावुभावष्टात्मकौ । महामोहो द-  
शात्मकः । तामिस्रोऽन्धतामिस्रश्चाष्टादशात्मकौ । तमो  
नामाष्टषु प्रकृतिष्वव्यक्तबुद्ध्यहंकारपञ्चतन्मात्रसंज्ञितास्व-  
नात्मस्वात्माभिमानस्तम इत्यभिधीयते । मोहो नामा-  
णिमाद्यष्टैश्वर्यप्राप्तये योऽभिमान उत्पद्यते स मोह इ-  
त्यभिधीयते । महामोहो नाम दृष्टानुश्राविकेषु श-  
ब्दादिविषयेषु दशसु वृत्तिषु मुक्तोहमिति मन्यते स म-  
हामोह इत्यभिधीयते । तामिस्रो नामाष्टगुणैश्वर्ये-



ऽणिमाद्ये दशविधे च विषये यो द्वेषोऽप्रतिहतस्तत्र यद्  
दुःखमुत्पद्यतेऽसौ तामिस्र इत्यभिधीयते । अन्धता-  
मिस्रो नामाष्टगुणैश्वर्ये ऽणिमाद्ये दशविधे च विषये सिद्धे  
मरणकाले यो विषाद उत्पद्यते सोऽन्धतामिस्र इत्यभि-  
धीयते । एवमेषा पञ्चपर्वीऽविद्या द्विषष्टिभेदा व्याख्याताः ।

अत्राह का साऽष्टाविंशतिधाऽशक्तिरत्रोच्यते ।  
एकादशेन्द्रियवधाः सप्तदश तुष्टिसिद्धि(बुद्धि)वधाः ।  
एषाष्टविंशतिधाऽशक्तिरिति । तत्रेन्द्रियवधास्तावदुच्यन्ते ।  
श्रोत्रे वाधिर्यं जिह्वायां जडत्वं त्वचि कुष्ठित्वं चक्षु-  
ष्यरूपत्वं नासिकायामघ्राणत्वं वाचि मूकत्वं हस्तयोः  
कुणित्वं पादयोः पङ्गुत्वं वागिन्द्रिय उदावर्त्त उ-  
पस्थेन्द्रिये क्लैब्यं मनस्युन्माद इत्येकादशेन्द्रियवधाः ।  
सप्तदशतुष्टिसिद्धिवधा नाम विपर्ययास्तुष्टिसिद्धीनाम् ।  
तुष्टिविपर्ययास्तावदुच्यन्ते । तत्र नास्ति प्रधानमिति  
यां प्रतिपत्तिरनन्ता । एवमहमित्यात्मज्ञाने तामसलीना  
तथाहंकारस्याऽदर्शनमविद्या । नैव सन्ति तन्मात्राणि  
भूतकारणानीत्यवृष्टिः । विषयाणामर्जने प्रवृत्तिरसुतारा ।  
रक्षणे तु प्रवृत्तिरसुपारा च । क्षयदोषमदृष्ट्वाऽर्थे प्रवृत्ति-  
रसुनेत्रा । भोगा शक्तिरसुमरीचिका । हिंसादोषमपश्यतो  
भोगारम्भोऽनुत्तमाम्भसिका । इति तुष्टिविपर्यया नव-

धाऽतुष्टयो व्याख्याताः । अथ सिद्धिविपर्यया असिद्ध-  
योऽष्टौ चाभिधीयन्ते । नानात्वं भूतमात्रस्यैकत्व-  
माविर्भूतमतारमुच्यते । शब्दमात्रश्रवणाद्विपरीतग्रहण-  
मासुतारं यथा नानात्वज्ञो मुक्त इति श्रुत्वा विपरीतं  
प्रतिपक्षो नानात्वज्ञो ह्यमुक्त इति । अध्ययनश्रवणाभि-  
निविष्टस्यापि जडत्वादसच्छास्त्रोपहतबुद्धित्वाद्वा पञ्च-  
विंशतितत्त्वज्ञानसिद्धिर्न भवति तदाऽतारतारं तदज्ञा-  
नम् । कस्यचिदाध्यात्मिकेन दुःखेनाभिभूतस्यापि संसारे-  
ऽनुद्वेगादजिज्ञासोर्न ज्ञानं तत्प्रमादम् । एवमप्रमुदिता-  
प्रमोदमानयोश्चान्योन्ययोर्द्वयमपरं द्रष्टव्यम् । सुहृदुप-  
दिष्टेऽप्यनिश्चयबुद्धेरज्ञानम् परस्परमसम्पा । असम्पा-  
वचनादथवा पराङ्मुखे गुरौ दुर्भाग्यस्य ज्ञानासिद्धि-  
स्तदज्ञानमसत्प्रमुदितमिति । एवमेते सिद्धिविपर्यया अ-  
सिद्धयोऽष्टौ व्याख्याताः । एवमेषाऽष्टविंशतिधाऽशक्ति-  
व्याख्याता ।

अत्राह का सा नवधा तुष्टिरत्रोच्यते । प्रकृतिं  
परमार्थत्वेन परिकल्प्य परितुष्टे माध्यस्थ्यं लभते तस्य  
तुष्ट्या सा तान्त्रिकी संज्ञाऽम्भ इति । अपरो बुद्धिं प-  
रमार्थत्वेन प्रतिपद्य परितुष्टस्तस्यास्तुष्टेः शलिला इति  
संज्ञा । अन्योऽहंकारं परमार्थत्वेनाभ्युपगम्य परितुष्टस्त-

सङ्घातपरार्थत्वादिति पुरुषास्तित्वं सिद्धम् । भिदान-  
परिमाणात् कारणमस्त्यव्यक्तमिति पर्यायद्वयेन प्रधान-  
स्यास्तित्वं सिद्धम् । हेतुमदनित्यमित्येकत्वं सिद्धम् ।  
प्रीत्यप्रीतिविषादात्मका इत्यर्थत्रयं सिद्धम् । नाना-  
विधैरुपायैरिति परार्थत्वं सिद्धम् । त्रिगुणमविवेकि-  
विषय इत्यन्यत्वं सिद्धम् । तस्माच्च विपर्यासादित्यक-  
र्तृत्वं सिद्धम् । पुरुषस्य दर्शनार्थं कैवल्यार्थं तथा प्रधा-  
नस्यापीति योगसिद्धिः । प्राप्ते शरीरभेदे चरितार्थ-  
त्वादिति वियोगसिद्धिः । जन्ममरणकरणानामिति  
पुरुषबहुत्वं सिद्धम् । चक्रभ्रमिवदिति शेषवृत्तिः  
सिद्धा । एते दशमूलिकार्था व्याख्याताः । एतेषां दशानां  
प्रागुपदिष्टानां च पञ्चाशत्प्रत्ययाः । एते च षष्टि-  
पदार्थाः षष्टितन्त्रमित्युच्यते ।

अत्राह कोऽनुग्रहसर्गः अत्रोच्यते । बाह्यान् पञ्च-  
तन्मात्रेभ्यश्चोत्पाद्याऽनुग्रहसर्गध्यानोत्पन्नेनाधारवर्जितान्  
पुत्रान् दृष्ट्वा तेभ्यस्तन्मात्रेभ्योऽनुग्रहसर्गमसृजद्ब्रह्मा ।

अत्राह कश्चतुर्दशविधो भूतसर्ग इत्यत्रोच्यते ।  
अष्टविकल्पो दैवः पैशाचो राक्षसो याक्षो गान्धर्व  
ऐन्द्रः प्राजापत्यो ब्राह्म इत्यष्टौ देवयोनयः । पञ्च-  
धा तिर्यग्योनश्च पशुपक्षिमृगसरीसृपस्थावरा इति ।

गवादिमूषकान्ताः पशवः । गरुडादिमशकान्ताः पक्षिणः । सिंहादिशृगालान्ताः मृगाः । शेषादिकीटान्ताः सरीसृपाः । पर्वतादितृणान्ताः स्थावराः । मानुष्यं चैकविधं ब्राह्मणादिचाण्डालान्तम् । अष्टविकल्पो दैवस्तिर्यग्योनश्च पञ्चधा भवति । मानुष्यश्चैकविधः समासतो भौतिकः सर्गः ॥

समासतो ये त्रिधाः सर्गाः तत्राह कस्त्रिविधो धातुसर्गः अत्रोच्यते सूक्ष्माः मातापितृजाः प्रभूता इति । ज्ञानेन्द्रियपञ्चप्राणबुद्धिमनसां गणः सूक्ष्मः । लिङ्गशरीराणीत्यर्थः । मातापितृजाः षाट्कौशिकाः तत्र मातृतो लोमलोहितमांसानि पितृतः स्नाय्वस्थिमज्जान इति षट्को गणः । प्रभूताः पञ्चमहाभूतानि महाभूते घटादीनां निवेश इति त्रिविधो धातुसर्गो व्याख्यातः । एतत्संसारमण्डलमुक्तम् ॥

अत्राह कस्त्रिविधो बन्ध इत्यत्रोच्यते । प्रकृतिबन्धो वैकारिकबन्धो दक्षिणबन्धश्चेति । तत्र प्रकृतिबन्धो नामाष्टौ प्रकृतयस्ताः परत्वेनाभिमन्यमानस्य प्रकृतिलयः प्रकृतिबन्ध इत्युच्यते । तत्र वैकारिकबन्धो नाम प्रव्रजितानां लौकिकानां वैकारिकैरिन्द्रियैर्वशीकृतानां शब्दादिविषये प्रशक्तानामजि-



तेन्द्रियाणामज्ञानिनां काममोहिताना वैकारिकबन्ध इत्यु-  
च्यते । दक्षिणाबन्धो नाम ब्रह्मचारिमृहस्थभिक्षुवैखा-  
नसानां काममोहोपहतचेतसामभिमानपूर्विकां दक्षिणां  
प्रयच्छतां दक्षिणाबन्ध इत्युच्यते । इति त्रिविधो  
बन्धो व्याख्यातः । उक्तं च ।

प्राकृतेन तु बन्धेन तथा वैकारिकेण च ।

दक्षिणाभिस्तृतीयेन बन्धोयं च निगद्यते ॥

अत्राह कस्त्रिविधो मोक्ष इत्यत्रोच्यते । ज्ञानोद्रेका-  
दिन्द्रियरागोपशमात् कृत्स्नक्षयाच्चेति । ज्ञानोद्रेकादि-  
न्द्रियरागोपशमात् स्वधर्माधर्मक्षयो भवति धर्माधर्म-  
क्षयाच्च कैवल्यमिति । उक्तं च ।

आद्यो हि मोक्षो ज्ञानेन द्वितीयो रागसंक्षयात् ।

कृत्स्नक्षयात् तृतीयस्तु व्याख्यातं मोक्षलक्षणम् ॥

किं त्रिविधं प्रमाणमित्यत्रोच्यते । दृष्टमनुमान-  
माप्तवचनं चेति एतत् त्रिविधं प्रमाणम्(१) । दृष्टं तावद्  
व्याख्यायते यावदिन्द्रियाणा पञ्चेन्द्रियार्थाः प्रत्यक्षा

(१) प्रत्यक्षमेकमिति चार्वाकः । प्रत्यक्षानुमाने इति कणादसुग-  
तमतानुयायिनः । शब्देन सह ग्रीणीति सांख्याः । प्रत्यक्षानुमानोप-  
मानशब्दाः प्रमाणानीति नैयायिकाः । अर्थापत्त्या सह पञ्चेति प्रामा-  
फराः । अनुपलब्ध्या सह षडिति वेदान्तिनः । संभवेन सह सप्तेति  
आलङ्कारिकाः । ऐतिह्येन सहाष्टौ प्रमाणानीति पौराणिका इति  
प्रमाणनिर्णयः ॥



एव दृष्टम् । अनुमानम् प्रमाणं लिङ्गदर्शने जायमानं  
ज्ञानम् । यथा मेघादयेन वृष्टिः साध्यते वक्त्राङ्गुलिभिः  
सालिलम् धूमेनाग्निः तदनुमानम् । प्रत्यक्षेणानुमानेन  
वा योर्थो न साध्यते स आसत्त्वचनात् साध्यते । यथेन्द्रो  
देवानां राजा उत्तराः कुरवः सौवर्णो मेरुः स्वर्गेऽप्सरस  
इति । त इन्द्रादयः प्रत्यक्षानुमानासाध्याश्च वसिष्ठादयो  
मुनयो वदन्ति सन्तीन्द्रादयः आगमोप्यस्ति ।

स्वकर्मण्यभियुक्तो यो रागद्वेषधिवर्जितः ।

ज्ञानवान् शीलसम्पन्न आसौ ज्ञेयस्तु तादृशः ॥

एवमेतत् त्रिविधं प्रमाणमभिहितम् । अत्राह तेन  
त्रिविधेन प्रमाणेन किं साध्यते अत्रोच्यते । यथा लोके  
मानेन प्रस्थादिना धान्यानि मीयन्ते । तुलया चन्द-  
नादीनि द्रव्याणि । एवमनेन तत्त्वभावभूतानि प्रमीयन्ते ।  
त्रिविधेन दुःखेनाभिभूतो ब्राह्मणः कपिलमहर्षिशरण-  
मुपागतः अत्राह ।

किं त्रिविधं दुःखमित्यत्रोच्यते । आध्यात्मिकमा-  
धिभौतिकमाधिदैविकमिति । तत्राध्यात्मिकं द्विविधं  
शारीरं मानसं चेति । शरीरे भवं शारीरम् मनसि भवं  
मानसमिति । तत्र शारीरं नाम वातपित्तश्लेष्मणां वैषम्या-  
द्यदुःखमुत्पद्यते ज्वरातिसारविसूचिकामूर्छादिकं तच्छा-

रीरमुच्यते । कामक्रोधलोभमोहमदेष्यादिकं प्रियत्रियो-  
गादिकं तन्मानसमित्युच्यते । अधिभूतेभ्यो भवमाधि-  
भौतिकम् । मानुषपशुमृगसरीसृपस्थावरेभ्यो यददुःख-  
मुत्पद्यते तदाधिभौतिकम् । अधिदेवेभ्यो जातमाधि-  
दैविकम् । शीतोष्णवातवर्षासन्निपातादिनिमित्तं(१)  
यददुःखमुत्पद्यते तदाधिदैविकम् । अनेन त्रिविधेन  
दुःखेनाभिभूतस्य ब्राह्मणस्य जिज्ञासोत्पन्ना । ज्ञातु-  
मिच्छा जिज्ञासा । यथा तृषितस्य पानीयं पातुमिच्छा  
पियासा । एतत्समासतो निःश्रेयसं ज्ञानम् । यज्ज्ञात्वा  
पुनर्जन्म न स्यादिति ॥

एतन्महर्षेर्विज्ञानं कपिलस्य महात्मनः ।

यच्छुत्वा ब्राह्मणः श्रेयः कृतकृत्योऽभवत् तदा ॥

सांख्यसूत्रक्रमेणैषा व्याख्याता क्रमदीपिका ।

अनुष्टुपछन्दसा चात्र ज्ञेयं श्लोकशतत्रयम् ॥

इति श्रीतत्त्वसमासोख्या सूत्रवृत्तिः समाप्ता(२) ॥

(१) वर्षाद्यावेशनिमित्तं-पा० ३ पु० ।

(२) इति सांख्यसूत्रप्रक्षेपिका-पा० ३ पु० ।

ॐ नमः परमात्मने ।

## सांख्यतत्त्वप्रदीपिका ।

दुर्निवारमनस्तापनिवारणपटीयसीम् ।

जगदानन्दसन्दोहजननीमहमाश्रये ॥ १ ॥

भट्टकेशवसम्भूतसदानन्दात्मजः सुधीः ।

यजुर्वित् केशवः प्राह किञ्चित् सांख्ये यथामति ॥ २ ॥

इह द्विविधं तत्त्वं प्रकृतिः पुरुषश्चेति । प्रकृतिरेव  
प्रधानमित्यभिधीयते सत्त्वादित्रिगुणा नित्येति प्रकृति-  
स्वरूपलक्षणम् । विकाररहितत्वाच्च नित्यैवेयम् । पुरुषे अ-  
तिव्याप्तिवारणाय सत्त्वादित्रिगुणेत्युक्तम् । सत्त्वादयस्त्रयो  
गुणा यस्या इति विग्रहः । महदादितत्त्वानामपि त्रि-  
गुणात्मकत्वात् तत्रातिप्रसङ्गवारणाय नित्येति । तटस्थ-  
लक्षणं तु जगदुपादानकारणं प्रकृतिरिति । तथाहि विमतं  
सुखदुःखमोहसामान्योपादानकं नियमेन तदन्वितस्व-  
भावत्वात् यन्नियमेन यदन्वितस्वभावं तत् तत्सामान्यो-  
पादानकं यथा मृत्सामान्यान्वितस्वभावं घटशरावादि

तथाहि काचन तरुणी कस्यचित् कान्तस्य सुखमुत्पाद-  
यति कस्यचिन्मोहं कस्यचिद्द्वेषमिति तत्कस्य हेतोस्तं  
तं प्रति सुखदुःखमोहात्मकसत्त्वरजस्तमसामाविर्भावात् ।

सा च चतुर्विंशतिधा प्रकृतेः प्रथमो महानिति  
विकारः परिणाम इति यावत् महत्तत्त्वमेव बुद्धितत्त्व-  
मित्यभिधीयते अहमित्यहंकाराख्यो महत्तत्त्वस्य प्रथमो  
विकारः तदनन्तरं पञ्चतन्मात्राः शब्दस्पर्शरूपरसगन्धा-  
ख्या भवति अथाकाशादिभूतपञ्चकं अथैकादशाक्षाणि  
श्रोत्रस्पर्शनचक्षूरसनघ्राणवाग्गुदलिङ्गकरचरणान्तःकर-  
णान्येकादशेन्द्रियाणि भवन्ति । तत्र महत्तत्त्वमहंकारतत्त्वं  
शब्दाद्याः पञ्चतन्मात्रा इत्येतत् तत्त्वसप्तकं प्रकृतिविकृति-  
भावापन्नं पूर्वं पूर्वं प्रति कार्यत्वमुत्तरोत्तरं प्रति कारणत्व-  
मित्यर्थः । तथाहि महत्तत्त्वं मूलप्रकृतेः कार्यं कारणं  
चाहंकारतत्त्वस्य अहंकारतत्त्वं तथा महत्तत्त्वस्य कार्यं  
कारणं च शब्दतत्त्वाख्यादितन्मात्रं प्रति तथाहि तदपि  
पूर्वं प्रति कार्यमुत्तरं प्रति कारणं चेति बोध्यम् ।  
आकाशादिभूतपञ्चकमेकादशेन्द्रियाणीत्येते पुनः षोड-  
शभावाश्च प्रकृतिजन्या एव न तु कस्यचित् प्रकृतिः  
तत्त्वान्तरोपादानरूपत्वाभावात् । सेयं प्रकृतिरचेतना  
परिणामित्वात् ॥



ननु विषयाणां घटादीनां चेतनसम्बन्धः साक्षादे-  
वास्तु किं महदादिप्रणालिकयेति चेत् । तत् किं चित्तिरेव  
विषयबन्धनस्वभावा तथा सति चैतन्यनित्यतया मोक्षः  
कदापि न स्यात् । अथ चैतन्यं प्रकृतौ प्रतिबिम्बितं  
प्रकृतिविषययोस्तु साक्षात् सम्बन्धः स्यात् किं महदादि-  
नेति चेत् तथाहि पुरुषवन्नित्यतया पुनरनिर्भोक्षापत्तिरेव ।  
अथ चित्तिर्विषयसम्बद्धस्वभावा मास्तु विषया एव चित्ति  
सम्बद्धस्वभावाः सन्तु तथा च विषयतिरोभावे मोक्षः  
स्यादिति चेत् तर्हीदं दृष्टमिति न स्यात् सर्वथा चित्ति-  
सम्बन्धस्वाभाव्येनाव्यवधानात् । अथ विषया इन्द्रिय-  
द्वारा चित्तिसम्बद्धात्मानः सन्तु दृष्टादृष्टव्यवहारादि स-  
न्निकर्षविप्रकर्षाभ्यामुपपत्स्यत इति चेन्न व्यासङ्गानुपपत्तेः  
इन्द्रियसम्बद्धे विषये ज्ञानोत्पत्तेरावश्यकत्वात् । अथ  
व्यासङ्गानुपपत्त्या मनः कल्प्यतां किमहंकारेण मैवं एवं  
च सति स्वस्मिन् व्याघ्रोहं वराहोहमिति नारोपयेत् किं-  
त्विन्द्रियं मनोद्वारा चित्तिसम्बद्धं स्वकीयं नरत्वमेव गृ-  
ह्णीयात् । अथैवमहंकारोस्तु स्वप्नदशायामारोपार्थं बुद्धि-  
तत्त्वे न मानमास्ति मैवं सुषुप्त्यवस्थायां मनोवदहंकारोपि  
निवृत्तव्यापार एव तथा च श्वासप्रयोजकजीवनयोनि-  
यत्नस्य व्यापारः स्यादिति तदनुरोधेन बुद्धितत्त्वस्या-



प्यावश्यकत्वात् तस्माद्बुद्धितत्त्वं परिगमेन(?) सम्बद्धो  
विषयो गजतुरगमहिषादिः पुरुषेण चैतन्येन सम्बध्यते  
तत आसंसारबुद्धितत्त्वनानाशादेव च मोक्ष इति नानिर्मोक्षः ।

अकारणमकार्यं च कूटस्थचैतन्यरूपः पुरुषः अत्रायं  
पुरुषः स्वयं ज्योतिरिति श्रुत्या तावत् स्वप्रकाशमात्मनो-  
ऽभिधीयते स्वप्रकाशं च विज्ञानमेव तेनात्मनः स्व-  
प्रकाशत्वमभिदधतीयं श्रुतिर्विज्ञानात्मकतां पुरुषस्यावे-  
दयति । न च क्षणिकस्य ज्ञानस्य नित्यपुरुषात्म-  
कत्वं सम्भवतीति ज्ञानस्य क्षणभङ्गुरत्वासिद्धेः विना-  
शव्यवहारस्य तत्र घटाकाशादिविनाशव्यवहारवदौपाधि-  
कत्वेनाप्युपपत्तेः पुरुषातिरिक्तचैतन्यस्वीकर्तुस्तत्रापि मते  
ज्ञानस्य क्षणिकत्वे मानाभावः अन्यथा कालान्तरेऽनु-  
भूतस्मरणानुपपत्तिः । न च संस्कारो द्वारं तत्कल्पनापेक्षया  
ज्ञानस्य स्थैर्यकल्पनायां लाघवात् नित्यत्वाच्चासौ न कस्य-  
चिद्विकारः न वा कारणं स्वप्रकाशत्वात् यदि हि स्वप्र-  
काशस्याप्यस्य प्रकृतित्वमाश्रीयते तर्ह्येतद्विकृतित्वेनाभि-  
मतस्यापि स्वप्रकाशत्वमस्य वा जडत्वमापद्येत समानयो-  
रेव प्रकृतिविकृतिभावोपलम्भात् भेदाग्रहाच्च निष्क्रियेपि  
पुरुषे कर्तृत्वाभिमानः एवं सुखदुःखादिव्यवहारोपि तथान-  
हि परिशुद्धचैतन्यविग्रहः प्रकृतिविकृतिभावानपेततटस्थः

पुष्करपलाशवन्निर्लेपोऽप्यन्तःकरणाकारपरिणतप्रकृतिता-  
दात्म्यमविवेकलक्षणमविद्यया प्रतिपद्यते ततश्चेतरेतरा-  
ध्यासादन्तःकरणावृत्तीनां दुःखादीनां पुरुषे पुरुषधर्मा-  
णां चिच्चैतन्यादीनामन्तःकरणेऽध्यासादहं दुःखीत्यादि-  
व्यवहारो भवतीति । अविद्यानामातास्त्रिकी ख्यातिः  
सा च तमोगुणोद्रेकादाविर्भवन्ती विविक्तयोस्तादा-  
त्म्यमवभासयति । ततश्चोत्तरेषामस्मितारागद्वेषाभिनि-  
वेशानां क्लेशशब्दाभिधेयानां हेतुरविद्येति गी-  
यते । तत्सिद्धं निर्लेप एवायमिति । असङ्गो ह्यय-  
मिति श्रुतेरुपपद्यते च । न च कोप्यस्य व्यापार-  
इति आलोचनं तावदिन्द्रियव्यापारः विकल्पस्तु म-  
नसः अभिमानोदंकारस्य कृत्यध्यवसायो बुद्धेः । अथ  
कृत्यध्यवसायः कृतिमत्तया ज्ञानं तत्कथमचेतनाया  
बुद्धेरिति बुद्धिरंशत्रयवती पुरुषोपरागो विषयोपरागो  
व्यापारावेशश्चेति । भवति हि ममेदं कतव्यमिति  
तत्र ममेत्यंशश्चेतनस्य दर्पणनिर्मलाया बुद्धेः प्रतिवि-  
म्ब उपधानं तच्चातास्त्रिकमेव चैतन्येन बुद्धेर्वास्तवसम्ब-  
न्धाभावात् यथा दर्पणं मुखसम्बन्धमन्तरेणापि पुरुष-  
भ्रमस्तद्वदिहापि । इदमिति विषयोपधानं तच्च वास्त-  
वमेक इन्द्रियप्रणालिकया बुद्धौ ज्ञानरूपविषयसम्ब-

न्धात् दर्पणस्येव निश्वासाभिहतस्य मलिनिमा पार-  
मार्थिकः पुरुषोपरागः विषयोपरागमाहिम्ना च कृतिम-  
त्तयाध्यवसायः अयमेव व्यापारावेशः । अथ ज्ञानमेव  
चैतन्यं कथमनयोर्भेद इति उच्यते कृत्यध्यवसायलक्षण-  
व्यापारविशिष्टा बुद्धिरिन्द्रियप्रणालिकया बुद्धेर्विषयस्य  
घटादेः सम्बन्धो वृत्तिविशेषस्तदेव ज्ञानं विषयोपरागेण  
सह यः पुरुषोपरागस्यातात्त्विकः सम्बन्धः स उपल-  
ब्धिः यथा दर्पणनिष्ठा मलिनिमा दर्पणप्रातिविम्बितमुखे  
दृश्यते तथेति यावत् । तथा घटमहं जानामीत्यनुव्यव-  
सायाख्योपलब्धिरिति विभावनीयम् ।

तदेव ज्ञानं सुखदुःखेच्छाद्वेषप्रयत्नधर्माधर्म-  
रूपा अष्टौ भावा बुद्धेरेव अहं जाने सुखीत्यादि-  
सामानाधिकरण्यप्रतीतेः । ननु यत्रैते धर्माः स  
एव चेतनः किं न स्यादिति चेन्न अनित्यधर्मरूप-  
तया परिणामित्वात् धर्मधर्मिणोरभेदात् । ये पुनस्तयो-  
र्भेदं प्रतिपन्नास्तार्किकप्रभृतयस्ते तावन्नीलो घट इत्याद्य-  
भेदावगाहिप्रत्ययमपश्यन्त उपेक्षणीयाः । ननु प्रधानस्या-  
चैतनस्य कथं जगत्कर्तृत्वं यत् खलु नाम्ना रूपेण  
च व्याक्रियते तच्चैतनकर्तृकं दृष्टं यथा घटादि । विवा-  
दाध्यासितं च जगन्नामरूपेण व्याकृतं तस्माच्चैतनकर्तृ-

कमिति सम्भाव्यते चेतनो हि बुद्ध्वात्रालिख्य नामरूपे  
घट इतिनाम्ना रूपेण च कम्बुग्रीवादिना बाह्यं घटं  
निष्पादयति । अत एव घटस्य निवर्त्यस्याप्यन्तःसंकल्पा-  
त्मना सिद्धस्य कर्मकारकभावो घटं करोतीति ।

अत्र वदामः चैत्यन्यस्य जगदुपानत्वे ज-  
गतो जडत्वानुपपत्तिः यत् कार्यं तच्चेतनकर्तृक-  
मिति व्याप्त्या शरीरी कर्ता स्यात् किं च तथा-  
पि ज्ञानस्य चैतन्यविशिष्टस्य क्षित्यादिजनकत्वे मा-  
नाभावः कुलालादिज्ञानेच्छयोः कृतिजनकत्वेनैवान्य-  
थासिद्धत्वात् ईश्वरकृतेष्व जन्यत्वात् । अथ यः  
कृतिमान् स ज्ञानवानिति व्याप्त्या तत्सिद्धिः एवं हि  
यो ज्ञानवान् स सुखीत्यादिव्याप्त्या सुखमपीश्वरे स्यात्  
अप्रयोजकत्वं चेत् तुल्यं तत्रापि । कर्मेव जगत्कारणमि-  
त्यपि ये प्रतिपन्नास्ते तावन्नात्यन्तं परिहर्तव्याः धर्माधर्मा-  
त्मकार्यानर्थलक्षणचोदनालक्षणस्य प्रकृत्यभेदात् बुद्ध्या-  
कारपरिणताया एव प्रकृतेरष्टौ भावा इत्यभ्युपगमात् ।

अथेदानीं प्रमाणं विवेचयामः । तत् तावत् त्रिविधम्  
प्रत्यक्षानुगमानागमभेदात् । प्रत्यक्षप्रमाकरणं प्रत्यक्षम् ।  
लिङ्गमनुमानम् । अथातीतानागतयोः कथं लिङ्गभावः  
जात्या धर्माधर्मात्मना तत्सत्त्वात् । आप्तवचनं शब्दः



यथास्मिन्नरपतिनिलये गजरथतुरगाः सन्तीति । पान्थ-  
सकलाध्यायवचन(?)मनुमाने चरितार्थत्वान्नोपमानमर्हति ।

अर्थापतिरभावश्च सम्भवश्चेष्टितं तथा ।

नैतिह्यमागमात्तद्धि व्यक्तमन्यत्र विस्तरात् ॥

स चायं पुरुषः प्रतिशरीरं भिन्नः । तथाहि विम-  
तानि शरीराणि स्वसंख्यासंख्येयात्मवन्ति शरीरत्वात् स-  
म्प्रतिपन्नवत् किं चैवं यथैकस्मिन्नेव जीवति देवदत्ते  
शरीरे जाते वा चेष्टावति वा मृते वा भावोपि जातचेष्टा-  
वान् मृतः किलेति लोको व्यवहरति तथा शरीरान्तरेपि  
तथैव व्यवहारात् तस्मात् पुरुषभेदोभ्युपेयः ।

एकमेवाद्वितीयमित्यादिश्रुतिश्च कथञ्चिदुपचरितार्थ-  
त्वेन तथा आत्मनो हि विभुनित्यत्वादभिन्नदेशकाला-  
इत्येकत्वेनोच्यते अजो ह्येको जुषमाणोऽनुशेते जहा-  
त्येनां भुक्तभोगामजोऽन्य इत्यादिश्रुतेश्च पुरुषभेद-  
मवगच्छामः । किं पुनरस्य प्रयोजनं निःश्रेयसं किं  
तत् अखिलानर्थमूलभूताया अविद्यायाः सत्त्वातिशय-  
विशेषाविर्भूतविद्यया विनाशे सति तत्पुरुषस्य सहजचै-  
तन्यात्मनावस्थानं तन्मोक्षापरपर्यायं निःश्रेयसं प्रकृति-  
पुरुषविवेकज्ञानं च तद्धेतुः ।

ननु प्रकृतेर्नित्यत्वात् पुनरपि तमोद्वेकसम्भवाद-



विद्याविर्भावसम्भवे मुक्तिप्रच्युतिः स्यादिति । नैतत् दृढ-  
तमचित्तवृत्तिनिरोधलक्षणयोगबलात् पुनरुद्रेकानुपपत्तेः ।  
यदाहुः स तु दीर्घकालनैरन्तर्यसत्कारसेविनो दृढभूमि-  
व्युत्थानसंस्कारेण न बाध्यत इति । अथ निर्लेपस्यास्य  
महापुरुषस्य सम्बन्ध एव न कुतोऽपवर्ग इति सत्य-  
माह किं तु प्रकृतेरेव बन्धमोक्षौ पुंस्युपचर्येते तदाहुः ।

रूपैः सप्तभिरेवं बध्नात्यात्मनमात्मना प्रकृतिः ।

सैव च पुरुषास्यार्थं विमोचयत्येकरूपेण ॥ इति ।

अयमर्थः धर्माधर्मवैराग्यावैराग्यैश्वर्यानैश्वर्यज्ञाना-  
ज्ञानान्यष्टौ प्रकृतिरूपाणि तत्र ज्ञानव्यतिरिक्तैः धर्मा-  
धर्माद्यैः सप्तभीरूपैः प्रकृतिरात्मनैवात्मानं बध्नाति एक-  
रूपेण ज्ञानारूपेण च विमोचयतीति । यदाहुः ।

धर्मेण गमनमूर्ध्वं गमनमधस्ताद्भवत्यधर्मेण ।

ज्ञानेन चापवर्गो विपर्ययादिष्यते बन्धम् ॥ इति ।

शिष्टं सकलमकलङ्कं चाभ्युदयसिद्धान्तसिद्धमि-  
त्युपेक्षितमिति ।

दालितानर्थमूलाय सर्वतत्त्वार्थदर्शिने ।

करुणापूर्णचित्ताय कपिलाय नमो नमः ॥

इति सांख्यार्थतत्त्वप्रदीपिका समाप्ता ॥



# अथ सांख्यतत्त्वप्रदीपः ।

श्रीगणेशाय नमः ।

प्रकृतिं पुरुषं शुद्धं प्रणिपत्य प्रणीयते ।

प्रदीपः सांख्यतत्त्वस्य परोपकृतये मया ॥

इह खलु प्रवाहविध्वस्तोत्तरणोपाया इव सांख्य-  
तन्त्राध्ययनपरिश्रमालसास्तत्प्रक्रियाज्ञानतरीविहीनाः  
शब्दोदधावनन्यावलम्बनाः सीदन्ति तत्तरणोपायः सक-  
लसांख्यप्रक्रियाद्योतको बह्वर्थोऽल्पाक्षरो मया प्रकाश्य-  
ते । कापिलतन्त्राध्ययनालसैस्तत्प्रक्रियाजिज्ञासायामिद-  
मेव प्रकरणं सम्यगवलोकनीयमत्युग्रशुभाशुभादृष्टफल-  
वत् प्रयत्नं विनैव सर्वमत्रैवाधिगन्तव्यम् अयत्नलब्धेर्धे  
यत्नादर्शनात् । उक्तं च सांख्याचार्यैः ।

अक्वे चेन्मधु विन्देत किमर्थं पर्वतं व्रजेत् ।

इष्टस्यार्थस्य संसिद्धौ को विद्वान् यत्नमाचरेत् ॥

ऋजुमार्गेण सिद्ध्यतीर्थस्य वक्रेण साधनायोगात्  
इति केचित् ।

दुःखत्रयाभिघातोद्विग्नचित्तास्तान्निवृत्त्युपायमेव ता-  
वदभिकामयन्ते । तं चाग्रे दर्शयिष्यामः । दुःख-  
त्रयं च आध्यात्मिकमाधिभौतिकमाधिदैविकं च ।  
तत्राध्यात्मिकं द्विधा शारीरं मानसं च वातपित्त-  
श्लेष्मणां वैषम्यनिमित्तं शारीरम् कामक्रोधलोभमोहेर्ष्या-  
विषादविषयाविशेषादर्शनकारणकं मानसम् । आन्तरोपा-  
यसाध्यत्वादाध्यात्मिकं दुःखमिति व्यपदिश्यते । बाह्योपा-  
यसाध्यमपि दुःखं द्विविधम् । आधिभौतिकमाधिदैविकं  
च । तत्राधिभौतिकं मानुषपक्षिसरीसृपस्थावरनिबन्धनम् ।  
आधिदैविकं पक्षराक्षसविनायकग्रहाद्यावेशनिमित्तम् ।  
सर्वं मानसप्रत्यक्षम् । एतद् दुःखं रजःपरिणामविशेषो नि-  
त्यपरिणामित्वाद्विदमपि नित्यमिति न शक्यते बाधितुम्  
तथापि शक्य एव तदभिभवः कर्तुं साधनेन तच्च साधनं  
शास्त्रजनितं प्रकृतिपुरुषान्यताज्ञानं नान्यदिति तच्छा-  
स्त्रप्रतिपाद्यार्थश्चतुर्विधः तद्यथा कश्चिदर्थः प्रकृति-  
रेव न तु कस्यचित् विकृतिर्यथा मूलप्रकृतिः सा सर्व-  
स्य मूलमादिकारणं न तु तस्याः कारणान्तरं किञ्चित्  
प्रमाणसिद्धं तथात्वे वा मूलक्षतिकारीत्यनवस्था स्यात्  
स्वस्यैव स्यकारणत्वे तु तस्यापेक्षया कारणत्वात् स्वस्यैव  
पूर्ववर्तित्वं कार्यत्वात् पश्चाद्वर्तित्वमित्यसंभवः । सकारण-

स्वे अजामेकां लोहितशुक्लकृष्णामित्यजत्वप्रतिपादनपर-  
श्रुतिविरोधः स्यात् । सा च प्रकरोतीति प्रकृतिः प्रधानं  
सत्त्वरजस्तमसां साम्यावस्था ।

कश्चिदर्थः प्रकृतिर्विकृतिश्च तच्च महत्तत्त्वमहङ्कारः  
पञ्चतन्मात्राणि चेति सप्तसङ्ख्याको गणः कस्यचित्प्र-  
कृतिः कस्यचिद्विकृतिः । तद्यथा महत्तत्त्वमहङ्कारस्य  
प्रकृतिर्विकृतिश्च मूलप्रकृतेः तथा अहङ्कारः पञ्चत-  
न्मात्राणामिन्द्रियाणां च प्रकृतिर्विकृतिर्महतः तथा पञ्च-  
तन्मात्राणि भूतानामाकाशादीनां प्रकृतयो विकृतयश्चा-  
हङ्कारस्य । पञ्च महाभूतान्येकादशेन्द्रियाणि चेति षोडश-  
सङ्ख्याको गणो विकृतिरेव न तु कस्यचित्प्रकृतिः । ननु  
पृथिव्यादीनामपि गोघटवृक्षादयो विकारा उपलभ्यन्ते  
तथा तद्विकारविशेषाणां पयोबीजादीनां दध्यङ्कुरादय  
इति कथं विकृतित्वमेव तेषामिति चेन्न तत्त्वान्तरोपादा-  
नत्वं प्रकृतित्वमिहाभ्युपगतम् न त्वेतेषां तदस्ति स्थौल्ये-  
न्द्रियग्राह्यतया गोघटादीनां समानत्वात् न तत्त्वान्तरता  
पृथिव्यादिभ्यः । उक्तं च तत्त्वकौमुद्याम् “सर्वेषां गोघटा-  
दीनां स्थूलतेन्द्रियग्राह्यता च समेति” न तत्त्वान्तरम् । पुरु-  
षस्तु न कस्यचित् प्रकृतिरपरिणामित्वान्नापि विकृति-  
र्नित्यत्वादन्यथा साधनसाध्याभिवाक्तिः स्यात् घटवत् ।



प्रमाणविराहिणोऽर्थस्य नृशृङ्गसादृश्याभ्युपगमात् । उ-  
 क्तप्रमेयसाधकं त्रिविधं प्रमाणमुररीकृतम् प्रत्यक्षमनु-  
 मानमाप्तवचनं चेति साङ्ख्याचार्यैः । अन्यवाद्यङ्गी-  
 कृतप्रमाणानामेतेष्वेव त्रिष्वन्तर्भावः । उक्तं च 'सर्व-  
 प्रमाणसिद्धत्वादिति' सर्वेषां वाद्यन्तराभ्युपगतानां  
 प्रमाणानां सिद्धत्वात् त्रिष्वेवान्तर्भावादित्यर्थः । ननु  
 यत्र यत्र प्रत्यक्षमप्रवर्तमानं तत्तदत्यन्ताऽसदिति व्याप्तिः  
 सुप्रसिद्धा शशशृङ्गकूर्मलोमादौ एवं प्रधानस्यापि  
 प्रत्यक्षासिद्धत्वात् तदत्यन्तासत्त्वमेव युक्तं गगनकुसुमा-  
 दीनामिवेति चेन्न नहि यत् प्रत्यक्षागोचरं तदत्यन्तासदि-  
 ति व्याप्तिग्रहो युक्तोऽन्यथा गृहान्निर्गतस्य गृहधनपुत्र-  
 पशुवनितादीन् सुखसाधनभूतानपश्यतस्तन्नाशानिश्चयज-  
 दुःखविप्लुष्टान्तःकरणस्य रुदतो मरणं स्यात् न  
 त्वेवमस्ति । किञ्च किं सर्वप्रत्यक्षविषयत्वं सत्त्वे हेतुः  
 किञ्चित्प्रत्यक्षविषयत्वं वा ? नाद्यः नहि गृहान्तर-  
 देशान्तरकालान्तरगतं वस्तु केनाप्ययोगिना प्रत्य-  
 क्षेण विषयीकर्तुं शक्यमन्यथा सर्व एव सर्वज्ञः स्यात्  
 परबुद्धेरप्रत्यक्षतया सर्वैः सर्वं प्रत्यक्षेण गृह्यते नवेत्यस-  
 र्वज्ञेन निश्चेतुमशक्यतया संशयानिवृत्तेः । नापि चरमः  
 व्यभिचारात् नहि नगरस्थेन स्वेनानुपलब्धो गवय एता-

वतैवारण्यकोपलब्धस्य तस्यापलापसम्भवः । उक्तञ्च ली-  
लावृत्तीकारेण “सर्वादृष्टेश्च सन्देहात् स्वादृष्टैर्व्यभिचारतः”  
इति । तस्मात् प्रत्यक्षप्रवृत्तिप्रतिकूलाभावविशिष्टं प्रत्यक्षं  
यत्र न प्रवर्तते तदत्यन्तासदिति निश्चेतुं शक्यम् न तु  
प्रत्यक्षाप्रवृत्तिमात्रात् अन्यथा पुरुषप्रधानमहत्स्वर्गापूर्व-  
देवतादीनामतीन्द्रियाणामत्यन्ताभावः स्यात् । तेन वि-  
यति गच्छतः पतत्रिणो ग्रहणेऽतिदूरत्वमेव प्रतिकूलम्  
तथा नेत्रगतकजलग्रहणेऽतिसामीप्यम् एवं रूपशब्दादि-  
ग्रहणे आन्ध्यबधिरत्वादयः तथा विषयग्रहणे मनसः  
कामाद्यभिव्याप्तिः यथा कामाद्यभिव्याप्तमनाः  
स्फीतालोकमध्यवर्तिनमिन्द्रियसन्निकृष्टमप्यर्थं न पश्य-  
ति । परमाण्वादिविषयतायां सौक्ष्म्यमेव प्रतिकूलम् यतः  
प्रणिहितमना अपि तं न पश्यति । भित्त्यादिऋवस्तु-  
ग्रहणे तद्व्यवधानमेव प्रतिकूलं सम्प्रतिपन्नपदार्थग्रहणे  
हस्तादिव्यवधानवत् । कचिदभिभवः यथा अहनि  
सौरीभिर्भाभिरभिभूतं नक्षत्रसूर्यादिग्रहे चक्षुः समर्थं  
न भवति । कचित् समानाभिहारः प्रतिकूलं यथा  
जलाशयेऽम्बुदविमुक्तजलबिन्दुग्रहणे नेत्रासामर्थ्यम् ।  
कचिदनुद्भवः यथा क्षीरदध्याद्यवस्थायां दधिघृतादिवि-  
वेचनासामर्थ्यम् । एवं सति दृढतरप्रमाणान्तरप्रसिद्धे

वस्तुनि प्रत्यक्षाप्रवृत्तावेतदन्यतमं प्रतिबन्धकं कल्प्यते न  
तु तदभावादेवाप्रवृत्तिः । उक्तञ्च साङ्ख्यमूलकारेण “सौ-  
क्ष्म्यात् तदनुपलब्धिर्नाभावात्” । ननु क्वचित्प्रत्यक्षप्रसिद्ध-  
स्य क्वचित्सन्देहादनुमानविषयता न त्वस्य तदस्तीत्यभाव-  
एव युक्त इति चेन्न कार्यं हि कारणानुमापकं  
भवतीति सर्वत्राद्यभिमतम् तथा च महदादिकार्यान्य-  
थानुपपत्त्यैव प्रधानसिद्धिरिति न तदभावो युक्तः । ननु  
कार्यान्यथानुपपत्त्या कारणसिद्धौ तन्त्रान्तराभिमतकारण-  
सिद्धिः सेत्स्यति न तु त्वदभिमतप्रधानसिद्धिरिति चेन्न  
मतपर्यालोचनेन यन्मतं कपिलसूत्रनिबद्धं प्रधानसाध-  
नानुगुणं तदेव युक्तिसहमन्यत् तु बाह्यमतवत् मताभा-  
सत्वाद्वाध्यमेव । तद्यथा ‘असतः सजायत’ इति बौद्धमते  
प्रधानसिद्धिः ‘सतः सजायत’ इति साङ्ख्यमतविरुद्ध-  
त्वान्न पण्डितमुखमण्डनायालम् सदसतोः कार्यकारण-  
भावासम्भवात् असदलीकं कारणं सत्त्वादिरूपशब्दा-  
द्यात्मकं कथं स्यात् सदसतोस्तादात्म्यादर्शनात् कार्यं  
हि कारणसमवेतं तन्तुपटादिस्थलेषु प्रसिद्धम् तथा  
च घटोऽसन् पटोऽसन्नित्यसत्समवेतं सर्वो व्यवहर्ता  
व्यवहरेत न तु सदिदमिति सत्तावैशिष्ट्येन प्रतीतिः स्यात् ।  
अथ साद्विवर्तोऽयं प्रपञ्च इति यद्वेदान्तिमतम् ।

तदप्यसाधु अनेनापि सतः सजायत इति मतसिद्धिर्न  
स्यात् । अद्वयस्य सद्वयतया भाने रज्जोः स्रक्खण्डसर्पा-  
द्यात्मना भानवत् भ्रान्तिरेव स्यात् बाधितविषयतया  
रज्जुसर्पप्रत्ययवत् प्रपञ्चज्ञानस्याप्रमाणतया प्रमारूपं  
ज्ञानमेवास्तमियात् । न चैष्टापत्तिर्गुरुशिष्योत्तरप्रश्नयोर-  
प्रमाणबुद्ध्या व्यवहारमात्रोच्छेदः स्यात् लौकिकवैदिक-  
व्यवहारानुष्ठाने च कस्याचित् प्रवृत्त्यनुपपत्त्या भोगापवर्गौ  
न स्यातामिति तच्छास्त्राप्रामाण्यं स्यात् । अपसिद्धान्तश्च  
नहि वेदान्तिमते ब्रह्म विवर्ति भवति । उक्तञ्च—

बालान् प्रति विवर्तोऽयं ब्रह्मणः सकलं जगत ।

अविवर्तितमानन्दमास्थिताः कृतिनः सदा ॥ इति ।

सतोऽसजायत इति सतः परमाणोरसद्व्यणुकार्ख्यं  
कार्यं जायत इति कणभक्षाक्षचरणमतमपि न युक्तिसहम्  
तथाहि परमाणुर्हि व्यणुकसमवायिकारणम् व्यणुकं चासदि-  
त्यसत्त्वाविशेषाच्छशशृङ्गादिसमवायिकारणतापि परमाणौ  
स्यात् सदसतोः समवायासम्भवाच्च असतो तादात्म्ये  
सतोऽप्यसत्त्वं स्यात् । नन्वसत्त्वं नाम प्रागभावप्रतियोगित्वं  
न तु वायुरूपादिवत् त्रिकालासत्त्वमिति चेन्न किमिदं  
प्रागभावप्रतियोगित्वमसत्त्वम् किं प्रागभावप्रतियोगित्वाद-  
सत्त्वमसत्त्वाद्वा प्रागभावप्रतियोगित्वम् ? नाद्यः सर्वेषां



कार्यपदार्थानामसत्त्वाविशेषेणाकाशपुष्पादिष्विवासत्त्वेनैव  
व्यवहारः स्यात् तेषामपि प्रागभावप्रतियोगित्वात् तथा  
च कार्यपदार्थगतगुणसामान्यादीनामृच्छेदः स्यात् तेषां  
भावधर्मत्वेनासत्त्वेनावस्थानात् । न च कूर्मलोमा-  
देरस्यासतो विशेषः सामान्याद्यभावेन भेदकधर्मा-  
भावात् । नापि चरमः असत्त्वात्प्रागभावप्रतियो-  
गित्वे नरश्रृङ्गादीनामपि प्रागभावप्रतियोगित्वं स्यात्  
प्रागभावस्य च स्वप्रतियोग्युत्पादकत्वनियमेन सर्वेषा-  
मसतां सत्त्वं स्यात् सदसद्विभागो जगति दत्तजलाञ्जलिः  
स्यादिति न तार्किकवैशेषिकमतं विचारसहम् । तस्मात्  
सतः संजायत इति साङ्ख्यमतमेव युक्तिसहम् । सतः  
कारणात् स्वोत्पत्तेः प्रागपि सदेव कार्यं कारणव्यापारा-  
दभिव्यक्तिमाप्नोति । न च सिद्धसाधनता कारणवैयर्थ्यं  
चेति वाच्यम् कार्यसत्त्वेऽपि तदभिव्यक्तौ कारणं  
प्रयोजनवदिति न किञ्चिदवद्यम् । असत्कार्यपक्षे तु  
कारणवैयर्थ्यं स्फुटमेव न ह्यसतः कारणसम्बन्धो निरूप-  
यितुं शक्यते सम्बद्धमेव सम्बद्धेन जन्यते असम्बद्धस्य  
जन्यत्वे सर्वस्मात् सर्वं स्यात् कारणनियमोऽस्तमियात् ।  
असत्त्वेत्कार्यं न कारणव्यापारात् सद्भवितुमर्हति उक्तञ्च  
तत्त्वकौमुद्याम्—नहि नीलं शिल्पसहस्रेणापि पीतं कर्तुं श-



वयम् । न च कारणव्यापारात् पूर्वं घटोऽसन्  
संश्च व्यापारानन्तरमिति घटस्य सत्त्वासत्त्वे धर्मा-  
विति वाच्यम् धर्मस्य भावधर्मत्वेन तेनैव धर्मि-  
णः सत्त्वं स्वस्थित्यन्यथानुपपत्त्या साधितमिति  
सदेव कार्यं कारणव्यापारादूर्ध्वमिव प्रागपि । का-  
रणव्यापारस्तु तदभिव्यक्तावनन्यथासिद्धः अन्य-  
त्रापि कारणव्यापारादभिव्यक्तिरेव दृश्यते यथाऽव-  
घातेन धान्येषु तण्डुलानाम् अवपीडनेन तिलेषु तैलस्य  
दोहनेन सौरभेयीणां पयस इति । असदुत्पत्तौ तु न दृष्टा-  
न्तोऽस्ति तस्मात् सदेव कार्यं कारणव्यापारेणाभिव्यज्यते ।  
असता कारणसम्बन्धासम्भवात् न तस्य तदुत्पादकत्वम्  
उक्तञ्च साङ्ख्याचार्यैः

असत्त्वान्नास्ति सम्बन्धः कारणैः सत्त्वसङ्गिभिः ॥

असम्बद्धस्य चोत्पत्तिमिच्छतो न व्यवस्थितिः ॥

किञ्च सम्बद्धमपि तदेव करोति यत्र यत् कारणं  
शक्तम् शक्तिश्च कार्यैकाधिगम्या यथा चक्षुषैव रूप-  
ज्ञानं भवति नेन्द्रियान्तरेणेतीदमेव तत्र शक्तमि-  
त्यधिगम्यते । तथा च सा शक्तिः शक्तकारणा-  
श्रया शक्यकार्याश्रया सर्वत्र वा स्यात् ? अन्त्ये सर्वस्मात्  
सर्वं स्यात् । अथ कार्ये सा शक्तिस्तदा कथमसतः कार्य-

स्य शक्त्याश्रयता तथा च शक्तेन शक्यमुत्पाद्यने श-  
क्यं च कारणात्मकम् कारणं च सदिति कथं तदभिन्नं  
कार्यमसत्स्यात् 'उक्तञ्च शक्तस्य शक्यकरणादिति' ।  
उपादानोपादेयभावग्रहणाच्च न भेदस्तन्तुपटयोर्ययोर्भेदो  
न तयोरुपादानोपादेयभावो यथाश्ववृक्षयोः । इतोऽपि ना-  
र्थान्तरत्वं तन्तुपटयोः संयोगाप्राप्त्यदर्शनात् अर्थान्तरत्वे  
संयोगो दृष्टो रज्जुघटकुण्डबदरादौ अप्राप्तिरपि दृष्टा सुमे-  
रुविन्ध्ययोरिव इह च संयोगाप्राप्त्योरभावान्न तन्तुभ्यो-  
ऽर्थान्तरं पटः । कार्यकारणयोरभेदसाधकं प्रमाणं चोक्तं  
साङ्ख्याचार्यैः तद्यथा न पटस्तन्तुभ्यो भिद्यते तद्धर्मत्वा-  
त् इह यद्यतो भिद्यते तत् तस्य धर्मो न भवति यथा  
गौरश्वस्य धर्मश्च पटस्तन्तूनान्तरमान्नाथान्तरम् । गुरुत्वा-  
न्तराग्रहणादपि न कारणादर्थान्तरं कार्यम् । एवमभेदे सिद्धे  
तन्तव एव तेन तेन संस्थानविशेषेण परिणताः पटो न तु  
पटस्तन्तुभ्योऽर्थान्तरम् । न चात्माश्रयबुद्धिभेदादर्थक्रिया-  
भेदाच्च भेदसिद्धिः कार्यकारणयोरिति वाच्यम् एकस्मि-  
न्नपि विशेषान्तराविर्भावतिरोभावाभ्यामात्माश्रयार्थक्रिया-  
बुद्धिभेदसम्भवान्न तदन्यथानुपपत्त्या भेदसिद्धिः । तत्र  
एकस्यापि कूर्मस्यावयवा निःसरन्त्याविर्भवन्ति त एव  
कूर्मशरीरे निविशमानास्तिरोभवन्ति नहि ते कूर्मावयवा

उत्पद्यन्ते ध्वंसन्ते वा एवमेकस्यापि सुवर्णस्य मृदो वा कटककुण्डलादयो घटादयो निःसरन्त उत्पन्ना इति व्यवहारं भजन्ते त एव निविशमानास्तिरोभवन्ति नश्यन्तीत्युच्यन्ते न पुनः सदसतोर्निरोधोत्पादयोर्निर्दर्शनमस्ति । उक्तं च भगवता नासतो विद्यते भावो नाभावो विद्यते सत इति । यथा सङ्कोचविकाशवज्र्यः स्वावयवेभ्यः कूर्मो न भिद्यते तथा मृत्सुवर्णादिभ्योऽपि कटककुण्डलादयो न भिन्नाः । न च नाम बुद्ध्यर्थक्रियाभेदात् कार्यकारणयोर्भेदसिद्धिरिति वाच्यम् नटे व्यभिचारात् । नटो हि दशरथोऽहं रामोऽहं युधिष्ठिरोऽहमिति स्वयमनन्तनामा भूत्वा नामान्तरेण वेशान्तरमर्थक्रियान्तरञ्च कुरुते तथा च सत्यपि भेदत्रये नटभेदादर्शनात् यथाहुः—

रूपमथो अपि कार्यमथो

अभिधापि नटस्य पृथग्विदिता ।

न पृथक्त्वमुपैति नटः किमिति

प्रतिवाच्यमवश्यमिदं कुशलैः ॥

एकस्यापि बह्वेर्दाहकत्वपाचकत्वभेदेन नानार्थक्रियाकारित्वं दृश्यते न ह्येतावता बह्विर्भेदमधिगच्छति एकैकस्य तृणस्यातपवृष्ट्यादिनिवृत्तावसामर्थ्येऽपि बहूनि मिलित्वावस्थाविशेषमवाप्य यथा तान्येव तन्निवृत्तौ सामर्थ्यमधि-

गच्छन्ति तथैक एव तन्तुः प्रावरणाद्यर्थक्रियाऽसमर्थोपि  
 मिलितास्त एवावस्थाविशेषं प्राप्याविर्भूतपटभावाः प्राव-  
 रणाद्यर्थक्रियां करिष्यन्ति तस्मात्सदेव कार्यं कारणात्  
 तदभिव्यक्तिरिति । नन्वाविर्भावः कारणव्यापारात्पूर्वं  
 सन्नसन् वा ? आद्ये कारणव्यापारासम्भवः नहि सदु-  
 त्पत्तौ केनापि कारणानि व्यापार्यन्ते । अन्त्ये प्राप्तमसदु-  
 त्पादनत्वमिति चेन्न तवापि केयमुत्पत्तिः सत्यसती वा ?  
 आद्ये न कारणप्रयोजनं पश्यामः । अन्त्येऽसदुत्पत्तिरुत्प-  
 द्यत इति तदुत्पत्तेरप्युत्पत्त्यन्तरं तत्राप्यन्यदिति स्फुटै-  
 वानवस्था । अथ पटात् तदुत्पत्तिर्नातिरिच्यते तदा पट  
 इत्युक्ते पुनरुत्पद्यते इति न वाच्यं पौनरुक्त्यात् तथोत्पद्यते  
 इत्युक्त्वा पुनः पट इति न वाच्यं पूर्वोक्तदोषादेव पटो  
 विनश्यतीत्यपि न वाच्यं विरोधात् तस्मात्स्वमत्तासमवायो  
 वा स्वकारणसमवायो वा पटोत्पत्तिः समवायस्य च नित्यत्वे-  
 न सर्वथापि न पटोत्पत्तिः सम्भवति न तदर्थञ्च कारणानि  
 व्यापार्यन्ते तथा च सत एव पटादेराविर्भावे कारणापे-  
 क्षेति न किञ्चिदवद्यम् । न च पटादिकार्यरूपेण कारणस-  
 मबन्धस्तस्याक्रियत्वात् क्रियासम्बधित्वात्कारकाणामन्यथा  
 कारकत्वक्षतिः स्यात् तस्मात्सत्कार्यमिति स्थितम् ।

दुःखत्रयाभिभवसाधनं प्रकृतिपुरुषान्यताज्ञानं तदु-



प्रयोगित्वात् व्यक्तवैरूप्यं प्रतिपादनीयम् । तच्च व्यक्तं पृ-  
थिव्यादि तच्चाव्यक्तात्प्रधानाद्विलक्षणम् यत इदं सकार-  
णकं तन एवानित्यं पराभिमतविनाशसामग्र्या तिरोभ-  
वति । अव्यापकं च कारणं हि कार्यं व्याप्नोति न तु  
कार्यं कारणम् । साक्रियं च बुद्ध्यादयः पूर्वपूर्वोपात्तं देहं परि-  
त्यजन्ति देहान्तरं चोपाददते सैव तेषां क्रिया पृथिव्यादी-  
नां क्रिया परिणामरूपेण प्रसिद्धैव । प्रतिपुरुषं बुद्ध्यादिभे-  
दादनेकम् तथा घटशरीरादिभेदेन पृथिव्याद्यप्यनेकम् ।  
स्वकारणाश्रितम् यद्यपि बुद्ध्यादीनां प्रधानभेदाभावात् ना-  
श्रयाश्रयिभावस्तथापि कथञ्चित् भेदाविवक्षयाश्रयाश्रयिभावो  
यथेह वने तिलकाः । सावयवमवयवावयविसंयोगसंयोगि  
बुद्धिप्रधानयोस्तु न संयोगस्तादात्म्यात् नापि सत्त्वरज-  
स्तमसां संयोगः अप्राप्तिपूर्विका प्राप्तिः संयोगस्तदभावात् ।  
नित्यमेव परतन्त्रं स्वकार्येऽहङ्काराख्ये जनयितव्ये प्रकृ-  
त्या पूरमपेक्षते अन्यथा क्षीणा सती नाहङ्कारं जनयितुं  
क्षमा भवति तथाहङ्कारोऽपि स्वकार्ये प्रकृत्या पूरमपे-  
क्षते एवं कारणमात्रं स्वकार्ये जनयितव्ये तदपेक्षां  
कुरुते तथा च स्वकार्ये जनयितव्ये परतन्त्रं व्यक्तम् ।  
यत इत्यभिव्याप्य यदुक्तं तद्विपरीतमव्यक्तम् यद्यप्य-  
व्यक्तस्य परिणामलक्षणाक्रियास्ति तथापि न परिस्पन्दः ॥



इदानीं व्यक्ताव्यक्तयोः साधर्म्यं पुरुषाच्च वैधर्म्यं प्रतिपादनीयम् । व्यक्तं हि त्रिगुणं त्रयो गुणाः सुखदुःख-  
मोहात्मका अस्थेति । अत्र कार्यकारणभेदात् सुखादि-  
शब्दैः सत्त्वादयोऽभिधीयन्ते त्रिगुणमित्युक्त्या सत्त्वादी-  
नामात्मगुणत्वं पराभिमतमपाकृतं वेदितव्यम् । तथा अ-  
विवेकि यथा प्रधानं सतो न विविच्यते तथा महदादयोऽपि  
प्रधानान्न विविच्यन्ते तत्स्वरूपत्वात् । यद्वा संभूयकारिता-  
ऽविवेकः नह्येकं किञ्चित्कार्यं जनयितुं क्षमं भवत्यपि तु  
संभूय सर्वः सर्वं करोति । एवमचेतनं प्रधानबुद्ध्यादयः  
सर्वे अचेतना तथा प्रसवरूपधर्मवन्तः । एते व्यक्तधर्माः  
कथितास्त एवाव्यक्तस्यापीत्यवगन्तव्यमिदमेव व्यक्ता-  
व्यक्तयोः साधर्म्यम् ॥

एते साधर्म्यवैधर्म्याभ्यां व्यक्ताव्यक्ते निरूपिते तदु-  
भयगतधर्मरहितत्वात् विपरीतः पुरुष इति पुरुषस्य  
व्यक्ताव्यक्तवैधर्म्यम् । नन्वेतुमत्त्वनित्यत्वादि प्रधान-  
साधर्म्यं पुरुषस्य प्रतीयते तथाचानेकत्वं व्यक्तसाधर्म्यमेवं-  
सति कथं व्यक्ताव्यक्तविपरीतः पुरुष इति चेन्न अहे-  
तुमत्त्वादिसाधर्म्येऽप्यत्रैगुण्याद्यस्यास्त्येव वैधर्म्यमिति न  
दोषः । न च त्रैगुण्यमप्रसिद्धम् प्रीत्यप्रीतिविषादात्मका  
गुणा इति सांख्याचार्याः । अत्र क्रमेण प्रीतिः सुखं

तदेव सत्त्वम् तथा अप्रीतिर्दुःखमप्रीत्यात्मको रजो गुणः  
 एवं विषादो मोहो विषादात्मकस्तमोगुणः । यन्मते प्री-  
 तिर्दुःखाभावः तथा दुःखमपि प्रीत्यभावस्तन्निवृत्त्यर्थं  
 मूलकारेणात्मग्रहणं कृतमात्मशब्दस्य भावतत्त्वेन नेत-  
 रंतराश्रयस्तथासत्येकस्यापि सिद्धिर्न स्यात् । प्रकाश-  
 प्रवृत्तिनियमनमेषां क्रमेण प्रयोजनमप्यवगन्तव्यम् ।  
 क्रियात्मकेन रजसा लघु सत्त्वं सर्वत्र नीतं स्यादतिवायु-  
 ना तूलावयववद्यदि गुरुणा तमसा नियमनं न स्या-  
 त्तमोनियनं तु क्वचिदेव प्रवर्तयति ततस्तमो नियमा-  
 र्थम् । अन्योन्याभिभववृत्तयः । एतेषामन्यतमेनार्थव-  
 शादुद्भूतेनान्यतममभिभूयते तद्यथा सत्त्वं रजस्तमसी  
 अभिभूयाऽऽत्मनः शान्तां वृत्तिमधिगच्छति तथा रजः  
 सत्त्वरजसी अभिभूय घोरां वृत्तिमेति एवं तमः सत्त्व-  
 रजसी अभिभूय मूढामिति । तथाऽन्योन्याश्रयवृत्तयः ।  
 यथाहुः सत्त्वं प्रवृत्तिनियमावाश्रित्य रजस्तमसोः प्रका-  
 शेनोपकरोति रजः प्रकाशनियमावाश्रित्य प्रवृत्त्येतरयोः  
 तमः प्रकाशप्रवृत्ती आश्रित्य नियमेनेतरयोरिति । तथा  
 अन्योन्यजननवृत्तयः । अन्यतमोऽन्यतमं जनयति ज-  
 ननमत्र परिमाणः स च गुणानां सदृशरूपः । अत  
 एव न हेतुमत्त्वं तत्त्वान्तरस्य हेतोरभावात् । नाप्यनि-

त्यत्वं तत्त्वान्तरे लयाभावात् । अन्योन्यसंज्ञाव्यभिचारिणश्च । उक्तञ्च

अन्योन्यामिथुनाः सर्वे सर्वे सर्वत्रगामिनः ।

रजसो मिथुनं सत्त्वं सत्त्वस्य मिथुनं रजः ॥

तमसश्चापि मिथुने ते सत्त्वरजसी उभे ।

मिथुनवृत्तित्वं सहचाराव्यभिचारित्वम् ॥

उभयोः सत्त्वरजसोर्मिथुनं तम उच्यते ।

नैषामादिः संप्रयोगो त्रियोगो बोधलभ्यते ॥ इति ।

नियतकृत्यं तु तेषामिदं लघुत्वं प्रकाशकत्वं च सत्त्वस्यैव न तु तयोः कस्यचित् तत्रोर्ध्वगमनहेतुभूतो धर्मो लाघवं गौरवासहवर्ति यतोऽग्नेरूर्ध्वज्वाला गतिर्भवति तदेव कस्यचित्तिर्यग्गमने हेतुर्यथा वायोः । एवं करणानां वृत्तिकुशलताहेतुर्लाघवं गुरुत्वे तु तानि मन्दानि स्युरिति सत्त्वस्य प्रकाशात्मकत्वमुक्तम् । सत्त्वतमसी अक्रियतया स्वकार्योत्पादनेऽवसीदन्ती रजसोपष्टेभ्येते । अवसादाद्विमुच्येत्साहे प्रयत्नवती क्रियेते । उक्तं च

सत्त्वं लघु प्रकाशकमिष्टमुपष्टम्भकं चलं च रजः ।

कुत उपष्टम्भकं यतश्चलमिति । रजश्चलतया सर्वतस्त्रैगुण्यं चालयेद्यदि गुरुणा आवृण्वता तमसा तत्र प्रतिबन्धो न स्यात् तमसा तु ततस्ततो व्यावृत्त्य

क्वचिदेव प्रवर्त्यते इति नियामकं तमः । यथाहुः गुरु  
 वरणकमेव तम इति । तथाच लघु प्रकाशकं सत्त्वमेव  
 उपष्टम्भकं चलं च रज एव गुरु वरणकं तम एव । ननु  
 परस्परं विरोधशीलानां गुणानां सुन्दोषसुन्दन्यायेन पर-  
 स्परं बाध एव युक्तो न त्वेककार्यकर्तृत्वमिति चेत् न  
 एवंभूतानामप्येककार्यकर्तृतायाः प्रदर्शनात् । तद्यथा  
 वर्त्तितैले अनलविरोधिनी अथानलेन मिलित्वा रूपप्र-  
 काशलक्षणं कार्यं कुरुतः यथाच वातपित्तश्लेष्माणः  
 परस्परं विरोधशीला अपि मिल्लिताः सन्तः शरीरधा-  
 रणकार्यकारिणः तथा सत्त्वरजस्तमांसि विरुद्धशीला-  
 न्यपि सह वर्त्त्यन्ति मिलित्वा चैकं कार्यं करि-  
 ष्यन्ति च पुरुषार्थवशात् । उक्तञ्च प्रदीपवच्चार्थतो  
 वृत्तिरिति । गुणानां प्रधानात्मकत्वादैक्येऽप्यभि-  
 भाव्याभिभावकरूपेण नानात्वम् । उक्तं एकैव स्त्री  
 गुणकुलरूपशालियौवनसम्पन्ना स्वामिनं सुखाकरोति  
 तत् कस्य हेतोस्तं प्रति तस्याः सुखरूपसमुद्भवात्  
 सैव सपत्नीर्दुःखाकरोति तत्कस्यहेतोस्तां प्रति तस्याः  
 दुःखरूपसमुद्भवात् एवं पुरुषान्तरं तामविन्दमानं सैव  
 मोहयति तत्कस्य हेतोस्तं प्रति तस्याः मोहरूपस-  
 मुद्भवात् । अनया स्त्रिया सर्वे भावा व्याख्याताः । तत्र



यत्सुखकारणं तत्सुखात्मकं सत्त्वम् एवं यत् दुःखकारणं  
तत् दुःखात्मकं रजः तथा यन्मोहहेतुस्तन्मोहात्मकं  
तमः । तस्मात्कारणव्यापारात्सदेव कार्यं पूर्वम् । तदेव  
पुनस्तद्व्यापारादाविर्भवति यथा सन्त्येव कूर्माङ्गानि निः-  
सरन्ति विभज्यन्ते इदं कूर्मशरीरमेतानि तदङ्गानि तेन  
तानि सङ्कोचिनानि तस्मिन्नव्यक्तीभवन्ति तथा मृ-  
त्सुवर्णादिभ्यः सन्त्येव घटकुण्डलादीन्याविर्भवन्ति वि-  
भज्यन्ते इयं मृदयं तत्कार्यो घट इत्यादि । तथा  
सन्त्येव पृथिव्यादीनि कारणात्तन्मात्रादाविर्भवन्ति वि-  
भज्यन्ते इदमस्य कारणमिदमस्य कार्यमिति तथा  
सन्त्येव तन्मात्राण्यहङ्कारादाविर्भवन्ति विभज्यन्ते एवं  
सन्नेवाहङ्कारो महतोऽभिव्यक्तिमेति सन्नेव च महान्मूल-  
प्रकृतेरभिव्यक्तिं याति । एवं कारणभूतात्परमाव्यक्ता-  
त्साक्षात्पारम्पर्येण समन्वितस्य कार्यभूतस्य प्रपञ्चस्य  
विभागः । सर्गमात्रं मृत्पिण्डं हेमपिण्डं वा विशन्तो  
घटकुण्डलादयोऽव्यक्तीभवन्ति कारणरूपेणाभिव्यक्ता  
अपि कार्यरूपेणानभिव्यक्ती भवन्ति तथा पृथिव्यादय-  
स्तन्मात्राणि विशन्तः स्वस्वरूपेण तन्मात्राण्यभिव्यक्तय-  
न्ति स्वस्वरूपेण कारणमभिव्यक्तमपि कार्यस्वरूपं स्व-  
कीयं स्वस्मिन्ननभिव्यक्तयति तन्मात्राणि तथाहङ्कारं वि-



शब्दहङ्कारं स्वापेक्षयाऽव्यक्तयन्ति तथाहङ्कारो महान्तं  
विशन् महान्तमव्यक्तयति महान्प्रधानं स्वकारणं विशन्  
तदव्यक्तयति प्रधानस्य तु न क्वचित्प्रवेशोऽकारणत्वाद-  
पि तु तत्सर्वकार्याणामव्यक्तम् कारणम् एवमविभागः ।  
प्रकृतौ विश्वस्यैवं विभागाविभागौ ।

केचन अव्यक्तं वा महान्तं वाहङ्कारं वा इन्द्रिया-  
णि वा भूतानि वा आत्मत्वेनादाय तानेवोपासते ते  
तु वक्ष्यमाणरीत्याऽप्राकरणीयाः । अव्यक्तादेर्व्यतिरिक्तः  
पुरुषोऽस्ति अव्यक्तमहदहङ्कारादयः परार्थाः कुतः स-  
ङ्घातत्वात् यः सङ्घातो भवति स परार्थो दृष्टस्तैलता-  
म्बूलघृतदधिदुग्धान्नवस्त्रादिवत् सुखदुःखमोहात्मकत्वेन  
सर्वे सङ्घातास्तथाच यदर्थं सङ्घाताः स एव पुरुषः ।  
ननु शयनासनादिः सङ्घातः सङ्घातशरीरादिपरार्थो दृष्टो  
न त्वात्मानं प्रति परार्थः तस्मात्सङ्घातान्तरमेव साधये-  
युर्नासंहतमात्मानमिति यदुक्तम् तन्न साधु सङ्घातस्य स-  
ङ्घातान्तरार्थत्वे तस्यापि सङ्घातत्वात्संघातान्तरार्थता  
तस्यापि सङ्घातत्वात्तथात्वं तस्यापि तथात्वमित्यनव-  
स्था दुस्तरा स्यात् । किञ्च सङ्घातस्य पारार्थ्यमात्रेण  
व्याप्तिर्न तु सङ्घातपारार्थ्येन नि च दृष्टान्तदृष्टत्वात्तथा  
कल्प्यत इति बाध्यम् । दृष्टान्तदृष्ट्यावद्दर्माणां दार्ष्टी-

न्तिके साधनायानुमानमिच्छतो दृष्टान्तमहानसादिगत-  
 महानसत्वादेः पर्वतादावभावात्सर्वानुमानोच्छेदः स्यात् ।  
 यथाहुः त्रिगुणत्वादयो हि धर्मा सङ्घातत्वेन व्याप्ताः ते  
 तु अस्मिन्परे व्यावर्तमानास्त्रैगुण्यादि व्यावर्तयन्ति  
 ब्राह्मण्यमिव निवर्तमानं कठत्वादिकम् । अधिष्ठानादपि  
 पुरुषास्तित्वं सिद्ध्यति त्रिगुणात्मकानां बुद्ध्यादीनामधि-  
 ष्ठीयमानत्वात् यथा रथादिर्यन्त्रादिभिरधिष्ठीयते तथा  
 सुखदुःखमोहात्मकं बुद्ध्यादि परेणाधिष्ठातव्यम् । भो-  
 कृभावादपि पुरुषास्तित्वमवसेयम् भोग्ये हि सुखदुःखं  
 अनुकूलप्रतिकूलवेदनीये प्रत्यात्ममनुभूयेते तेनानयोर-  
 नुकूलतया प्रतिकूलतया वाऽनुभवित्रा केनचिद्भावित-  
 व्यम् । न च बुद्ध्यादिरेव तथेति वाच्यम् । तेषां सुखा-  
 द्यात्मकत्वेन स्वेनैव स्ववेदने आत्माश्रयः स्यात् । कैव-  
 ल्यार्थं प्रवृत्तेरपि पुरुषास्तित्वं सिद्धम् दुःखत्रयात्यन्तिक-  
 निवृत्तिलक्षणं कैवल्यं न तावद्बुद्ध्यादीनां ते हि सुख-  
 दुःखमोहात्मकाः कथं स्वभावाद्द्वियोजयितुं शक्याः त-  
 स्मात्कैवल्यार्थमागमानां महाधियां च प्रवृत्तेरस्ति बु-  
 द्ध्याद्यतिरिक्त आत्मेति पुरुषास्तित्वं सिद्धम् । ननु  
 भवत्वेवं बुद्ध्याद्यतिरिक्तात्मेसिद्धिस्तथापि स किं प्रति-  
 शरीरं भिन्न एक एव वेति चेद्भिन्न एवेति ब्रूमः जन्म-

मरणादिव्यवस्थान्यथानुपपत्त्या बहुत्वस्यैव सम्भवात् ।

उक्तं च सांख्याचार्यैः ।

जन्ममरणकरणानां प्रतिनियमादयुगपत्प्रवृत्तेश्च ।

पुरुषबहुत्वं सिद्धं त्रैगुण्यविपर्ययाच्चैव ॥

जातिविशिष्टाभिरपूर्वाभिर्देहेन्द्रियमनोहङ्कारबुद्धिवे-  
दनाभिः पुरुषस्याभिसम्बन्धो जन्म न तु पुरुषस्य प-  
रिणामस्तस्यापरिणामित्वात् तेषामेव च देहादीनामुपा-  
त्तानां परित्यागो मरणं न त्वात्मनो विनाशस्तस्य  
कूटस्थस्य नित्यत्वात् । बुद्ध्यादीनि करणानि त्रयोदश  
तेषां जन्ममरणकरणानां प्रतिनियमो व्यवस्था सा त्वियं  
शर्वशरीरेष्वेकस्मिन्पुरुषे न सम्भवति तथासत्येकस्मि-  
न्सुखिनि सर्वे सुखिनः स्युः दुःखिनि वा दुःखिनो भवेयुः  
तथा एकस्मिन् म्रियमाणे सर्वे म्रियेरन् जायमाने च  
जायेरन् एवमेकस्मिन्नन्धबधिरादौ सर्वे एव तथा स्युः  
न त्वेवमस्ति तथा एकस्मिन्विचित्ते सर्वे विचित्ताः  
स्युरित्यव्यवस्था पुरुषभेदे तु सम्यगुपपद्यते व्यवस्था । न-  
चैकस्मिन्नपि पुरुषे देहान्तरोपाधिवशात् उपपद्यत एव  
व्यवस्थेति वाच्यम् करचरणस्तनादिभेदेनापि जन्मम-  
रणादिव्यवस्था स्यात् । गुणत्रयविपर्ययादपि पुरुषबहु-  
त्वमवसेयम् । तद्यथा केचित्सत्त्वबहुलाः यथोद्धर्षस्रोत-

सः केचिद्रजोबहुलाः यथा मनुष्याः केचित्तमोबहुलाः  
यथा तिर्यग्योनयः ।

पुरुषस्य बहुत्ववदत्रिगुणत्वं विवेकित्वमविषयत्व-  
मसाधारणत्वं चेतनत्वमप्रसवधर्मित्वं साक्षित्वादिकमपि  
बोद्धव्यम् ।

प्रधानपुरुषयोः संयोगकृतोऽयं सर्गः स चापेक्षां  
विना भिन्नयोर्न सम्भवति अपेक्षा च स्वदर्शनार्थं पुरुषेण  
प्रधानस्य प्रधानं हि विषयात्मकतया भोग्यम् भोगश्च  
भोक्तारमन्तरेण न भवतीति भोक्त्रापेक्षा प्रधानस्य पुरुष-  
स्य स्वकैवल्यार्थं प्रधानापेक्षा प्रधानेन हि भोग्येन स-  
म्भिन्नः पुरुषस्तद्वतं दुःखत्रयं स्वात्मन्यभिमन्यमानः  
कैवल्यं प्रार्थयते तत्तु सत्त्वपुरुषान्यताख्यातिकारणकं  
सत्त्वपुरुषान्यताख्यातिश्च प्रधानमन्तरा न भवतीति पुरु-  
षस्य प्रधानापेक्षा पङ्ग्वन्धवदुःमयोः संयोगः भोगाया-  
नादिपरम्परासंयुक्तोपि कैवल्याय पुनः संयुज्यते स च  
संयोगो महदादिसर्गमन्तरेण भोगापवर्गयोः समर्थो न  
भवतीति संयोग एव महदादिसर्गं करोति । उक्तञ्च ।

प्रकृतेर्महांस्ततोऽहङ्कारस्तस्माद्रणश्च षोडशकः ।

तस्मादपि षोडशकात्पञ्चभ्यः पञ्च भूतानि ॥

एकादशेन्द्रियाणि पञ्च तन्मात्राणि चेति षोडशसंख्या-



मितो गणः षोडशकः । उक्तञ्च तत्र शब्दतन्मात्रा-  
दाकाशं शब्दगुणम्, शब्दतन्मात्रसहिताच्च स्पर्शतन्मा-  
त्राद्वायुः शब्दस्पर्शगुणः, शब्दस्पर्शतन्मात्रसहिताद्रूपत-  
न्मात्रात्तेजः शब्दस्पर्शरूपगुणं, शब्दस्पर्शरूपतन्मात्र-  
सहिताद्रसतन्मात्राच्छब्दस्पर्शरूपरसगुणं जलम्, शब्द-  
स्पर्शरूपरसतन्मात्रासहिताद्रन्धतन्मात्राच्छब्दस्पर्शरूप-  
रसगन्धगुणा पृथिवी जायते ।

अध्यवसायो बुद्धिः क्रियाक्रियावतोरभेदविवक्षया  
व्यपदेशः । धर्मो ज्ञानं विराग ऐश्वर्यमिति सात्त्विकाः  
बुद्धिधर्माः एतद्विपरीतास्त्वधर्मादयस्तामसाः । बुद्धि-  
धर्मादैश्वर्यादणिमादिप्रादुर्भावः । तच्च

अणिमा महिमा चैव गरिमा लघिमा तथा ।

प्राप्तिः प्राकाम्यमीशित्वं वशित्वं चाष्टसिद्धयः ॥ इति ।

नन्वेकादशक इन्द्रियगणः पञ्चतन्मात्रकं चेति  
द्विविधः प्रवर्तते सर्गोऽहङ्कारात् तथा चैकस्मादहङ्कारात्  
कारणात्कथं प्रकाशजडात्मको विलक्षणः सर्ग इति यदु-  
क्तं तन्न सुन्दरम् प्रकाशलाघवाभ्यामेकादशक इन्द्रिय-  
गणः सात्त्विकादहङ्काराद्भवति भूतादेस्त्वहङ्कारात् ताम-  
सात्तन्मात्रगणः । यद्यप्येकोऽहङ्कारस्तथापि गुणोद्भवाभि-  
भवाभ्यां भिन्नं कार्यं करोति । ननु यदि सत्त्वनमो-



भ्यामेव सर्गः कृतं तर्हि रजसा अकिञ्चित्करेणेति चेन्न  
तैजसादुभयमिति मूलकारः तैजसादुभयं गणद्वयं भ-  
वति सर्गद्वयं सत्त्वतमसोरिति । यद्यपि रजसो न का-  
र्यान्तरमस्ति तथापि सत्त्वतमसी स्वयमक्रिये समर्थे  
अपि न कार्यं कुरुनो रजसा चालिते तु तत्प्रसादा-  
त् प्राप्ताक्रिये स्वकार्योत्पादने समर्थे भवत इति राजसा-  
दुभयम् । यथाहुः उभयस्मिन्नपि कार्ये सत्त्वतमसोः  
क्रियोत्पादनद्वारेणास्ति रजसः कारणत्वमिति न व्यर्थं  
रज इति । इन्द्रियविचारस्तु तत्त्वदीपे कृत इति विस्त-  
रभयान्नेह प्रतन्यते । महदहङ्कारमनांस्यन्तरिन्द्रियाणि  
तानि स्वलक्षणानि स्वमसाधारणं लक्षणं येषां तानि  
स्वलक्षणानि तच्च महनोऽध्यवसायः अहङ्कारस्याभिमा-  
नः सङ्कल्पो मनसो वृत्तिर्व्यापारः । एतेषां वृत्तिर्द्वैवि-  
ध्यं साधारणत्वासाधारणत्वाभ्यामाह सैषा भवत्यसामा-  
न्या इति । एषोक्ताऽसाधारणी वृत्तिः साधारणी वृत्ति-  
स्तु करणानां प्राणाद्या वायवः पञ्च करणत्रयस्य पञ्च  
वायवो वृत्तिर्जीवनं तज्ज्ञावे भावात् अभावे चाभावात् ।  
तत्र प्राणो नासाग्रहन्नाभिपादाङ्गुष्ठवृत्तिः अपानः कृ-  
काटिकापृष्ठपार्श्वपायूपस्थवृत्तिः समानो हन्नाभिसर्वस-  
न्धिवृत्तिः उदानो हृत्कण्ठतालमूर्धभ्रूमध्यवृत्तिः व्यान-

स्त्वग्वृत्तिरिति पञ्च वायवः ।

अविद्या पञ्चविधा तथाहि अविद्याऽस्मितारागद्वेषाभिनिवेशा यथासंख्यं तमोमोहमहामोहतामिस्रान्धतामिस्रसंज्ञका चेति पञ्चपत्नी ।

प्रत्ययसर्गतज्ज्ञेदास्त्वतिविस्तरभयात्सन्तोऽपि न निदर्श्यन्ते प्रत्ययसर्गो बुद्धिसर्गः उक्तञ्च एष प्रत्ययसर्गो विपर्ययाशक्तितुष्टिसिद्ध्याख्यः । प्रतीयतेऽनेनेति प्रत्ययो बुद्धिस्तस्य सर्गः प्रत्ययसर्गः । दैवसर्गस्तु मूलकारणैव स्पष्टो निरुक्तः । स च अष्टविकल्पो दैवः सर्गः ब्राह्मप्राजापत्यऐन्द्रपैत्र्यगान्धर्वयाक्षराक्षसपैशाच इत्यष्टविकल्पो दैवसर्गः । निर्यग्योनयश्च पञ्चविधा भवन्ति पशुमृगपाक्षिसरीसृपस्थावराः । मानुषश्चैकविधः ब्राह्मणत्वाद्यवन्तरजातिभेदाविवक्षया संस्थानस्य चतुर्ष्वप्यविशेषादिति ॥

ननु प्राधानिकोऽयं सर्गः प्रधानं च जडं कथं स्वार्थं परार्थं वा प्रवृत्तिं कर्तुमर्हति तस्मात्केनचिच्चेतनेन प्रकृत्यधिष्ठात्रा भवितव्यम् । न च क्षेत्रज्ञास्तथा तेषां प्रकृतिस्वरूपानभिज्ञत्वात् तस्मादस्ति प्रकृतेरधिष्ठाता कश्चित्सर्वज्ञः स एवेश्वर इति चेन्न अचेतनमपि प्रयोजनवशात् प्रवर्तमानं दृष्टं यथा वत्सविवृद्ध्यर्थमचेतनम-

पि क्षीरं प्रवर्तते तथा जडापि प्रकृतिः पुरुषविमोक्षाय  
 प्रवर्तिष्यते । किञ्चाभोक्तुरीश्वरस्य प्रवृत्तौ न करुणां  
 विनाऽन्यत् प्रयोजनं पश्यामः । सा च निरुपाधिपरदुः-  
 खप्रहाणेच्छा सृष्टेः पूर्वं प्राप्यभावादेव तत्सम्बन्धिदुःखा-  
 भावात् कस्य निवृत्तौ प्रवृत्तिः स्यादीश्वरस्य । न च  
 सर्गानन्तरमीश्वरप्रवृत्तिः सर्गस्य जातत्वादेव नेश्वरप्र-  
 योजनं पश्यामः । न च दुःखनिवृत्तिः प्रयोजनं तदर्थं  
 तत्प्रवृत्तौ जगति कोऽपि दुःखी न स्यात् । उक्तञ्च प्रे-  
 क्षावतः प्रवृत्तेः स्वार्थकारुण्याभ्यां व्याप्तत्वात् ते च  
 जगत्सर्गाद्व्यावर्तमाने प्रेक्षावत्प्रवृत्तिपूर्वकत्वमपि नि-  
 वर्तयतः न ह्याप्तसकलेप्सितस्य भगवतो जगत्सृजनः  
 किमप्यभिलषितं भवति नापि कारुण्यादस्य सर्गे प्रवृत्तिः  
 प्राक्त्वमर्गजीवानामिन्द्रियशरीरविषयानुत्पत्तौ दुःखा-  
 भावेन कस्य प्रहाणेच्छा कारुण्येन सृष्टिः सृष्ट्या  
 च कारुण्यमिति परस्पराश्रयः । अपि च करु-  
 णया प्रवृत्तः सुखिन एव जन्तून्सृजेत् न दरिद्रान् ।  
 न च कर्मवैचित्र्यात् जगद्वैचित्र्यम् तर्हि कृतमीश्वरेण  
 तत एव जगद्वैचित्र्योपपत्तेः प्रवृत्तिस्तु पारार्थ्यप्रयोजन-  
 वशात् जडस्यापि दृश्यते वत्सविवृद्धिनिमित्तं दुग्धस्येव ।

ननु भवतु प्रकृतेः प्रवर्तकः पुरुषार्थो निवर्तकं

न तु कमपि पश्याम इति चेन्न यथा नर्तकी परिषद्भ्यो  
नृत्यं दर्शयित्वा स्वयमेव निवर्तते न तु तस्याः स्वनि-  
वृत्तौ निवर्तकान्तरापेक्षा तथा शब्दाद्यात्मकं स्वस्वरूपं  
पुरुषाङ्गेन प्रकाश्य साधितपुरुषप्रयोजना स्वयमेव  
निवर्तते प्रकृतिः । यथाहुः सांख्याचार्याः ।

रङ्गस्य दर्शयित्वा निवर्तते यथा नर्तकी नृत्यात् ।

पुरुषस्य तथात्मानं प्रकाश्य त्रिनिवर्तते प्रकृतिः ॥

ननु यथा दर्शितनृत्या नर्तकी द्रष्टृकौतुहलात्पुनः प्रवर्त-  
ते तथा प्रकृतिरपि पुरुषायात्मानं दर्शयित्वा निवृत्तापि  
पुनश्चेत् प्रवर्तते तदा मुक्तानामपि पुनः संसारप्राप्तिः  
स्यादिति चेन्न यथा परपुरुषदर्शनासहा सूर्यदर्शन-  
वर्जितापि कुलवधूः प्रमादाद्विगलिताङ्गपटा चेदवल्लो-  
क्यते परपुरुषेण तदाऽसौ तथा प्रवर्ततेऽप्रमत्तां यथैनां  
पुनः पुरुषान्तराणि न पश्यन्ति तथा प्रकृतिः कुलवधू-  
तोप्यधिका दृष्टा चित्रकेन पुनर्न दर्शनमागमेति । उक्तं च

प्रकृतेः सुकुमारतरं न किञ्चिदस्तीति मे मतिर्भवति ।

या दृष्टास्मीति पुनर्न दर्शनमुपैति पुरुषस्येति ॥

धर्मो ज्ञानं विराग ऐश्वर्यमिति सार्विका बुद्धिधर्माः

अधर्माज्ञानावैराग्यानैश्वर्याभिधानाश्चत्वारस्नामसाः ।

अत्र ज्ञानवर्जितैः सप्तभिः प्रकृतिर्विघ्नात्मात्मानं विवेक-



ख्यात्या प्रकृतिपुरुषान्यताज्ञानेन सैव विमोचयति ।  
उक्तञ्च ।

रूपैः सप्तभिरेवम्बध्नात्यात्मानमात्मना प्रकृतिः ।  
सैव च पुरुषार्थं प्रति विमोचयत्येकरूपेण ॥

यथा विद्रुममणिमौक्तिकशुक्तिमकरकच्छपनागशं-  
खकपर्दकादीन् विहाय परमकारुणिकेन लीलाविग्रह-  
धारिणा भगवता रत्नान्येव समुद्धृतान्युदधेर्देवसमृद्ध्यर्थं  
तथा जल्पतर्काभासाख्याऽन्यत्रसुलभप्रमेयवितण्डादींश्च  
विहाय सांख्यमात्रैकलभ्यप्रमेयरत्नानि सांख्यतंत्राध्य-  
यनपरिश्रमालसानां सांख्यतन्त्रोदधेर्मया समुद्धृतानि ।

रामकृष्णकथा यावद्यावच्चन्द्रदिवाकरौ ।  
सांख्यतत्त्वप्रदीपोऽयं तावदस्तु महीतले ॥

इति श्रीमत्परमहंसपरिव्राजकाचार्यपूज्यपादश्रीवै-  
कुण्ठशिष्ययतिकविराजयतिप्रकाशितः सांख्यतत्त्वप्रदीपः  
समाप्तः ॥





ॐ श्रीगणेशाय नमः ॥

## तत्त्वमीमांसा ।

सुखैकविषया भूतानां प्रवृत्तिः । सुखं च संति  
दुःखहेतावसम्भवति । अतो भवति दुःखाऽभिघातके  
जिज्ञासा सा च तत्त्वज्ञानात् । अतस्तत्त्वमत्र निरूप्य-  
ते । ननु त्रिविधं दुःखम् आध्यात्मिकमाधिदैविकमा-  
धिभौतिकं च । तत्राध्यात्मिकं द्विविधं शारीरं मान-  
सञ्च । शारीरं वातपित्तश्लेष्मणां वैषम्यनिमित्तं मानसं  
कामक्रोधादिनिबन्धनम् । आधिभौतिकं मानुषपशुपक्ष्या-  
दिनिमित्तम् । आधिदैविकं यक्षराक्षसग्रहाद्यावेशनिबन्ध-  
नम् । तेषां चैषां लौकिकैरेवोपायैः प्रतीकारः शक्यते ।  
तथा हि शारीरस्यौषधादिभिः मानसस्य मनोज्ञस्त्रीपान-  
भोजनवस्त्रालङ्कारादिप्राप्त्या आधिभौतिकस्य नीतिशा-  
स्त्राभ्याससुस्थानोपवेशादिना आधिदैविकस्य मणिमन्त्रा-  
द्युपयोगेनेति सुकर उपायः तत्त्वज्ञानं त्वनेकजन्मपर-  
म्पराभ्याससाध्यम् । तथा च लौकिकानामाभाणकः ।

अक्के चेन्मधु विन्देत किमर्थं पर्वतं व्रजेत् ।

इष्टस्यार्थस्य संप्राप्तौ को विद्वान् यत्नमाचरेत् ॥ इति ।

अक्के गृहकोणे । मैवम् । न ह्येतैरुपायैः सर्वमेव

दुःखं निवर्तते । निवृत्तं पुनर्नोत्पद्यते । यद्यपि शास्त्री-  
यमपि अहोरात्रमासवर्षादिसाध्यमुपायान्तरं सुकरं श्रूय-  
ते अपाम सोमममृता अभूमेति तथापि एतदपि लौकि-  
कोपायतुल्यमेव । तथाहि सोमयागः पशुवधादिसा-  
धनत्वान्न विशेषतः शुद्धः । अकृते हि तद्वधप्रायश्चि-  
त्ते स्वर्गादिगत्यनन्तरं परिपच्यते एव तद्दुःखम् । न च  
न हि स्यात्सर्वाभूतानीति सामान्यशास्त्रम्य विशेषशास्त्रे-  
णाग्नीषोमीयं पशुमालभेतेत्यनेन बाधः शङ्क्यः भिन्नविष-  
यत्वेन बाध्यबाधकभावासम्भवात् अग्नीषोमीयं पशुमा-  
लभेतेति वाक्येन हि वधस्य क्रतूपकारकत्वमेव बोध्य-  
ते न तु पुरुषप्रत्यवायाभावः । एवं स्वर्गादिगनित्यत्व-  
मपि सत्त्वे सति कार्यत्वादानुमीयते । तथा च श्रुतिरपि

न कर्मणा न प्रजया धनेन

त्यागेनैकेनामृतत्वमानशुः ।

परेण नाकं निहितं गुहायां

विभ्राजते यद्यतयो विशन्ति ॥

कर्मणा ज्योतिष्टोमादिना प्रजया पुत्रेण धनेन  
देवताज्ञानेन पुत्रेणायं लोको जेयो विद्यया देवलोकः  
कर्मणा पितृलोक इति श्रुत्यन्तरात् एभिः पित्रादिलो-  
कस्यैव प्राप्तिर्नामृतत्वस्येति भावः । तर्हि कथममृ-

तत्त्वमित्यत आह त्यागेनेति । सर्वकर्मसंन्याससाध्य-  
ज्ञानेनेत्यर्थः । तदमृतत्वं स्वर्ग एव चेत्तत्राह परेण  
नाकमिति । तर्हि दूरस्थत्वान्न प्राप्यमिति चेत्तत्राह  
निहितं गुहायामिति । तच्चासन्नत्वात्पृथक्जनैरपि ल-  
भ्यमिति चेत्तत्राह यद्यतय इति । अदूरभूतमप्यविवेकि-  
नां दूरभूतमेव । तथा श्रुत्यन्तरम् ।

कर्मणा मृत्युमृषयो निषेदुः

प्रजावन्तो द्रविणमीहमानाः ।

तथाऽपरे ऋषयो ये मनीषिणः

परं कर्मभ्योऽमृतत्वमानशुरिति ॥

अवाम सोमममृता अभूमेत्यमृतत्वाभिधानं तु चिरस्थि-  
त्यभिप्रायम् । यदाहुः अभूतसम्प्लवं स्थानममृतत्वं  
हि भाष्यते इति । तदेतत्सर्वमभिप्रेत्योक्तं शास्त्रकृद्भिः

तद्विपरीतः श्रेयान् व्यक्ताव्यक्तज्ञविज्ञानात् ।

अस्यार्थः । तस्मात्सोमपानादेरविशुद्धादनित्यात् विपरी-  
तो हिंसाद्यसङ्कराद्विशुद्ध उपायः श्रेयान् । स च कथम् ?  
व्यक्तस्य कार्यजातस्य तत्कारणस्य अव्यक्तस्य प्रधान-  
स्य ताभ्यां परस्य तस्यात्मनश्च विवेकेन ज्ञानाद्भवति  
इति । न च विवेकोत्पन्नफलस्यापि कार्यत्वादनित्यत्वं  
शङ्क्यम् । भावरूपकार्यस्यैवानित्यत्वात् । दुःखध्वंसस्य

तु कार्यत्वेपि नित्यत्वात् ।

अथात्र शास्त्रे चतस्रो विधाः । प्रकृतिर्विकृतिरुभ-  
यमनुभयञ्चेति । तत्र जगतो मूलकारणभूतं प्रधानं  
न विकारः किन्तु प्रकृतिरेव प्रकरोतीति प्रकृतिः स-  
त्त्वरजस्तमसां साम्यावस्था । अस्याश्च मूलान्तरमनव-  
स्थाभयान्नास्तीति मूलप्रकृतिरित्युच्यते । सैव शास्त्रा-  
न्तरे अविद्या मायाशब्देनोच्यते । एतदेवाव्यक्तं सत्त्वा-  
दीनां गुणानां वैषम्ये सति व्यक्तमित्युच्यते । यथाहि  
समुद्रजले चलिताचलितप्रदेशाः । एवं त्रिगुणात्मिके  
प्रधाने परिणामवांस्तद्विधुरश्च प्रदेशः । तत्र प्रकृतिविका-  
रेषु मध्ये आद्यो विकारो महानित्युच्यते स एतद्-  
बुद्धिलक्षणः । स च महान्सात्त्विको राजसस्तामसश्चेति  
त्रिविधः । बुद्धेस्तु प्रथमो विकारोऽहङ्कारः । एते च म-  
हदादयः प्रकृतयो विकृतयश्च । तथाहि महत्तत्त्वमहङ्का-  
रस्य प्रकृतिर्विकृतिश्च मूलप्रकृतेः । अयं हि क्रमः प्रकृ-  
तेर्महान् महतोऽहङ्कारः अहङ्कारात्पञ्च तन्मात्राः ताभ्यः  
पञ्च भूतानि तन्मात्राणि पुनः क्षीरदध्योरन्तराले कलल-  
परिणामात्परिणतानि सूक्ष्मभूतानि कुसुमसौरभ्येन  
सूक्ष्मस्थूलतयोपलक्ष्यमाणं गुणवैषम्यमेव तन्मात्रशब्देन  
भूतशब्देन चोच्यते । पञ्च भूतानि एकादशेन्द्रियाणि चेति



एष षोडशको गणस्तु विकार एव न प्रकृतिः । पुरुष-  
स्त्वात्मा न प्रकृतिर्न विकृतिः । तदेतदाहुः ।

मूलप्रकृतिरविकृतिर्महदाद्याः प्रकृतिविकृतयः सप्त ।

षोडशस्तु विकारो न प्रकृतिर्न विकृतिः पुरुषः ॥

इति ।

अथ शास्त्रपरिभाषा । दृष्टमनुमानमाप्तवचनञ्चेति त्रि-  
विधं लौकिकं प्रमाणम् । आर्षं तु विज्ञानं योगिनामेवेति  
तदत्र नोक्तम् । तत्र पृथिव्यादयः सुखादयश्चास्मदादी-  
नां विषयाः । तन्मात्रलक्षणास्तु देवानां योगिनां च वि-  
षया न त्वस्मदादीनाम् तेषां चेन्द्रियैः सम्बन्धः सन्निकर्षः ।  
एवञ्च विषयसम्बन्धेन्द्रियाश्रितो यो बुद्धिधर्मोऽध्यवसायः स  
एव प्रमाणम् । अयं हि क्रमः । विषयसम्बद्धानामिन्द्रि-  
याणां वृत्तौ सत्यां बुद्धेस्तु तमोभिभवे सति यः स-  
त्त्वसमुद्रेकः सोऽध्यव्यवसाय इति ज्ञानमिति वृत्तिश्चा-  
ख्यायते । तदिदं प्रत्यक्षप्रमाणम् । अस्माच्च यश्चेतनाश-  
क्तेरनुग्रहस्तत्फलं प्रमा बोधः । बुद्धिसत्त्वं हि प्राकृतत्वा-  
दचेतनमिति तदीयोध्यवसायोप्यचेतनः घटादिवत् । एवं  
हि बुद्धिसत्त्वस्य परिणामभेदाः सुखादयोप्यचेतनाः ।  
पुरुषस्तु सुखाद्यननुषङ्गी चेतनः । सोऽयं बुद्धितत्त्वव-  
र्त्तिना ज्ञानसुखादिना तत्प्रतिबिम्बितो बुद्धिसादृश्यप्रा-



प्त्या ज्ञानसुखादिमानिव भवति चित्तिसादृश्यप्राप्त्या च  
अवेतनापि बुद्धिस्तदवध्यवसायश्च चेतन इव भवति ।  
चार्थाकास्तु प्रत्यक्षान्यत् न मानमिति वदन्ति । तन्मते सं-  
दिग्धविपर्ययस्तु पुरुषबोधनं नोपपद्येत । नहि पुरुषान्तरग-  
तः संशयः अनुमानं कथनं विना वा ज्ञातुं शक्यः ।

प्रमाणान्तराणि त्वत्रैवान्तर्भवन्ति । तथाहि उपमानं  
तावत् गोमदृशो गवय इति वाक्यं तज्जनितो बोधो शब्द  
एवान्तर्भवति चक्षुःसंनिकृष्टस्य गवयस्य यत् गोसादृश्य-  
ज्ञानं तत्प्रत्यक्षमेव । एवं जीवितश्चैत्रस्य गृहासत्त्वेन बहिः-  
सत्त्वकल्पनमर्थापत्तिः साप्यनुमान एवान्तर्भवति । विम-  
तश्चैत्रो बहिर्भवनुमर्हति गृहेष्वविद्यमानत्वात् । यदा त्व-  
व्यापकः सन्नेकत्रास्ति तदान्यत्र नास्ति यदैकत्र नास्ति  
तदान्यत्रास्तीति व्याप्तिग्रहात् । एवमिह वटे यक्षः प्रति-  
वसति इति ऐतिह्यं न प्रमाणमनिर्दिष्टस्ववक्तृकत्वेन  
सन्देहात् । आप्तोक्तत्वनिश्चये त्वागम एव । एवमभावो  
नानुपलब्धिगम्यः किन्तु प्रत्यक्ष एव । न हि भूतल-  
स्य कैवल्यलक्षणात्परिणामविशेषादन्यो घटाभावो नाम ।  
सर्व एव हि भावाः प्रतिक्षणं परिणामिनः स च परि-  
णामभेद ऐन्द्रियक एवेत्यलम् ।

तत्र सूक्ष्मस्याव्यक्तस्याप्रत्यक्षत्वेपि महदादिकार्येण

तदनुमीयते । तथाहि सदेव कार्य कारणव्या-  
पारात्प्रागपि । असतो हि सत्त्वं दुष्करम् नहि  
नीलं शिल्पिसहस्रेणापि पीतं शक्यं कर्तुम् । किन्तु  
तिलेषु पीडनेन तैलस्येव आविर्भावमात्रमुत्पत्तिः तिरो-  
भाव एव विनाशः । किञ्चासम्बद्धस्यापि कार्यस्य जन्य-  
त्वे सम्बद्धत्वाविशेषात्सर्वं कार्यं सर्वस्माद्भवेदिति कार्य-  
सम्बद्धस्यैव कारणस्य जनकत्वमुपेयम् । न च सदसतोः  
सम्बन्धोऽस्तीति सत्कार्यम् । किञ्च तन्तुधर्मत्वात्तन्तुपादे-  
यत्वाच्च न पटस्यार्थान्तरत्वम् यन्नैवं तन्नैवं यथा घट-  
पटौ । तथा अर्थान्तरयोः संयोगो वा भवति यथा कुंडबद्ध-  
रयोः अप्राप्तिर्वा भवति हिमवाद्दिग्ध्ययोः । तस्माद्यथा  
कूर्मशरीरे कूर्माङ्गानि निविशमानानि तिरोभवन्ति न  
तत्र तान्युत्पद्यन्ते न विनश्यन्ति वा एवमेकस्मात्सुवर्णा-  
देर्मुकुटादिप्रादुर्भाव एवोत्पत्तिः । एवञ्च महदादिकार्य-  
प्रधानेऽभिनिविशते अव्यक्तं भवति इति । कारणे सत्येव  
कार्यस्य विभागाविभागाभ्यामव्यक्तं कारणमस्तीति गम्य-  
ते । तच्चाव्यक्तं नित्यं व्यापकं च सर्वं कार्यं व्याप्नोति  
तथा निःक्रियं क्वचिदप्यनाश्रितञ्च एवं निरवयवं स्व-  
तन्त्रं च । एतद्विपरीतन्तु व्यक्तम् । एवं व्यक्तमव्यक्तं  
च सुखदुःखमोहरूपगुणत्रयान्वितमचेतनं प्रसवधर्मि च

तद्विपरीतः पुरुषः सुखादयश्च गुणाः सत्त्वरजस्तमोरू-  
पाः । सत्त्वस्य प्रयोजनं तु प्रकाशः रजस्तु तस्य प्रव-  
र्तकं तमस्तु नियामकं यदि हि तमसा गुरुणा न निय-  
म्येत तदा रजः लघु सत्त्वं सर्वत्र प्रवर्त्तयेत् । यथा  
सत्त्वं रजस्तमसी अभिभूय शान्ता वृत्तिमधिगच्छति  
यथा च रजः सत्त्वरजसी अभिभूय घोरा तथा तमः  
सत्त्वरजसी अभिभूय मूढामिति । यद्यप्येते परस्परं  
विरोधशीलाः तथापि यथा वातपित्तश्लेष्माणः परस्पर-  
विरोधिनः शरीरधारणरूपैककार्यकारिणः एवमेतेषां ।  
एवं सुखहेतुत्वात्सत्त्वं सुखात्मकं दुःखहेतुत्वाद्दुःखा-  
त्मकं रजः यन्मोहकं तत्तमः । ते च सुखदुःखमोहाः पर-  
स्परविरोधिनः स्वानुरूपाण्येव परस्परं विरुद्धानि सुखदुः-  
खमोहात्मकानि निमित्तानि कल्पयन्ति । तथाहि एकैव  
स्त्री स्वामिनं प्रति सुखरूपसद्भावात्तं सुखाकरोति सप-  
त्नीस्तु दुःखाकरोति एवमत्राप्येकस्यापि निमित्तभेदाद्भे-  
दः । सुखप्रकाशलाघवैस्तु परस्परमाविरोधान्न निमित्त-  
भेदाः कल्पयन्ते । सर्गादौ तु परिणामस्वभावा गुणाः क्ष-  
णमप्यपरिणमय्य न तिष्ठन्तीति सत्त्वं सत्त्वरूपतया रजो  
रजोरूपतया तमस्तमोरूपतया प्रवर्त्तते । यथाहि घनवि-  
मुक्तजलानां जम्बीरकरवीरनारिकेराद्याश्रयभेदादस्ति भेदः

एवमेकरूपाणामपि गुणानां प्रतिगुणाश्रयविशेषादने-  
करूपता । आत्मा तु व्यक्ताव्यक्तसंघातभिन्नः । परा-  
र्थो हि संघातो भवति । यथा शयनासनादयः संघाताः  
शरीरार्था दृष्टाः । किञ्च यथा रथादि यन्त्रादिनाधिष्ठितं  
एवं त्रिगुणात्मकमपि परेण केनचिदधिष्ठीयमानं युक्तम् ।  
स चात्मा प्रतिशरीरं भिन्नः न ह्येकस्मिन् सुखिनि सर्वे  
सुखिनः । स चायं पुरुषः साक्षी च भवति प्रकृतिर्हि  
स्वविषयचरितं पुरुषाय प्रदर्शयति । तथाहि लोके अर्थि-  
प्रत्यर्थिनौ त्रिवादाविषयं साक्षिणे दर्शयतः । एवं चायं  
द्रष्टापि भवति । तथा अत्रैगुणादस्य कैवल्यं च धर्मः ।  
आत्मन्तिको हि दुःखत्रयाभावः कैवल्यम् । अतएवा-  
त्रिगुणत्वान्मध्यस्थोऽपि भवति सुखी हि सुखे तृप्यन्  
दुःखी द्विषन् मध्यस्थो न भवति । अत एवो-  
भयराहित्यादुदासीन इत्युच्यते । एवमप्रसवधर्मित्वाद-  
कर्तापि । यद्यपि चेतनोऽहं करीमीति कृतिचैतन्ययोरै-  
काधिकरण्यं प्रतीयते तथापि पुरुषप्रधानादिसम्बन्धात्पुरु-  
षचैतन्यमव्यक्ते गुणकर्तृत्वं च पुरुषे उपचर्यते । भोग्यं  
हि प्रधानं भोक्तामन्तरेण न संभवति इति भवति तस्य  
भोक्तृपेक्षा पुरुषस्तु भोग्येन प्रधानेन संयुक्तस्तद्गतं दुः-  
खमात्मन्यभिमन्यमानः कैवल्यं प्रार्थयते । तच्च सत्त्वपु-



रूपान्यताख्यातिनिबन्धनम् न च सत्त्वपुरुषान्यताख्या-  
तिः प्रधानमन्तरेणेति कैवल्यार्थं पुरुषः प्रधानमपेक्षत  
इति तयोः संयोगः अत एव संयोगो न महदादि-  
सर्गमन्तरेण भोगाय कैवल्याय च पर्याप्त इति संयोग  
एव भोगापवर्गार्थं सर्गं करोतीति ॥

अथ त्रिवेकज्ञानोपयोगिनी बुद्धिर्निरूप्यते । त-  
स्याश्च व्यापारोऽध्यवसायः तदभिज्ञः । एष बुद्धेर्लक्षणं  
समानासमानजातीयव्यवच्छेदकत्वात् । तथाहि सर्वोपि  
व्यवहर्ताऽहमत्राधिकृत इति अभिमत्य मया एतत्कर्त-  
व्यमिति अध्यवस्यति ततश्च प्रवर्तते । तत्र चितिसन्नि-  
धानादापन्नचैतन्याया बुद्धेर्योऽयं कर्तव्यमिति विनिश्चयः  
सोऽध्यवसायः । तत्र धर्मो यागाद्यनुष्ठानजनितः । ज्ञानं  
गुणपुरुषान्यताख्यातिः । त्रैराग्यं रागाभावः । एवमैश्व-  
र्यमपि बुद्धिधर्मो यतोऽणिमादिप्रादुर्भावः । अहमत्र शक्तः  
मत्तो नान्योऽत्राधिकृतः अतोऽहमस्मि इत्यादिको योऽभि-  
मानः सोऽहङ्कारव्यापारत्वादहङ्कारः । तमुपजीव्य हि बु-  
द्धिरध्यवस्यति कर्तव्यमेतन्मयेति अहङ्काराच्च द्विविधः  
सर्गः सात्त्विकादेकादशेन्द्रियाणि तामसात्तु पञ्चतन्मात्राः ।  
रजसस्तु तत्प्रवृत्तकत्वमात्रात्कारणत्वम् । सात्त्विकराजस-  
तामसाहङ्काराणामेव क्रमेण त्रैकारिकस्तैजसो भूतादिरिति



संज्ञाः । चक्षुःश्रोत्रघ्राणरसनत्वगाख्यानि बुद्धीन्द्रियाणि ।  
वाक्पाणिपादपायूपस्थानि कर्मेन्द्रियाणि । मन उभयात्म-  
कं बुद्धीन्द्रियं कर्मेन्द्रियञ्च । चक्षुरादीनां च मनोधिष्ठितानां  
स्वविषयेषु प्रवृत्तेः । प्रथमं वस्तुदर्शनानन्तरं बालमूका-  
दिवन्निर्विकल्पात्मकं सामान्यतो ज्ञानमुत्पद्यते । पश्चाच्च  
वस्तुधर्मैर्जात्यादिभिर्व्योऽध्यवसायः स सङ्कल्पाख्यो मनसो  
व्यापारः । एकस्मादहङ्कारादेकादशविधानि इन्द्रियाणि भ-  
वन्तीत्यत्र तु शब्दाद्युपभोगसम्प्रवर्तकादृष्टभेद एव निघा-  
मकः । अदृष्टभेदस्तु गुणपरिणाम एव । पञ्चबुद्धीन्द्रि-  
याणां सम्बद्धवस्त्वलोचनं वृत्तिः वागादिकर्मेन्द्रियाणां तु  
वचनादयो वृत्तयः । एवं महतोऽध्यवसायः अहङ्कारस्याभि-  
मानः सङ्कल्पो मनसो वृत्तिर्व्यापारः । कार्यकरणाभिमुखानां  
करणानां वृत्तिसङ्करस्तु न भवति । यथाहि परावस्क-  
न्दाय प्रवृत्ताः शाक्तीकयाष्टीकादयः स्वं स्वं शक्त्यादिक-  
मेवाददते न परस्परयष्ट्यादिकम् । ननु याष्टीकादीनां चे-  
तनत्वादस्तु तथा प्रवृत्तिः करणानां त्वचेतनानां प्रवृत्तेर-  
युक्तत्वात्तत्स्वरूपसामर्थ्योपभोगाभिज्ञा अधिष्ठता स्वी-  
कार्य इति चेन्न तत्प्रवृत्तौ पुरुषार्थस्यैव हेतुत्वात् एतच्चो-  
पपादयिष्यति । करणानि तु त्रयोदश । करणत्वं तु श-  
ब्दस्पर्शादिप्रकाशनं कर्मेन्द्रियाणां तु वचनादिव्यापारः ।

एतद्वाह्यकरणं वर्तमानकालमन्तःकरणं तु त्रिकालम् । न-  
दीपूरभेदादभूद्वृष्टिः अस्ति धूमादिहाग्निः पिपीलिकाण्डसं-  
चरणाद्भविष्यति वृष्टिरिति प्रत्ययात् । ये तु वैशेषिकाः  
कालमेकमतिरिक्तं स्वीकुर्वते । तन्मनेऽप्यतीतानागतादि-  
व्यवहारभेदः उपाधिभेदादेव भवति एवं च तैस्तैरुपाधि-  
भिरेवातीतानागतादिभेदसिद्धौ किमतिरिक्तकालस्वीका-  
रेणेति सांख्याः । एषां चेन्द्रियाणां प्रधानाप्रधानभावोऽप्य-  
स्ति । यथाहि ग्रामाध्यक्षा कर्षकादिभ्यः करमादाय वि-  
षयाध्यक्षाय प्रयच्छन्ति विषयाध्यक्षश्च सर्वाध्यक्षाय स च  
भूपतये एवं बाह्येन्द्रियाण्यालोच्य मनसे समर्पयन्ति मन-  
श्च सङ्कल्पाहङ्काराय अहङ्कारश्चाभिमत्य बुद्धौ सर्वाध्य-  
क्षायामिति । एते च बुद्धीन्द्रियमनोहङ्कारा गुणविशेषा  
गुणानां सत्त्वरजस्तमसां विकाराः परस्परं विरुद्धौ अपि  
पुरुषार्थेनैकवाक्यतापन्नाः यथा सन्तमसापनयनेन प्रका-  
शाय मिलिता वर्तितैलवद्भूयः प्रदीपो भवति । ननु  
कस्माद्बुद्धौ प्रयच्छन्ति न पुनरहङ्काराय मनसे वेति  
चेन्न पुरुषार्थस्य प्रयोजकतया साक्षात्साधनं प्रधानं बु-  
द्धिरेव अहङ्कारादयस्तु तं प्रति गौणाः । अस्मदादिभिः प-  
रस्परव्यावृत्तानि नानुभूयन्ते इति शब्दादितन्मात्राणि अ-  
विशेषाः सूक्ष्माणि च । आकाशादिषु तु स्थूलेषु क्वचित्स-

स्वप्रधानतया शान्ताः सुखाः प्रसन्ना लघवः केचिद्रज-  
स्तमः प्रधानतया घोरा मूढाश्च । ते विशेषाः पुनः त्रिधा  
सूक्ष्मं शरीरं मातापितृजं महाभूतानि च । प्रधानेनादिसर्गे  
प्रतिपुरुषमेकैकमुत्पादितं तथाऽव्याहतं शिलामप्यनुप्रवि-  
शति । सर्गादामहाप्रलयमवतिष्ठते सूक्ष्मं शरीरं तच्च  
महदहङ्कारैकादशेन्द्रियपञ्चतन्मात्रसमुदायः । एतच्च शरीरं  
भोगानर्ह इति स्थूलं शरीरं षाट्कौशिकमाश्रयति ।  
लोमलोहितमांसानि मातृनः स्नाय्वस्थिमज्जानः पितृत  
इति षट् कोशाः । ननु धर्माधर्मनिमित्तः संसारः तस्य  
च सूक्ष्मशरीरेऽभावात्कथं स्थूलशरीराश्रयणमिति चेत् न  
धर्माद्यान्वितबुद्ध्या संयोगेन तस्यापि धर्माद्यभिवासितत्वात्  
यथाहि सुरभिपुष्पादिसम्बन्धाद्वस्त्रमपि तदामोदवासितं  
भवति । धर्माधर्मादिनिमित्तकं च स्थूलशरीरग्रहणं तयोः  
संसर्गेण सूक्ष्मशरीरं स्थूलशरीरमाश्रित्य देवो वा मनुष्यो  
वा पशुर्वा भवति । यथाहि नटस्तां तां भूमिकां त्रिधा-  
य धर्मराजो वा भवति वत्सराजो वा भवति इति ।  
हेतुस्त्वत्र पुरुषार्थ एव । तत्रोर्ध्वगमनस्य निमित्तं धर्मः ।  
एवमधर्मेणाधोगतिः । ज्ञानेन मोक्षोऽज्ञानेन बन्धः । तत्त्वा-  
नभिज्ञस्य पुरुषस्य वैराग्यमात्रात्प्रकृत्यादिप्रात्मबुध्यो-  
पास्यमानेषु तत्रैव लयः रागात्संसारः ऐश्वर्यादिच्छाया

अविघातः विघातश्चानैश्वर्यात् । अयं बुद्धिसर्गः चतुर्धा  
विपर्ययाशक्तितुष्टिसिद्धिभेदात् । तत्र विपर्ययोऽज्ञानमवि-  
द्या । विपर्ययः पञ्चधा अविद्यास्मितारागद्वेषाभिनिवेशा-  
यथासंख्यं तमोमोहमहामोहतामिस्रान्धतामिस्रसंज्ञा-  
भेदात् । प्रकृत्यादिष्वनात्मस्वात्मबुद्धिरविद्या तमः ।  
देवादीनामणिमाद्यैश्वर्येषु शाश्वतिकत्वाभिमानोऽस्मिन्ना-  
मोहः । शब्दादिषु विषयेषु राग आसक्तिर्महामोहः ।  
देवादीनामसुरादिभ्यः स्वैश्वर्याणिमाभिघातभयमभिनिवे-  
शोऽन्धतामिस्रः । अशक्तिस्तु अन्धत्वपङ्क्तत्वादिरूपा करण-  
वैकल्यहेतुका । तुष्टयो द्वेधा आध्यात्मिका बाह्याश्च प्रकृ-  
तिव्यतिरिक्त आत्मास्तीति निश्चित्य संन्यासादेव तत्रापगो-  
भविष्यतीति उपदेशादौ या तुष्टयस्ता आध्यात्मिकाः पञ्च-  
विषयोपरमात् या तुष्टयस्ता बाह्याः । आत्मविद्यानामध्य-  
यनमननादयः सिद्धिभेदाः । एवं निरूपितो बुद्धिसर्गः ।  
तन्मात्रसर्गोपि देवमनुष्यपश्यादिभेदाद्वहुधा । तत्रोर्ध्वा-  
धोमध्यलोकाः सत्त्वरजोतेमोबहुलाः । ननु सुखदुःखा-  
दयः प्राकृता बुद्धिगुणाः कथं चेतने भवन्तीति चेत्सत्यम्  
पुरि लिङ्गे शेरते स पुरुषः । एवं च लिङ्गपुरुषयोः सम्ब-  
न्धाल्लिङ्गधर्मानात्मन्यध्यवस्यति । अयं च महदादिः पृथि-  
व्यादिमहाभूतान्तः सर्गः प्रकृत्यैव कृतः । निष्कारणत्वे तु



सदैव स्यान्नैव वा स्यात् । ईश्वरस्तु न तत्रोपादानं चिति-  
 शक्तेरपरिणामात् । नापि ईश्वराधिष्ठिताया प्रकृतेः कर्तृत्वं  
 निर्व्यापारस्याधिष्ठातृत्वासम्भवात् । नहि निर्व्यापारस्तक्षा  
 वास्याद्यधितिष्ठति । ननु प्रकृतेः कर्तृत्वे तस्या नि-  
 त्यत्वेनानुपरमात्कदापि मोक्षो न स्यादिति चेन्न । यथा-  
 हि ओदनकामः पक्वौदनो न प्रवर्तते पुनस्तत्र एवं यं यं  
 पुरुषं प्रकृतिर्मोचितवती न तं प्रति पुनः प्रवर्तते । न-  
 न्वचेतनायां प्रकृतौ कथं चेतनधर्मः प्रवृत्तिः तस्मादस्ति  
 प्रकृतेरधिष्ठाता चेतनः आत्मानस्तु प्रकृतिस्वरूपानभि-  
 ज्ञत्वान्नाधिष्ठातुमर्हन्ति तस्मादस्ति सर्वार्थदर्शी प्रकृतेर-  
 धिष्ठाता स चेश्वर एवेति चेत्सत्यम् यथाहि वत्सवि-  
 वृद्ध्यर्थमचेतनमपि क्षीरं प्रवर्तते तथा प्रकृतिरपि पुरुष-  
 मोक्षाय प्रवर्तिष्यते । न चेश्वराधिष्ठानत्वेन क्षीरे प्रवृत्तिः  
 शङ्क्या । द्विधा हि प्रवृत्तिर्भवति स्वार्थाय कारुण्याय वा ।  
 न चाप्तसकलकामस्येश्वरस्य किमपि प्रार्थनीयमस्ति स-  
 र्गात्प्राक् दुःखाभावेन करुणाया असंभवात् । किञ्च  
 करुणाया प्रेरित ईश्वरः सुखिन एव सर्वान् प्राणिनः  
 सृजेत् न विचित्रान् । प्रकृतेस्त्वचेतनतया नेदं द्वयं  
 किन्तु परार्थैव प्रवृत्तिः यथा पारिषदान्प्रदर्शयन्निवर्तते  
 नटः एवं प्रकृतिः आत्मानं शब्दाद्यात्मना पुरुषाद्भेदेन



प्रकाश्य निवर्तते ।

फलाभावेऽपि निर्गुणे उपकारिण्यपि पुरुषे प्रकृति-  
स्तपस्विनी प्रवर्तते एव यथाहि गुणवानुपकार्यपि भृत्यो  
निर्गुणे उपकारिण्यपि स्वामिनि निष्फलाराधनः । य-  
द्यपि नाढ्यान्निवृत्तोऽपि नटः कालान्तरे पुनरपि प्रवर्तते  
एवं मुक्तं प्रति प्रकृतिस्तु न पुनः प्रवर्तते यथाहि वि-  
गलितवसना कुलवधूः कदाचित्केनचिद्दृष्टा चत्तदासौ  
तथा यतते यथा न पुरुषान्तराणि पश्यन्ति एवं प्रकृतिर-  
पि विवेकेन साक्षात्कृताऽतिलज्जावशात्पुनः स्वात्मानं न  
प्रदर्शयति । ननु सवासनक्लेशकर्माशयानां बन्धनसंज्ञि-  
तानामप्यपरिणामिनि पुरुषेऽसम्भवात्कथं मोक्षः मुचेर्ब-  
न्धनविश्लेषार्थत्वात् । अत एव न संसारोऽपि सम्भव-  
ति निष्क्रियत्वात् । मैत्रम् । यथाहि भृत्यगतौ जय-  
पराजयौ स्वामिन्युपचर्येते एवं प्रकृतिगतयोरपि भो-  
गापवर्गयोर्विवेकाग्रहात्पुरुषे उपचारः । तत्र धर्मा-  
धर्माज्ञानवैराग्यवैराग्यैश्वर्यानैश्वर्यरूपैः सप्तभिर्भावैर्व-  
धाति तत्त्वज्ञानेन तु मोचयति । एवं च कृता-  
दस्मात्तत्त्वाभ्यासान्नास्मि न मे नाहमिति शुद्धमुत्पद्य-  
ते ज्ञानं यद्विषयो अभ्यासस्तं साक्षात्कारयतीति । ना-  
स्मीत्यनेन क्रियामात्रमिषिध्यते अस्तेः क्रियार्थत्वात् ।

नाहमित्यनेन कर्तृत्वं न मे इत्यनेन स्वामित्वं निषिध्य-  
ते । भोगविवेकसाक्षात्कारौ प्रकृतेः प्रसोतव्यौ तौ च  
प्रसूताविति निवृत्ता प्रकृतिस्तां निष्क्रियः स्वच्छपुरुषः  
पश्यति प्रकृतिपुरुषयोरसंसर्गेऽप्यविवेकख्यातिनिवन्धनः  
संसारः पुनर्न भवति इति । अन्ते तत्त्वज्ञानस्य तदानी-  
मेव शरीरपातस्तु न भवति । यथाहि निवृत्ते कुलाल-  
व्यापारे संस्कारवशात् चक्रं भ्रमत्तिष्ठति एवं संस्का-  
रवशात् शरीरमपि शरीरपातानन्तरं तु प्रधानस्य नि-  
वृत्तत्वादात्यन्तिकमपि दुःखं नश्यति दुःखाभावरूपं कै-  
वल्यमाप्नोति ॥

इति श्रीमद्देवीदत्तात्मजगमसेवकसून्वाचार्यकृष्ण-  
मित्रकृता तत्त्वमीमांसा समाप्ता ॥



श्रीगणेशाय नमः ।

श्रीदाक्षिणामूर्तिगुरुभ्योनमः ।

## अथ सांख्यपरिभाषा ।

स्वानुभवं यथामति व्याख्यास्यामः ।

ॐ नमो नारायणाय प्रकृत्यै पुरुषाय च ।

वेदान्तसारगुह्याय साङ्ख्यतत्त्वस्वरूपिणे ॥ १ ॥

योगिनां परहंसानां तत्त्वज्ञानार्थदर्शनम् ।

अन्येषां च न दातव्यं मायया मोहितं जगत् ॥ २ ॥

शब्दश्रोता च व्याजेन निर्वाणार्थं च कथ्यते ।

यदा कश्चिन्महाभागस्तस्य विश्रान्तिकारकम् ॥

त्रिभक्तिमत्र यो पश्येत्तस्य ज्ञानं च दूरतः ॥ ३ ॥

अथ गुरुः ।

गुरुयुक्त्या प्रसादेन ग्रन्थगर्भावलोकनम् ॥ ४ ॥

गुरुश्च द्विविधः प्रोक्तो वार्त्तिकाम्नाय एव च ॥

वार्त्तिको भक्तिभावेन आम्नायो मूलकारिका ॥ ५ ॥

किन्तु—

ब्राह्मणस्त्रीशूद्रमुखोपास्या ये ते तु वार्त्तिकाः ।

संन्यासादिपारम्पर्येण स आम्नायः प्रकीर्तितः ॥ ६ ॥



आदौ शिवस्तथा विष्णुर्ब्रह्मा वसिष्ठ एव च ।  
 शक्तः पाराशरो व्यासः शुको गौडस्तथैव च ॥  
 गोविन्दपादपूज्येभ्यः शङ्करः शङ्करो परः ।  
 इयं परम्परा प्रोक्ता गुरोराम्नायसिद्धिदा ॥ ७ ॥  
 गुरुर्गार्ग्यच्युपदेशो गुरुश्चोदरपोषकः ।  
 सद्गुरुर्मोक्षदाता च गुरोस्त्रिविधलक्षणम् ॥ ८ ॥  
 मन्त्राध्ययनं च व्याख्यानं कर्मतन्त्राणि चेटकाः ।  
 वैदिकी शिल्पविद्या च श्रीगुरोस्तस्य उच्यते ॥ ९ ॥  
 कार्यकारणतां हित्वा समाधिः पूर्णबोधकः ।  
 तारको मोक्षदाता च सद्गुरुस्तस्य उच्यते ॥ १० ॥

अथ शिष्यः ।

रिक्तकामं मनो धृत्वा विश्वासं गुरुभक्तिदम् ।  
 आशामोक्षं विना नास्ति तच्छिष्यमुद्धरेद्गुरुः ॥ ११ ॥  
 भो भो स्वामिन् कृपासिन्धो प्रार्थयिष्यामि तेऽधुना ।  
 तप्तसंसारदावाग्नौ मुक्तिं कुरु दयानिधे ॥ १२ ॥  
 विधिवदधीतवेदवेदाङ्गत्वेनापाततोऽरिवलवेदार्था अस्मिन् ।  
 तथा च श्रुतिः—  
 समित्पाणिः श्रोत्रियं ब्रह्मनिष्ठं गुरुमुपश्रित्य तमनुसरति ॥  
 तद्धि संप्रणिपातेन परिप्रश्नेन सेवया ॥  
 उपदेक्ष्यन्ति ते ज्ञानं ज्ञानिनस्तत्त्वदर्शिनः ॥ १३ ॥

‘यज्ज्ञात्वा न पुनर्मोहः’ इति गीतासु ।

मुक्तिमिच्छसि चेत्तात विषयान्विषयवत्त्यज ॥

लोलुपः साधुसङ्गस्य अत्यन्तं सुखमश्नुते ॥ १४ ॥

इति गुरुपरम्परा ।

अथ सांख्यसाम्प्रदायेन ज्ञानमाह । तत्र प्रथमं साधनचतुष्टयसम्पन्नस्य इहामुत्रार्थफलभोगविरागः । द्वितीयं शमदमादिषट्कम् । तृतीयं नित्यानित्यवस्तुविवेकः । चतुर्थं मुमुक्षुत्वं मोक्षेच्छा । किन्तु इह नाम स्रक्चन्दनवनितादिविषयभोगविरागः । अमुत्र नाम स्वर्गभोगादिअनिच्छा । शमो नाम मनोनिग्रहः । दम इन्द्रियनिग्रहः । तितिक्षा शीतोष्णादिपरोत्कर्षसहनम् । समाधानं सृष्ट्यादिमायाविलक्षणम् । श्रद्धा गुरावध्यात्मशास्त्रे रतिः । उपरमः कार्यकारणातीतम् । नित्य आत्मा । अनित्या दृश्यपदार्थाः । अतः परं मोक्षेच्छा ॥

इति साधनचतुष्टयम् ।

कम्बलो खर्परी वेणुर्बुद्धेस्त्रिविधलक्षणम् ।

चित्तक्षिप्तगतायातालीनताभूमिकात्रयम् ॥ १ ॥

अथ भूमिका । विक्षेप्ता विषयपदार्थे रतिः । ग-

तायाता संशयात्मिका । सुलीनता प्रीतिरूपा तुरीया ।

अथ बुद्धयः । गुरुः शास्त्रादियुक्त्या बोधयति  
तथापि शून्यं कम्बलपेशीवत् । सा अधिकप्रकाशो न  
भवति खर्वराच्छिद्रवत् । अनेकयुक्त्या विस्तारयति भग्न-  
वेणुवत् जले तैलवत् । तत्रादौ वैराग्यम् । तत्र प्रमाणं  
श्रुतिः—न वाऽरे सर्वस्य कामाय सर्वं प्रियं भवत्या-  
त्मनस्तु कामाय सर्वं प्रियं भवति इति ।

बृहदारण्यके 'त्यागैर्नैकेन अमृतत्वमानशुः' ।  
तत्रादौ शबलत्यागः ॥

विष्ठामूत्रं च दुर्गन्धि कृम्यगारं च नश्वरम् ।

तत्सौख्यमानिनो मूढा अहंमेतिगर्विताः ॥ १ ॥

कस्य माता पिता कस्य कस्य भ्राता सहोदरः ।

कस्य स्त्री कस्य पुत्रस्तु नराणां कर्मबन्धनम् ॥ २ ॥

जायापत्यगृहक्षेत्रस्वजनद्रविणादिषु ।

उदासीनसमं पश्येत्सर्वं व्यर्थमिवात्मनि ॥ ३ ॥

स्त्रीणां स्त्रीसङ्गिनां सङ्गं त्यक्त्वा दूरत आत्मवान् ।

क्षमी विविक्त आसीनश्चिन्तयेन्मामतन्द्रितः ॥ ४ ॥

कायारण्यसमाविष्टो मनव्याघ्रो महाबली ।

भक्षते सकलाल्लोकान्देवानुरगमानवान् ॥ ५ ॥

ज्ञानखड्गं दृढं कृत्वा वैराग्यं भूमिशोधनम् ।

दुर्लभो यस्य संग्रामो कोसौ शूरश्च आत्मवान् ॥ ६ ॥

अथ शुद्धत्यागः ।

ग्रन्थमभ्यस्य मेधावी ज्ञानविज्ञानतत्परः ।

पलालमिव धान्यार्थी त्यजेद्ग्रन्थमशेषतः ॥ ७ ॥

पदमिच्छसि ब्रह्मत्वं तदा विज्ञानतः शृणु ।

सर्वार्थेषु च वैराग्यं सर्वभूतेषु चात्मता ॥ ८ ॥

मुक्तिमिच्छसि चेत्स्वन्तु विषयान् विषयत्यज ।

क्षमार्जवदयातोषसत्यं पीयूषवद्भज ॥ ९ ॥

मनसा ध्यायते योगी कृपणस्तु धनं यथा ।

मनसा येन पीत्वा च तेन जित्वा जगत्त्रयम् ॥ १० ॥

विहाय कामान्यः सर्वान्पुमांश्चरति निस्पृहः ।

निर्ममो निरहङ्कारः स शान्तिमधिगच्छति ॥ ११ ॥

अकिञ्चनश्च दान्तश्च शान्तश्च सममानसः ।

स लिङ्गानाश्रमं त्यक्त्वा चरेदविधिगोचरः ॥ १२ ॥

देहे च शृणु तं तात गुप्तप्रकटलक्षणम् ।

दशगुप्तकरं मोक्षद्वादशं सहजस्थितिः ॥ १३ ॥

निरपेक्षं मुनिं शान्तं निर्वैरं समदर्शनम् ।

अनुब्रजाम्यहं नित्यं पृथगेदङ्घ्रिरेणुभिः ॥ १४ ॥

कदा शम्भो भविष्यामि कर्मनिर्मूलनक्षमः ।



एकाकी निस्पृहः शान्तो पाणिपात्रो दिगम्बरः ॥ १५ ॥

सर्वधर्मान्परित्यज्य मामेकं शरणं ब्रज ।

अहं त्वां सर्वपापेभ्यो मोक्षयिष्यामि मा शुचः ॥ १६ ॥

निरालम्बपदं प्राप्य चित्ते तत्र लयं गते ।

निवर्तन्ते क्रियाः सर्वाः स योगी निर्गुणः परः ॥ १७ ॥

विषयेन्द्रियकारणमाकर्षचित्तविभ्रमः ।

यथा बहुसपत्नीनां लुठन्ति पतिमेकतः ॥ १८ ॥

साधु साधु शृणु स्वार्थमस्थियन्त्राच्च दूरतः ।

अस्य भागकृता लोके ममत्वं श्वानवत्कृतम् ॥ १९ ॥

शृणु तात द्वयं त्याज्यमाशा भेदस्तथैव च ।

आशया दीनतां कृत्वा भेदश्च भेदवर्धनम् ॥ २० ॥

रोदनहास्यकाऽऽननेन पिशाचस्थितिमाश्रयेत् ।

अस्य सङ्गं सदा त्यज्य भव चिन्मात्र सर्वदा ॥ २१ ॥

छायाकार्यं यथा नास्ति तथैवायं हि देहकः ।

तत्त्वं गृहरसं त्यज्य परमां स्थितिमाश्रय ॥ २२ ॥

गोष्पदं पृथिवी मेरुः स्थाणुराकाशमुद्रिका ।

तृणं त्रिभुवनं राम वैराग्यालंकृता कृतिः ।

मनुष्याणां सहस्रेषु कश्चिद्यतति सिद्धये ॥ २३ ॥

इति वैराग्यम् ॥

अथ भक्तिद्वारा चतुर्विधा मुक्तिः ।

वेदाक्षराणां सायुज्यं सरूपतां सलोकतामश्नुते ॥  
 प्रथमं चित्तशुद्धिं च मानसं पूजनद्वयम् ।  
 तृतीयं च सदा ध्यानं व्यापकं च चतुर्थकम् ॥ १ ॥  
 पञ्चमं तु निरालम्बं मोक्षभूमिर्यथाक्रमम् ।  
 यत्नेन साधयेन्मर्त्यो तस्य मुक्तिर्न संशयः ॥ २ ॥  
 जपानुष्ठानयोर्द्वारा चित्तशुद्धिर्विधीयते ।  
 पश्चाच्चतुर्विधा मुक्तिः शृणु साधु द्विजोत्तम ॥ ३ ॥  
 मानसे लोकसम्प्राप्तिस्तत्सदा च समीपता ।  
 तथा तस्य स्वरूपं च निरालम्बेन शाश्वतम् ॥ ४ ॥  
 ये ये यान् यान् यजन्देवांस्ते ते चत्वारमोक्षगाः ।  
 आत्मज्ञानं विना मोक्षो न भवेत्सच्चिदात्मनि ॥ ५ ॥  
 किन्तु—

मानसं नाम आसनस्थां सावयवमूर्तिं ध्यायेत् ।  
 नित्रातदीपवत्स्वस्थं यथाबुध्या षोडशोपचारैः पूजये-  
 त् । तस्य गच्छतस्तिष्ठतश्च न समीपावभासः । स  
 एव सर्वभूतस्थं स्वरूपं पश्यति । ततः सायकाशमिव  
 भासते सा सायुज्यता ।

इति चतुर्विधा उपासना मुक्तिः ।

अथाद्वैतभक्तिः ।

सर्वेश्वरमयं भक्तिर्ज्ञानं चाभेददर्शनम् ।

निरपेक्षं च वैराग्यं मुक्तं निर्विषयं मनः ॥ १ ॥

किन्तु चाण्डालादिब्रह्मपर्यन्तं सर्वभूतेषु ईश्वररूपं  
भावयेत् । यथार्हं षोडशोपचारेण पूजयेत् । सा भक्तिः

न तु प्रतिमा । ब्रह्मादिपिपीलिकापर्यन्तं स्वशरीरवदभेदं  
ज्ञात्वा तज्ज्ञानं परदेहाहिस्वदेहावयवमेकीकृत्य सर्वत्र

एकमेव पिण्डमवधारयेत् ब्रह्मादिस्थावरपर्यन्तमिहामुत्र  
निगशा । मुक्तो नाम वृत्तिशून्यम् । तत्र प्रमाणम्—

सर्वभूतेषु यः पश्येद्भगवद्भावमात्मनः ।

भूतानि च भवत्यात्मलेषभागवतोत्तमः ॥ २ ॥

यदा भूतपृथक्भावमेकस्थमनुपश्यति ।

तत एव च विस्तारं ब्रह्म सम्पद्यते तदा ॥ ३ ॥

प्रजहाति यदा कामान् सर्वान्पार्थ मनोगतान् ।

आत्मन्येवात्मनस्तुष्टः स्वपतः स न खिद्यते ॥ ४ ॥

गीतासु ।

ब्रह्मादिस्थावरान्तेषु वैराग्यं यद्धि जायते ।

यथैव काकविष्ठायां वैराग्यं तद्धि निर्मलम् ॥ ५ ॥

इति अद्वैतभक्तिः ।

अथ विवेकज्ञाननिर्णयः ।

अक्रोधवैराग्यजितोन्द्रियत्वं क्षमादयाशान्तिजनप्रियत्वम् ।

निर्लोभदाता भवमुक्तिहेतुर्ज्ञानस्य चिह्नं दशलक्षणानि ॥ १ ॥

कर्म अध्यात्मतत्त्वं च ब्रह्मज्ञानमतः परम् ।

इन्द्रं चत्वारि वाच्यार्थमात्मलक्षं सुखावहम् ॥ २ ॥

कर्मज्ञानी भवेज्जीवः पुरुषोऽध्यात्मसंज्ञकः ।

ईश्वरस्तत्त्ववेत्ता च सर्वं ब्रह्मेति ब्रह्मता ॥ ३ ॥

वर्णाश्रमं च धर्मं च होत्रादिकर्मतत्पराः ।

भजनं सर्वभूतेषु ज्ञानं च कर्मसंज्ञितम् ॥ ४ ॥

वैराग्याध्यात्मशास्त्रं च यस्य माया विनिर्गता ।

जिज्ञासा मननाध्यासं ज्ञानमध्यात्मसंज्ञितम् ॥ ५ ॥

आलोक्य धर्मसांख्यादिधर्मकर्मक्रियाविधीः ।

तदर्थव्यतिरेकेण तत्त्वज्ञानं तदोच्यते ॥ ६ ॥

समाधिशब्दवाक्यार्थं ब्रह्माकारतया वृत्तिः ।

एकाकी निस्पृहः शान्तो ब्रह्मज्ञानं तदोच्यते ॥ ७ ॥

वाचो यस्मिन्निवर्तन्ते लिङ्गं गलितसर्वधीः ।

स्वयमेव स्वरूपस्थं खमिव स्वं विराजते ॥ ८ ॥

उक्ताचाराविहीनस्य स्वबुद्धिर्वर्ततेऽखिलम् ।

द्रव्यादिविषयस्वार्थान्स जीवो नीचशब्दितः ॥ ९ ॥

सदाचाररतो नित्यं द्वन्द्वातीतश्च निस्पृहः ।



शुष्कञ्चाप्यशनं चैव पुरुषस्तस्य उच्यते ॥ १० ॥

दण्डकाशायमात्रं च कामक्रोधविवर्जितः ।

भ्रमरीभुक्तसन्तोषमीश्वरस्तस्य उच्यते ॥ ११ ॥

दिग्वासं च स्वसंवेद्यमानन्दं स्वपरं न हि ।

पाणिपात्रे च यद्भुङ्क्ते स ब्रह्म राजते महीम् ॥ १२ ॥

देहान्तितं सदाकालं वर्णाश्रमविवर्जितम् ।

यत्कृतं तत्सदाचारमात्मारामो विराजते ॥ १३ ॥

इति ।

अथ धर्मशास्त्रे—

अनिष्टमिष्टमिश्रं च त्रिविधं कर्मणः फलम् ॥

पशुमिश्रस्तथा ज्ञानी सिद्धं ज्ञयं च पञ्चकम् ।

एतैर्लक्षणसंयुक्तं वृत्तिभेदेन कथ्यते ॥ १४ ॥

उक्त्वा उक्त्वा च कार्येण द्रव्यं च साधयेत्ततः ।

शिश्नोदररताः स्वार्थं सत्पशोर्लक्षणं स्मृतम् ॥ १५ ॥

युगाचारेण वर्तन्ते संमतं वर्णमाश्रमम् ।

आत्मस्वार्थं न जानाति स मिश्रं लक्षणं स्मृतम् ॥ १६ ॥

वेदशास्त्रार्थसर्वज्ञो उक्ताचारश्च तत्परः ।

यथोक्त्वा च वदेद्वाक्यं स ज्ञानी लक्षणोच्यते ॥ १७ ॥

कार्यं च अन्यथाकर्तुं यद्वक्तुं तत्तु साधयेत् ।

सञ्चितार्थान्वदेत्प्राज्ञः स सिद्धिर्लक्षणोच्यते ॥ १८ ॥

कार्यकारणकर्तृत्वं विहाय विचरेन्महीम् ।

स्तुनादपी निकामी च आनन्दं ज्ञेयलक्षणम् ॥ १९ ॥

इति निर्वेदज्ञाननिर्णयः ।

देहवर्णाश्रया धर्मा कल्पनावेदनिर्मिताः ।

ता हि निर्मोकधत्त्याज्याः सोऽहमेको निरञ्जनः ॥ २० ॥

तस्माज्ज्ञानात्तु कैवल्यमित्यादिश्रुतेः ज्ञानाग्निदग्ध-  
कर्माणीति गीता ।

परोक्षं शास्त्रियज्ञानमपरोक्षं च शाश्वतम् ।

प्रथमं जन्मकर्माणि द्वितीयं सच्चिदात्मकम् ॥ २१ ॥

उत्पत्तिस्थितिसंहारभूतं भूतेषु युज्यते ।

आत्मा च तत्र साक्षी च जगद्द्रष्टा च सूर्यवत् ॥ २२ ॥

भूतादिव्यक्तिरूपं च अचरं चरमेव च ।

तदिन्द्रजालवत्पश्येद्यथा नु वीचिवज्जगत् ॥ २३ ॥

कल्पनावद्धजन्तुश्च सदा जल्पति दोषवत् ।

वपुर्नृत्यति रथपायां यावत्पतति भूतले ॥ २४ ॥

जनो बालपिशाचत्वं किं लज्जायोगिवृन्दिनाम् ।

जल्पन्ति विविधा वाचो किमर्थं सुखदुःखयोः ॥ २५ ॥

अस्ति भाति प्रियं स्थिरमस्थिरं नाम रूपकम् ।

चत्वार ईषणा त्याज्याः सोहमेको निरञ्जनः ॥ २६ ॥

मातृकाध्वनिरूपा च वर्तते विश्वमायया ।

जानीहि तत् तन्नादं व्यर्थोऽर्थः प्रतिपाद्यते ॥ २७ ॥

अमनस्तु सदा देहो यथा ग्रामो विना जनात् ।

ब्रह्माद्योपि न कर्त्तव्यः स पशुश्चात्मघातकः ॥ २८ ॥

उत्तमा च लये लीना ध्यानधारणमध्यमाः ।

अधमा प्रतिमापूजा गीतनृत्यं धमोधमः ॥ २९ ॥

स्नानं मनो मलत्यागः शौचमिन्द्रियनिग्रहः ।

अभेददर्शनं ज्ञानं ध्यानं निर्विषयं मनः ॥ ३० ॥

स्थूलपेशिवत् प्रत्यक्षं लिङ्गं बन्ध्यं यथा स्त्रियः ।

मनसात्मैकरूपेण स्वयं ब्रह्म सनातनम् ॥ ३१ ॥

श्रुतिस्मृत्यर्थपूर्णं च समाधेश्चित्तसौरसम् ।

यावद्देहाभिमानं च तावत्सो निष्फलाः क्रियाः ॥ ३२ ॥

संसारकर्म आसक्तो ब्रह्माहमिति मन्यते ।

कर्मब्रह्मोभयभ्रष्टस्तं त्यजेदन्त्यजं यथा ॥ ३३ ॥

समाधेर्विक्षेपो यस्य नानायुक्तिप्रकारकः ।

यावद्देहलयं नैतावन्तो मोहकारकाः ॥ ३४ ॥

एकोसौ योगवासी च द्वयं ग्रामस्तथैव च ।

तृतीयं नगरं चैव मन्ये यद्वनवासिनाम् ॥ ३५ ॥

वेदशास्त्रपुराणानि नानायुक्तिं च बल्लुना ।

व्यवसायात्मिका बुद्धिर्न तु साधनरूपका ॥ ३६ ॥

आलोड्य चतुरो वेदान् सर्वशास्त्राणि सर्वदा ।

यो वै तत्त्वं न जानाति दर्शयाकरसं यथा ॥ ३७ ॥  
 शब्दब्रह्मणि निष्णातो स्नायात्स परमे यदि ।  
 श्रमस्तस्य श्रमफलं ह्यधेनुरिव रक्षकः ॥ ३८ ॥  
 आकाशदर्पणे यस्मिन्यज्जगद्भासतेऽखिलम् ।  
 तत्सर्वं ब्रह्मरूपं च मायामयविचेष्टितम् ॥ ३९ ॥  
 या निशा सर्वभूतानां तस्यां जागर्ति संयमी ।  
 यस्यां जाग्रति भूतानि सा निशा पश्यतो मुनेः ॥ ४० ॥  
 नाहं देहो न च प्राणो नेन्द्रियाणि तथैव च ।  
 न मनो हन्त बुद्धिश्च नैव चित्तमहङ्कृतिः ॥ ४१ ॥  
 नाहं मनुष्यो न च देव यक्षो न ब्राह्मणः क्षत्रियवैश्यशूद्रः ।  
 न ब्रह्मचारी न गृही वनस्थो भिक्षुर्न चाहं निजबोधरूपः ४२  
 कार्यकारणचेष्टा च त्रिविधं कल्पनाकृतम् ।  
 मनोहङ्कारसंयुक्तं व्यर्थं च शब्दमालिका ॥ ४३ ॥  
 शब्दे शब्दस्य ज्ञानार्थं योगी वदति निस्पृहः ।  
 यथा वाद्येषु नादश्च पारतन्त्र्येण वर्तते ॥ ४४ ॥  
 योगी च सर्वकार्याणि वर्तते देहकर्मणि ।  
 कौमारं क्रीडनं चैव सर्वं मिथ्यैव कारणम् ॥ ४५ ॥  
 यद्यावत्क्रियते जन्तुः स्वगृहे राजते पुमान् ।  
 यो यो यस्य यथा भावस्तत्तत्तेषां च सौख्यता ॥ ४६ ॥  
 तत्कामोपचेष्टितम् सर्वं वृथा भवति आयतौ ॥



न चास्य क्रिया काचिन्नेह नानास्ति कर्हिचित् ॥ ४७ ॥  
 अहं चेष्ट इतो देहे सर्वकर्मसु चेष्टते ।  
 इति ज्ञानं विजानीयाद्यज्ज्ञानं स्मरणेन हि ॥ ४८ ॥  
 तडागः पूर्णतो येन यद्दातुं बलं राजते ।  
 किञ्चिच्छिद्रेण आद्यं च मनसात्मोदकक्रियाः ॥ ४९ ॥  
 बन्धं विहाय पूर्णानि कुर्वन्तु स्वस्थमानसम् ।  
 ये हि युक्तिं सदाभ्यासात्स वै ज्ञानोत्तमोत्तमः ॥ ५० ॥  
 देहादिसर्वकर्माणि ज्ञानाज्ञानेषु ज्ञायसे ।  
 सोऽहं चिन्मात्ररूपेण जानीहि ब्रह्मलक्षणम् ॥ ५१ ॥  
 अहं मूर्खमहं ज्ञाना यो धर्मः प्रतिपाद्यते ।  
 सोऽहं चिन्मात्ररूपेण जानीहि ब्रह्मलक्षणम् ॥ ५२ ॥  
 भिद्यते हृदयग्रन्थिश्छिद्यन्ते सर्वसंशयाः ।  
 क्षीयन्ते चास्य कर्माणि यस्मिन् दृष्टे परावरे ॥ ५३ ॥  
 जगद्विलक्षणं ब्रह्म ब्रह्मणोऽन्यन्न किञ्चन ।  
 ब्रह्मण्याभाति चिन्मिथ्या यथा मरुमरीचिका ॥ ५४ ॥  
 ज्ञानामृतेन तृप्तस्य कृतकृत्यस्य योगिनः ।  
 न चास्ति किञ्चित्कर्तव्यमस्ति चेन्न स सत्त्ववित् ॥ ५५ ॥  
 न त्वं विप्रादिको वर्णो नाश्रमी नाक्षगोचरः ।  
 असङ्गोऽसि निराकारो विश्वसाक्षी सुखी भव ॥ ५६ ॥  
 देहाभिमानगलिते विदिते च चिदात्मनि ।

यत्र यत्र मनो याति तत्र तत्र समाश्रयः ॥ ५७ ॥  
 आत्मैकभावनिष्ठस्य या या चेष्टास्तदर्चनम् ।  
 यो यो जल्पः स संमन्त्रस्तद्व्यानं च निरीक्षणम् ॥ ५८ ॥  
 न संकल्पविकल्पस्य न लीनोपाधिवासनाः ।  
 निजस्वरूपे निर्मग्नः स योगी परतत्त्ववित् ॥ ५९ ॥  
 देहादिसर्वेन्द्रियाणि सत्तामात्रेण चेष्टते ।  
 यथा दीपे प्रपंचस्य चुंबकं लोहमेव च ॥ ६० ॥  
 देहद्वयं तथा नाम वर्णाश्रमा च व्यर्थता ।  
 महीआकाशब्रह्माहमलमेतत्समाधिना ॥ ६१ ॥  
 अव्यक्तस्य कथं ध्यानं व्यापकस्य विसर्जनम् ।  
 अमूर्तस्य कथं पूजा स्वयं ब्रह्म सनातनम् ॥ ६२ ॥  
 फलस्य कारणं पुष्पं फले पुष्पं विनश्यति ।  
 ज्ञानस्य कारणं कर्म ज्ञाने कर्म विनश्यति ॥ ६३ ॥  
 किं करोमि क्व गच्छामि किं गृह्णामि त्यजामि किम् ।  
 आत्मना पूरितं सर्वं महाकल्पांबुना यथा ॥ ६४ ॥  
 भूतादिव्यक्तिरूपं च अचरं चरमेव च ।  
 तदिन्द्रजालवत्पश्येद्यथाम्बुवीचिवज्जगत् ॥ ६५ ॥  
 शब्दभागद्वयं कृत्वा व्यर्थो ज्ञानार्थयोगिनम् ।  
 कदाचिद्वक्तुं ज्ञानार्थं व्यर्थो वक्तुं न शक्यते ॥ ६६ ॥  
 गर्वं नो वहते न निन्दति पराज्ञो भाषते निष्ठुरं

प्रोक्तं केनाचिदप्रियं च हसते क्रोधं च नालम्बते ।  
 श्रुत्वा काव्यमलक्षणं परकृतं सन्तिष्ठते मूकव-  
 द्दोषान्नाददते स्वयं न कुरुते चैतत्सतां लक्षणम् ॥ ६७ ॥  
 बीजमध्ये यथा वृक्षं वृक्षमध्ये च बीजता ।  
 व्याप्यव्यापकसर्वात्मा स पृथक् नैव दृश्यते ॥ ६८ ॥  
 एकात्मा सर्वभूतेषु बन्धमोक्षः कथं द्विधा ।  
 जन्मसंस्कारयोगेन भिन्नत्वं वर्त्तते सदा ॥ ६९ ॥  
 प्रतिबिम्बवथोपाधि दीर्घान्तिर्यक् च वर्त्तुलम् ।  
 तस्माद्विलक्षणो जीवः कथमेकं भविष्यति ॥ ७० ॥  
 यथा योनिस्तथाचारपूर्वकर्मानुसारतः ।  
 तत्तज्ज्ञानाधिकारेण द्विविधा बन्धमोक्षयोः ॥ ७१ ॥  
 यथायमलमुत्पत्तिं प्रारब्धं विविधाकृतम् ।  
 तथैव सुखदुःखानि कथं भवति एकता ॥ ७२ ॥  
 द्रव्यं न भक्षयेत्प्राज्ञः स्वद्रव्यं नैव पोषयेत् ।  
 सन्तुष्टः सर्वदा नित्यं स नरो ज्ञानवान्भवेत् ॥ ७३ ॥  
 शरी रंनश्वरं सर्वं सम्बन्धः किन्तु शाश्वतः ।  
 वयसा सूत्रमार्गेण यथा स्थानेषु गच्छति ॥ ७४ ॥  
 यथा परगृहे वासो मार्गस्थं कुरुते सदा ।  
 तथैव सुखदुःखेन न स्पृशेत् ज्ञानिनो नरः ॥ ७५ ॥  
 नटी च नटनाट्यं च नानाक्रीडा च रञ्जनम् ।

अहं प्रत्ययजानाति तथैव ज्ञो सदा नरः ॥ ७६ ॥

इति ज्ञाननिर्णयः ।

अथ श्रोता उवाच ।

इदं किं दृश्यते केन कथं जातम् ?

तं होवाच—

प्रथम अनादिवस्तु चैतन्य आत्मा । तस्य स्फुरणं  
जातं स इममेवात्मानं द्विधा पातयेत्ततः ।

पतिश्च पत्नी चाभवतामिति बृहदारण्ये ।

तत्त्वमसीति यस्मिन् त्रिपदानि भवन्ति । तत् त्वं असि ।

ब्रह्माहमस्मीति सकलब्रह्मान्तं निश्चसितम् । अथ  
तत्सर्वं त्वमेव । इदमाश्चर्यम् । तर्हि चित्त एकाग्रम् अति-  
सूक्ष्मतरं कुरु । परमार्थमित्युक्तम् । आत्मायं गुरुरचल-  
धर्मव्यापकत्वादिति । अथ—

अन्धः पङ्गुरसङ्गे च सङ्गात्कर्म प्रतिष्ठितम् ।

यत्र पङ्गुस्वतन्त्रत्वं तत्रान्धो निःफलो भवेत् ॥ १ ॥

अन्धातीतं भवेत्पङ्गुरचलं च सनातनम् ।

सबाह्याभ्यन्तरं भूतं यथाकाशं च दृश्यते ॥ २ ॥

किन्तु माया अन्धा अविवेकित्वात् । उभयोरैकीभूत्वा  
मिथ्या जीवेश्वरौ व्याजेनापि ब्रह्माण्डयोः । सृष्टिनिर्मिताः ।



तस्मान्मायापरित्यागेन स्वयमेव चिदाकाशे च वर्तते ।  
 तत्र प्रमाणं श्रुतिः । आकाश आत्मा खं ब्रह्म ।  
 अथ जीवेश्वरयोर्लक्षणम् । तत्र प्रमाणं श्रुतिः । द्वा सुपर्णा  
 सयुजा सखाया समानं वृक्षं परिषस्वजाते । तयोर-  
 न्यः पिप्पलं स्वाद्वत्त्यनश्नन्नन्यो अभिचाकशीति । अथ  
 वेदेति । कार्योपाधिचैतन्यं जीवशब्दवाच्यम् । कारणो-  
 पाधिचैतन्यम् ईश्वरशब्दवाच्यम् ।

कार्योपाधिरयं जीवः कारणोपाधिरीश्वरः ।

कार्यकारणतां हित्वा पूर्णबाधो विधीयते ॥ ३ ॥

तत्र कार्यं नाम अहङ्कारादिसृष्टिव्यापारः कारणं नाम  
 साक्षी ह्यन्तःस्फुरणम् । इति वेदान्ते ।

उपद्रष्टानुमन्ता च भर्त्ता भोक्ता महेश्वरः ।

परमात्मेति चाप्युक्तो देहेस्मिन्पुरुषः परः ॥ ४ ॥

इति ईश्वरः ।

पुरुषः प्रकृतिस्थो हि भुङ्क्ते प्रकृतिजान् गुणान् ।

कारणं गुणसंगोऽस्य सदसद्योनिजन्मसु ॥ १ ॥

इति जीवः ।

मुखाभासको दर्पणे दृश्यमानो

मुखत्वात्पृथक् ते न हि वाऽस्ति वस्तु ॥

चिदाभासकोधीशजीवोपि तद्वत्

स नित्योपलब्धिस्वरूपोऽहमात्मा ॥ १ ॥

इति हस्तामले । सलिल एको इष्टाद्वैतो भवति ।

इति बृहदारण्ये । तथाबिम्बप्रतिबिम्बन्यायेन जीवे-  
श्वरौ कल्पितौ । तज्जीवस्य मोक्षसाधनमाह कर्मपरं  
अहरहः सन्ध्यामुपासिता यावज्जीवमग्निहोत्रं जुहुयात् ।  
ज्योतिष्टोमौ स्वर्गकामो यजेत । ॐमिति ब्रह्म ।  
ओमितीदं सर्वम् । ओमित्यग्निहोत्रमनुजानाति ।

इति कर्म ।

अथ ज्ञानपरम् । न कर्मणा न प्रजया धनेन त्यागे-  
नैके अमृतत्वमानशुः ।

प्रथममायाशबलसृष्ट्यादिपुत्रकलत्रद्रव्याद्विलक्षणः ।  
द्वितीयं स्थूलसूक्ष्मादिशरीरस्य विलक्षणम् । तृतीयं  
केवलमोक्षसङ्कल्पाः । यथा शुकनालकान्यायेन मिथ्या-  
रज्जुसर्पे भ्रममाणे सति तस्य मोक्षसाधनमाह । तत्र  
जीवस्वरूपं लक्षणं दृष्टिसम्बन्धेन सूर्यप्रभया प्रतिभाति  
तद्भासना महद्बुद्धि ग्रन्थिः ।

इति जीवलक्षणम् ।

जीवस्य मोक्षकामाय त्रिवर्गं च पुरा कृतम् ।

कर्म पातञ्जलिं साङ्ख्यं तत्समासेन कथ्यते ॥ १ ॥

पञ्चभूतात्मिका पूजा विधिरेष समाश्रूणु ।

त्रयं कर्म पूजायोग्यं वा यो पातञ्जले स्मृतः ॥ २ ॥

द्वयं देहाभिमानेन एकं नाहं च सांख्यता ।

अहं नाहं द्वयं शब्दबन्धमोक्षं च कारकम् ॥ ३ ॥

तथा च श्रुतिः । अथातो धर्म जिज्ञासा । अथातो ब्रह्म-  
जिज्ञासा । पूर्वपूर्वश्रुतियुक्त्यानुभवाभासानामुत्तरोत्तर-  
श्रुतियुक्त्यानुभवाभासबोधदर्शनात् ।

सामान्यशास्त्रं स्यान्नन्यूनं विशेषो बलवान्भवेत् ।

परेण पूर्वबाधो वा प्रायशो दृश्यतामिह ॥ ४ ॥

इति वेदान्ते कर्मपरम् । ज्ञानादेव तु कैवल्यमित्यादि-  
श्रुतेः ।

न हि ज्ञानेन सदृशं पवित्रमिह विद्यते ।

ज्ञानाग्निदग्धकर्माणि ।

उदराः सर्व एवैते ज्ञानी त्वात्मैव मे मतम् ।

इति ज्ञानपरम् ।

अथ वेदोक्तकर्मयोगः ।

वर्णाश्रमं च धर्मं च वेदादिविधिपूर्वकम् ।

तच्च साध्यमसाध्यं वा जन्मकर्मफलप्रदम् ॥ १ ॥

ज्योतिष्टोमे भवेत्सर्गः श्रोता स्यादिति कर्माणि ।

निषेधविधिनिघ्नानि न भवन्मोक्षसिद्धिदम् ॥ २ ॥

जपानुष्ठानयोर्द्वारा देवतानुग्रहो भवेत् ।  
 तत्सकाशाद् भवेत् सिद्धिश्चैतन्योपाधिर्वर्जिता ॥ ३ ॥  
 तत्र भूतपूजा । पार्थिवस्थावरादितीर्थयात्रा अग्निहो-  
 त्रज्वालामुखीयागादि । आपः गङ्गायाः नैमिषारण्या-  
 दिजलपूजा । तथा च—

संहिता ब्राह्मणारण्यं द्वन्द्वदीक्षा निघण्टकम् ।  
 ज्योतिषं च निरुक्तं च दशग्रन्थानि सूत्रकम् ॥ ४ ॥  
 एकया लिङ्गग्रन्थ्या च बद्ध्यते सकलं जगत् ।  
 दशग्रन्थ्या यदा बद्धो तस्य मुक्तिः कथं भवेत् ॥ ५ ॥  
 एवं पठति वेदानां हंकारं पिण्डपोषणम्(?) ।  
 एतज्ज्ञानपरं ज्ञात्वा स मुक्तो नात्र संशयः ॥ ६ ॥

किन्तु—

संहिता कार्यच्छन्दं च दृश्यब्रह्मेति ब्राह्मणम् ।  
 नभमारण्यमाश्रित्य छन्दम्ब्रह्मास्मि वाक्यता(?) ॥ ७ ॥  
 मन आदिरोधनं शिक्षा निघण्टं वृत्तिधारणम् ।  
 त्रिवेकं ज्योतिषं चैव ममेदं सूर्यमुच्यते ॥ ८ ॥  
 निरुक्तं संशयच्छेद्यं सूत्रपाठं च ज्ञानधीः ।  
 अन्नोपाधिश्च वेदाद्या यस्तं वेद स वेदवित् ॥ ९ ॥  
 अस्यार्थः । संहिता नाम स्वरहितम् । कार्यकारणातीतं  
 न तु कर्मचोदना । ब्राह्मणं नाम सर्वस्वं ब्रह्मैव न तु



यागादि । आरण्यं नाम नभलक्ष्यं न तु आरण्यरोदनम् ।  
 छन्दो नाम ब्रह्मास्मीति स्मरणं न तु पिशाचवच्छलनम् ।  
 शिक्षा नाम शासनं मन आदिधारणा न तु पाठः  
 निघण्टं नाम काठिन्यं वृत्तिसावधानता न तु देशान्तरम् ।  
 ज्योतिषं नाम विवेकता न तु गणकादिव्यापारः । सूत्रं  
 नाम अभेदानुसन्धानं न तु कर्मप्रेरणा । निरुक्तं नाम  
 संशयच्छेद्यं न तु वेदार्थप्रौढिः । सूत्रपाठं नाम ज्ञान-  
 दृष्टिः । न तु व्याकरणबलम् ।

एतज् ज्ञानं परं ज्ञानमन्यत् संसारपोषणम् ।

इति वेदोक्तकर्मयोगः । प्रमाणं वेदाक्षराणां सायुज्यं  
 सरूपतां सलोकतामश्नुत इति श्रुतेः ॥

अथ पातञ्जलहठयोगः ।

अथ पातञ्जलयोगं कथयत्यङ्गानि वै क्रमात् ।

देहसाध्यं भवेन्मोक्षं तज्ज्ञानं साधनं शृणु ॥ १ ॥

तत्र हंसोपनिषदि—गुदमवष्टभ्याधाराद्वायुमुत्थाप्य स्वा-  
 धिष्ठानं त्रिःप्रदक्षिणीकृत्य मणिपूरकं गत्वा अनाह-  
 तमतिक्रम्य विशुद्धे प्राणान्निरुद्ध्य आज्ञामनु ब्रह्मरन्ध्रं  
 ध्यायेत् । तत्र नादमनुभवति चिणिति प्रथमः १ चिणि-  
 चिणि २ घण्टा ३ शङ्ख ४ तन्त्री ५ ताल ६ वेणु ७  
 मेरि ८ मृदङ्ग ९ मेघ १० नवमं त्याज्यं दशमम-

भ्यसेत् । तस्मान्मनो विलीनं भवति । यस्य मनसि  
त्रिष्टना मनसोऽन्तरायं मनो न वेद यस्य मनः शरीरं  
यो मनोन्तरो यमयति ।

चक्रं सप्त त्रिकूटं च श्रीहठं गोहठं तथा ।

भ्रूवोर्गुम्फा ब्रह्मरन्ध्रं सूलो यानं जलन्धरम् ॥ १ ॥

टाली लोली तथा धोती लम्बिकाशोधनं क्रमात् ।

खेचरी भूचरी चैव महाकाष्ठा तथैव च ॥ २ ॥

उद्दानं लोपनं चैव गाठनं चावकाशकम् ।

इडापिङ्गलयोर्नान्यष्टाविंशत्यनुक्रमात् ॥ ३ ॥

प्रणवं व्याहरन् जाप्यं सोहं यामं मतान्तरे ।

अस्य कर्ता भवेज्जीवो देहभाजनसम्मतम् ।

साधनेन भवेत्सिद्धिरहं बृद्धोऽभिजायते ॥ ४ ॥

अणिमादि भवेत्तेषां भूतं भविष्यं वर्तमानम् ।

वाचां सिद्धिर्भूतं मोक्षं देहसङ्गेन मानिता ॥ ५ ॥

यथा प्रेते क्षमा लिङ्गं तत्सकाशाच्च सौख्यता ।

तथा देहसमीरेण अहं ममेति मानिता ॥ ६ ॥

ब्रह्मरन्ध्रे गते प्राणे ह्यहं मोक्षोऽपि जायते ।

यथा दधनगृहस्वामी पलायन् सौख्यमानिता ॥ ७ ॥

पुनरहङ्कृतो वासो वासना जन्मदायिनी ।

तथा देहगतो मोक्षो बुद्धिरर्भकसंमता ॥ ८ ॥

तत्र गीता—

वासांसि जीर्णानि यथा विहाय

नवानि गृह्णाति नरो पराणि ।

तथा शरीराणि विहाय जीर्णा-

न्यन्यानि संयाति नवानि देही ॥ ९ ॥

द्रष्टा दृश्यं यदा वर्त्ते देहे सङ्गेन मोक्षकः(?) ।

आत्मा देही कथं कृत्वा सर्वव्यापिविलक्षणः ॥ १० ॥

तस्मादुन्मीलद्योगी च विकलः कौलशिक्षया ।

समाभ्युत्थानमन्यानि देहसङ्गेन व्यर्थता ॥ ११ ॥

आत्मा प्रज्ञानमानन्दनित्यशुद्धनिरामयः ।

विचरेज्ज्ञप्तिमात्रेण देहातीतं च सर्वदा ॥ १२ ॥

यावद्देहाभिमानं च यावत्सिद्धिः प्रवर्त्तते ।

तावज्जन्यानदानं च भवेत्कर्मानुसारतः ॥ १३ ॥

तत्र निषेधार्थश्रुतिः—

न कर्मणा न प्रजया धनेन

त्यागेनैके अमृतत्वमानशुः ।

परेण नाकं निहितं गुहायां

विभ्राजते यद्यतयो विशन्ति ॥

वेदान्तविज्ञानसुनिश्चितार्थाः संन्यासयोगाद्यतयः शुद्ध-  
सत्त्वाः इति श्रुतेः । आब्रह्मभुवनाल्लोकात् इति गीतासु ।

इष्टादर्शनदृश्यानां विरामो यत्न वा भवेत् ।  
तस्माद्विलक्षणं ह्यात्मा ह्यपरोक्षे भवेत्स्वयम् ॥ १ ॥  
यावन्न ज्ञायते आत्मा कर्तृलाभलवं मुनिः ।  
तावत्सर्वं भवेद्द्वयं यथा बन्ध्या विभूषिता ॥ २ ॥  
इति कर्मपरः । परन्तु अनर्थकारी देहनाशकारी । त-  
स्माज्ज्ञानाय साधयेत् । तत्र चक्रम आधारं नाम देहम् ॥ १ ॥  
स्वाधिष्ठानं सात्त्विकमहङ्कारः ॥ २ ॥ मणिपुरं बुद्धिः ॥ ३ ॥  
अनाहतं सदाचारः ॥ ४ ॥ विशुद्धं गुह्यमक्तिः ॥ ५ ॥ आ-  
ज्ञाचक्रे ज्ञाने सावधानता ॥ ६ ॥ सहस्रदलं तुर्या ॥ ७ ॥  
त्रिकूटं गुणरहितम् ॥ ८ ॥ श्रीहठं मायारहितम् ॥ ९ ॥  
गोहठमविद्यातिरस्कारः ॥ १० ॥ भुवोर्गुम्फा कामना-  
शून्यम् ॥ ११ ॥ ब्रह्मरन्ध्रं मनोलयः ॥ १२ ॥ सूल-  
बन्धमिन्द्रियनिग्रहः ॥ १३ ॥ यानं विषयनिरासः ॥ १४ ॥  
जालन्धरं स्वपररहितम् ॥ १५ ॥ टाली पदार्थवार्ताशून्य-  
म् ॥ १६ ॥ लोली युक्ताहारः ॥ १७ ॥ धोती सर्वजले-  
प्यैक्यम् ॥ १८ ॥ लम्बिका स्तुतिनिन्दारहितम् ॥ १९ ॥  
खेचरी अवकाशे दृष्टिः ॥ २० ॥ भूचरी युग्ममात्रमवलोक-  
नम् ॥ २१ ॥ महाकाष्ठा सर्वं ब्रह्मेतिनिश्चयः ॥ २२ ॥  
उद्गानमनिकेतम् ॥ २३ ॥ लोपनं कार्यातीतम् ॥ २४ ॥ गाठनं  
देहदुःखसहनम् ॥ २५ ॥ अवकाशं देहातीतम् ॥ २६ ॥



इडा पिङ्गलयोर्नाम ॥ २७ ॥ २८ ॥ प्रपञ्चबुद्धिरहितम् ॥

एवन्तु साधयेत्प्राज्ञो न तु देहविडम्बनम् ।

देहाद्विलक्षणं आत्मा वृथा भ्रमन्ति मानवाः ॥

इति पातञ्जलहठयोगः ॥

अथ साङ्ख्यराजयोगः ।

विना साङ्ख्येन प्रत्यक्षं न भवेदात्मयोगिनाम्(?) ।

देहः कञ्चुकवत्याज्यः स्वस्वं स्वमिव राजते ॥ १ ॥

यं शैवाः समुपासते शिव इति ब्रह्मेति वेदान्तिनो

बौद्धा बुद्ध इति प्रमाणपटवः कर्तेति नैयायिकाः ।

अर्हन्नित्यथ जैनशासनरताः कर्मेति मीमांसकाः

सर्वे घूर्णिपराः प्रपञ्चविकलाः सांख्यात्परं नान्यथा ॥ २ ॥

सांख्यं योगं समभ्यस्येत् पुरुषं पञ्चविंशतिः ।

इति श्रुतिर्वेदेद्वाक्यं वेदान्तैः सद्भिरुच्यते ॥ ३ ॥

आकाशपूरकं सांख्यं योगः समीरपूरकः ।

देहाद्विलक्षणं आत्मा तस्मात्सांख्यं समभ्यसेत् ॥ ४ ॥

प्रलयः सर्वतद्वाचामात्मनो व्यतिरेकता(?) ।

स सांख्ययोगसंज्ञा च इतरं भ्रामिकं मतम् ॥ ५ ॥

सर्वाद्विलक्षणो ह्येतात्मा एकमनेकरूपिणम् ।

एकमेवाद्वितीयं ब्रह्म अलं ततः परं भवेत्(?) ॥ ६ ॥

इति सांख्ययोगः ।

अथ देहलक्षणम्—

भोगरोगं तथा मलं निधनं क्षेत्रगामिता ।

प्रारब्धमनुवर्त्तन्ते यथा तद्वै विनिश्चितम् ॥ १ ॥

पञ्चतन्मात्रभूतानि प्रत्यक्षमखिलं जगत् ।

प्रकृतिर्गुणकर्माणि वर्त्तन्ते चित्प्रकाशतः ॥ २ ॥

मनोत्थाय यदा देहे तत्कर्म जीवसंज्ञकम् ।

देहेन मनमुत्थाय तत्कर्म देहसंज्ञितम्(?) ॥ ३ ॥

भक्ष्यभक्ष्यकभावं च भूतं भूतेषु युज्यते ।

तदर्थं शणु मे वत्स पञ्चभूतान्यनुक्रमात् ॥ ४ ॥

आपः पृथिवी भक्ष्यं च वायुरग्निश्च भक्षकः ।

तत्राकाशमावपनं सत्ता चिन्मात्रसंज्ञिता ॥ ५ ॥

क्षुत्पिपासाविसर्गं च देहे कर्माणि केवलम् ।

अन्यत्कार्याणि कर्माणि वेदसंज्ञा विधीयते ॥ ६ ॥

धैर्यं समरसश्चैव सर्वभक्षस्य निस्पृहः ।

अखण्डपञ्चभूतानि लक्षणैर्देह उच्यते ॥ ७ ॥

तत्राहमन्तःकरणं भोक्ता, भोक्ता नाम साक्षित्वम् इ-

न्द्रियाणां भोगसाधनता नाम रसपरीक्षा पञ्चभूतानां भोग्यं

नाम स्थूलकृशादिद्रव्यगुणाः । यथा भवन्ति तथा ।

तत्र प्रमाणं श्रुतिः—ताभ्यः पुरुषमानयत्ता अब्रुवन्पुरुषं

स्तुतेति पुरुषो वा वसु कृतं यथायतनं प्रविशामि क्षुत्-

पिपासे भवतेति श्रुतेः माताबालकन्यायेन तत्र गीतासु

इदं शरीरं कौन्तेयक्षेत्रमित्यभिधीयते ।

एतद्यो वेत्ति तं प्राहुः क्षेत्रज्ञ इति तादृदः ॥ ८ ॥

इति सांख्यपरिभाषा(१) ॥

---

( १ ) सांख्यपरिभाषाग्रन्थस्य एकमेवादशपुस्तकं प्राप्तमपि च  
ग्रन्थकृता ग्रन्थप्रारम्भे—

विभक्तिमत्र यो पश्येत्तस्य ज्ञानं च दूरतः ।

गुरुयुक्त्या प्रसादेन ग्रन्थगर्भावलोकनम् ॥

इति प्रतिज्ञातत्वादस्य मुद्रणे कारिते बहुषु स्थलेषु अगत्या-  
ऽशुद्धिरस्ति किन्तु ग्रन्थार्थरक्षार्थं न तन्निरासेऽस्माभिर्दृष्टिपातः  
कृतः । ग्रन्थोऽपि खण्डित इवाभाति ।

# चौखम्बासंस्कृतसीरीज़ ।

- १ अस्यां चाखम्बा-संस्कृतमन्थमालायां प्रतिमासं पृष्ठशतके सुन्दरैः सीसकाक्षरैरुत्तमेषु पत्रेषु स्तवको मुखयित्वा प्रकाश्यते । एकस्मिन् स्तवके एक एव ग्रन्थो मुद्रयते ।
  - २ प्राचीना दुर्लभाश्चाभूतिता मीमांसवेदान्तादिदर्शनव्याकरणधर्मशास्त्रसाहित्यपुराणादिग्रन्था एवाहम् सुपरिष्कृत्य मुद्रयन्ते ।
  - ३ काशिकराजकीयप्रधानसंस्कृतपाठशालाध्यापकाः पण्डिता अन्ये च शास्त्रदृष्टयो विद्वांस एतत्परिशोधनादि-कार्यकारिणो भवन्ति ।
  - ४ भारतवर्षीयैः, ब्रह्मदेशीयैः, सिंहलद्वीपवासिभिश्चैतद्प्राहकैर्देयं वार्षिकमग्रिमं मूल्यम्—मुद्राः १० भाणकाः ८
  - ५ अन्यैर्देयं प्रतिस्तवकं ... .. " " १ " ८
  - ६ प्रापणव्ययः पृथग् नास्ति । ... .. " " १ " ८
- 
- (१) संस्काररत्नमाला । गोपीनाथभट्टकृता (३)
  - (२) शब्दकौस्तुभः । भट्टोजिदीक्षितकृतः प्रथमाध्यायमारभ्य तृतीयाध्यायद्वितीयपादचतुर्थीध्यायपर्यन्तम् ३३
  - (३) श्लोकवार्तिकं भट्टकुमारिलविरचितं पार्थसारथि-मिश्रकृतन्यायरत्नाकराख्यया व्याख्यया सहितम् १५
  - (४) भाष्योपबृंहितं तत्त्वत्रयम् । विशिष्टाद्वैतदर्शनप्रकरणम् । श्रीमल्लोकाचार्यप्रणीतम् । श्रीनारायणतीर्थविरचित-भाट्टभाषाप्रकाशसहितं सम्पूर्णम् (वेदान्तः) ३
  - (५) करणप्रकाशः । श्रीब्रह्मदेवविरचितः ... १॥
  - (६) भाट्टचिन्तामणिः । महामहोपाध्यायश्रीगणपामहट्टविर-चित तर्कपादः (मीमांसा) ... ३
  - (७) न्यायरत्नमाला श्रीपार्थसारथिमिश्रविरचिता सम्पूर्णा ३
  - (८) ब्रह्मसूत्रभाष्यम्—बादरायणप्रणीतवेदान्तसूत्रस्य यतीन्द्र-श्रीमद्विज्ञानभिक्षुकृतव्याख्यानं । सम्पूर्णम् । (वेदान्तः) ५
  - (९) स्याद्वादमञ्जरीमल्लिषेणनिर्मिता सम्पूर्णा । ... ३
  - (१०) सिद्धिब्रह्मम्—विशिष्टाद्वैतब्रह्मनिरूपणपरम् श्रीभाष्यकृतां परमगुरुभिः श्री ६ श्रीयामुनमुनिभिर्विरचितम् । १॥
  - (११) न्यायमकरन्दः । श्रीमदानन्दबोधभट्टारकाचार्यसंगृहीतः । आचार्यचित्सुखमुनिविरचितव्याख्योपेतः (वेदान्तः) ६
  - (१२) विभक्त्यर्थनिर्णयो न्यायानुसारिप्रथमादिसतविभक्तिवि-स्तृतविचाररूपः म० म० श्रीगिरिधरोपाध्यायविरचितः सम्पूर्णः (न्यायः) ... ७॥
  - (१३) विधिरसायनम् । श्रीमदप्ययदीक्षितकृतं सम्पूर्णम् ३
  - (१४) न्यायसुधा (तन्त्रवार्तिकटीका) भट्टसोमेश्वरविरचिता । (मीमांसा) ... २४
  - (१५) शिवस्तोत्रावली । उत्पलदेवविरचिता श्रीक्षेमराजविर-चितवृत्तिसमेता (वेदान्तः) ... ३
  - (१६) मीमांसाबालप्रकाशः । जैमिनीयद्वादशाध्यायार्थसंग्रहः श्रीभट्टनारायणात्मजभट्टशङ्करविरचितः । (मीमांसा) ३
  - (१७) प्रकरणपञ्चिका प्रभाकरमतानुसारि—मीमांसदर्शनम् । महामहोपाध्यायशालिकनाथमिश्रविरचितम् श्रीशङ्कर-भट्टकृता मीमांसासारसंग्रहम् सम्पूर्णं (मीमांसा) ५
  - (१८) अद्वैतसिद्धिसिद्धान्तसारः । पण्डितप्रवरश्रीसदानन्दव्या-सप्रणीतस्तस्कृतव्याख्यासमलङ्कृतः । (वेदान्तः) ४॥
  - (१९) काव्यनयनश्रौतसूत्रम् । महामहोपाध्यायश्रीकर्काचार्य-विरचितभाष्यसहितम् (यन्त्रस्थः) ... ३०
  - (२०) ब्रह्मसूत्रभाष्यम् । श्रीभास्कराचार्यविरचितं ४॥
  - (२१) श्रीहर्षप्रणीतं खण्डनखण्डखाद्यम् । आनन्दपूर्णविर-चितया खण्डनफकििकाविभजनाख्यया व्याख्यया वियासागरीति प्रसिद्धया समेतम् । (वेदान्तः) २१
  - (२२) आख्यातचन्द्रिका श्रीभट्टमल्लविरचिता ... १॥
  - (२३) श्रीलक्ष्मीसहस्रम्—बालबोधिनीव्याख्यया श्वतरणिकया च सहितम् ... १२
  - (२४) ब्रह्मसूत्रवृत्तिः मरीचिका श्रीब्रजनाथभट्टकृता । ३
  - (२५) क्रोडपत्रसंग्रहः । अत्र श्रीकालीशङ्करसिद्धान्तवार्गीश-विरचितानि अनुमानजागदीश्याः प्रत्यक्षानुमानमाध्याय-याः प्रत्यक्षानुमानमाध्याय-युत्पत्तिवादस्य शक्तिवादस्य मुक्तिवादस्य शब्दशक्तिप्रकाशिकायाः कुसुमाञ्जलेश्च क्रोडपत्राणि ... ७॥
  - (२६) ब्रह्मसूत्रम्, द्वैताद्वैतदर्शनम् । श्रीसुन्दरभट्टरचितसिद्धान्तजाह्नवीयुतम् ... ३
  - (२७) षड्दर्शनसमुच्चयः । बौद्धनैयायिककापिलजैनवैशेषिक-जैमिनीयदर्शनसंक्षेपः । मणिभद्रकृतटीका सहितः । हरिभद्रसूरीकृतः ... १॥
  - (२८) शुद्धाद्वैतमार्तण्डप्रकाशव्याख्यासहितः प्रमेयरत्नान्गवः १॥
  - (२९) अनुमानचिन्तामणिव्याख्यायाः शिरोमणिः कृतदीधित्या जागदीशी टीका ... ३०
  - (३०) वीरमित्रोदयः महामहोपाध्यायश्रीमित्रमिश्रविरचितः प-रिभाषा-संस्कारप्रकाशात्मकः । सापिण्ड्यदीपकश्च १६॥
  - (३१) वीरमित्रोदयः । महामहोपाध्यायश्रीमित्रमिश्रविरचित आह्निकप्रकाशः ... ९
  - (३२) स्मृतिसारोद्धारः विद्वद्भिरविश्वम्भरत्रिपाटिसंकलितः ६
  - (३३) वेदान्तरत्नमञ्जूषा । श्रीभगवत्पुरुषोत्तमाचार्यकृता ३



# चौखम्बासंस्कृतसीरीज़ ।

नरदाकारः । गोस्वामिभ्रीपुरुषोत्तमजीमहाराज-

विरचितः ... २)

(२५) वेदान्तपारिजातसौख्यं नाम ब्रह्ममीमांसाभाष्यं श्रीनिम्बा-  
काचार्यविरचितम् ... १॥)

(३६) योगदर्शनम् । परमहंसपरिव्राजकाचार्यनारायणतीर्थ-  
विरचित-योगसिद्धान्तचन्द्रिकासमाख्यया व्याख्यया  
संवलितम् ... ३)

(३७) वेदान्तदर्शनम् । परमहंसपरिव्राजकाचार्यश्रीरामानन्द-  
सरस्वतीस्वामिकृतब्रह्मसूत्रवार्त्तिकसमाख्यव्याख्यासं-  
वलितम् ... ६)

(३८) विद्वत्प्रकाशः । कौशांबिद्विद्वदश्रीमहेश्वरसूरिविरचितः २)

(३९) श्रीसुबोधिनी । श्रीवल्लभाचार्यविनिर्मिता श्रीमद्भागवत-  
विरचितटिप्पणीसहिता । श्रीमद्भागवतदशमस्कन्धजन्म-  
प्रकरण श्रीसुबोधिनीटिप्पण्योः-प्रकाशः गोस्वामि  
श्री-पुरुषोत्तमजीमहाराज विरचितः ... ४॥)

(४०) वीरमित्रोदयः । महामहोपाध्यायश्रीमित्रमिश्रविरचितः  
पूजाप्रकाशः ... ६)

(४१) वेदान्तसिद्धान्तसंग्रहः । श्रुतिसिद्धान्तापरनामकः ।  
श्रीब्रह्मचारिवनमालिमिश्रविरचितः । वेदान्तकारिकाव-  
ली श्रीपुरुषोत्तमप्रसाद शर्मकृता अंशान्मसुधान्तर्ङ्गि-  
ण्याख्य टीकया सहितः ... ४॥)

(४२) स्वानुभवादर्थः । श्रीमत्परमहंसपरिव्राजकाचार्यनाराय-  
णाश्रमशिष्यमाधवाश्रमविरचितः स्वकृतटीकावि-  
भूषितश्च ... ३)

(४३) याज्ञवल्क्यस्मृतिः । बालम्भट्टटीकामाख्यन्याय्यासमलङ्-  
कृतमिताचारासहिता । व्यवहाराध्यायः ... १६॥)

(४४) गादाधरी । श्रीगदाधरभट्टाचार्यचक्रवर्तिकृता । श्रीगङ्गे-  
शोपाध्यायविरचिततत्त्वचिन्तामण्या श्रीरघुनाथताकि-  
कशिरोमणिविरचितदीधित्या च गर्भिता ... १६॥)

(४५) शास्त्रदीपिका । श्रीपार्थसारथिमिश्रप्रणीता । रामकृ-  
ष्णविरचितयुक्तिस्नेहप्रण्याख्यव्याख्यया सहिता त-  
र्कपादः ... ५)

(४६) वैयाकरणसिद्धान्तलघुमञ्जूषा महामहोपाध्याय-श्री-  
नागेशभट्टविरचिता । श्रीमद्दुर्वालाचार्य-बालम्भट्टाचार्य-  
विरचितकुञ्जिकाकलाह्वटीकाद्वयसंवलिता ... ११)

(४७) व्याकरणासिद्धान्तसुधानिधिः । पवतीय विश्वे  
विरचितः खण्ड १० का ...

(४८) वीरमित्रोदयः । लक्षणप्रकाशः । महामहोपा  
मित्रमिश्रविरचितः खण्ड ७ का ...

(४९) बृहदारण्यकवार्त्तिकसारः श्रीमद्विद्यारण्यस्वामि  
महेश्वरतीर्थकृतपालघुसंग्रहाख्ययाटीकयासम

(५०) वीरमित्रोदयः । राजनोत्तिप्रकाशः । महामह  
श्रीमित्रमिश्रविरचितः ...

(५१) पूर्वमीमांसाअधिकरणकौमुदी । श्रीमन्महाम  
पं० रामकृष्णभट्टाचार्यविरचिता नेने  
गोपालशास्त्रिणा परिशिष्टाधिकरणनिरूपणप  
पण्या परिष्कृतः । ...

(५२) प्रशस्तपादभाष्यटीकासंग्रहः । तत्र कणाद  
श्रीशंकरामिश्रविरचितम् ...

(५३) कमदीपिका । श्रीमन्महामहोपाध्याय कारम  
वभट्टविरचिता । विद्याविनोदश्रीगोविन्दभट्टा  
वरणोपेता ...

(५४) वीरमित्रोदयः । तीर्थप्रकाशः । महामहोपाध्या  
त्रमिश्रविरचितः खण्ड ६ का ...

(५५) सांख्यसंग्रहः । तत्र सांख्यतत्त्वविवेचनम् अ  
'क्षेमन्द्' विरचितम् । सांख्यतत्त्वव्याश्रयार्थद  
वगणेशविरचितम् । समामसूत्रव्याख्या  
रिणी च खण्ड २ का ...

(५६) न्यायपरिमुद्धिः । श्रीमदेङ्कटनाथ श्रीवेदान्त  
दिता । श्रीनिवासाचार्यविरचित न्यायसार  
टीकया युता ...

(५७) निर्णयसिन्धु-कमलाकरभट्टविरचितः, कृ  
व्याख्यासहितः खण्ड ६ का ...

(५८) न्यायप्रकाश, श्रीमदापदेवविरचितः । श्री  
विरचितया "भाट्टालङ्काराख्य" व्याख्ययास

(५९) सांख्यतत्त्वकौमुदी-प्रदर्शनकुट्टाचस्पतिनि  
ता । पण्डितराड-वंशीधरमिश्रविरचित  
कर" टीकासहिता खण्ड ३ ...

(६०) न्यायदर्शनं सभाष्यमटीकं खद्योत सहितम-

—०—

जयकृष्णदास गुप्तः सेक्रेटरी

चौखम्बासंस्कृतसीरीज़ आफिस

बनारस सिटी ।

B

132

S3D85

1918

Dvivedī, Vindhyesvarī

Prasāda (comp.)

Sāṅkhyasaṅgrahaḥ

~~132~~  
~~S3D85~~  
~~1918~~

PLEASE DO NOT REMOVE  
CARDS OR SLIPS FROM THIS POCKET

---

UNIVERSITY OF TORONTO LIBRARY

---

UTL AT DOWNSVIEW



D RANGE BAY SHLF POS ITEM C  
39 13 07 25 11 012 6